

درائتِ محمدیؐ

تألیف: مولانا محمد صاحب جو ناگڑھی رحمۃ اللہ علیہ

مکتبہ محمدیہ چک ۱۰۹ پیچھہ وطنی ضلع ساہیوال

اتبعوا ما انزل اليكم من ربكم ولا تتبعوا من دونه اولياء
 جو کچھ تمہاری طرف تمہارے رب کی جانب سے اتارا گیا ہے اس کی پیروی کرو
 اس کے سوا کسی بڑے چھوٹے کی تابعداری نہ کرو۔

الحمد للہ کہ اس مفید کتاب میں

حنفی مذہب کی اعلیٰ کتاب ہدایہ کی پوری چھان بین کی گئی ہے اور یہ دکھایا گیا ہے کہ ہدایہ میں امام
 ابو حنیفہؒ - امام محمدؒ - امام ابو یوسفؒ - امام شافعیؒ - امام مالکؒ وغیرہ کے مذاہب بیان کرنے، تاریخی
 واقعات، موقوف اور مرفوع حدیث کی تمیز، خلفاء اور صحابہ کے مسائل اور رایوں کے ناموں
 میں مصنف ہدایہ نے قاش غلطیاں کی ہیں۔ ہدایہ میں بہت سی ایسی احادیث ہیں جو بالکل لاپتہ
 اور بے اصل ہیں یا کثیر صحیح احادیث کا انکار ہے۔ اور احادیث میں کمی زیادتی بھی ہے۔

اغلاط ہدایہ

یعنی

درایت محمدی

جس کے مطالعہ سے معلوم ہوگا کہ ہدایہ وغیرہ فقہ کی کتابوں کی احادیث ناقابل اعتبار ہیں۔
 فقہ کی کتابوں کے تمام مسائل امام ابو حنیفہؒ کے نہیں۔ ہدایہ کے ایک سو خلاف عقل و نقل
 مسائل۔ ہدایہ کے امام صاحب اور ان کے شاگردوں کے ایک سو اختلافی مسائل۔ ہدایہ میں
 خود امام صاحب کے اقوال میں حلال و حرام کا اختلاف وغیرہ درج ہے۔

مصنف

مولانا محمد صاحب جو ناگرہی

ناشر

مکتبہ محمدیہ چک R-7/109/چیچہ وطنی (ساہیوال)

درایت محمدی	_____	ہم کتب
مولانا محمد صاحب جوٹا	_____	مصنف
عبدالرحمن علی	_____	مطالع
پرنٹ پارڈ پرنٹرز	_____	مطبع
فروری 1999ء	_____	طبع اول
یونیورسٹی بک سٹور	_____	کیوزنگ
فیسٹ طور کرہ نمبر 17 الف	_____	
1100	_____	تعداد
مکتبہ محمدی	_____	ناشر
36	_____	قیمت

ملنے کے پتے

فاردی کتب خانہ، الفضل مارکیٹ، اردو بازار لاہور
 دارالکتب السلفیہ، شیش محل روڈ، لاہور
 نعمانی کتب خانہ، حق سٹریٹ، اردو بازار، لاہور
 سبحانی آئیڈی، احسن مارکیٹ، اردو بازار، لاہور
 فیض اللہ آئیڈی، الفضل مارکیٹ، اردو بازار، لاہور
 فاران آئیڈی، تڈانی سٹریٹ، اردو بازار، لاہور

فہرست

۶۳	حضرت ابراہیمؑ کی شان میں گستاخی	۷	خطبہ کتاب
۶۵	لاپتہ حدیثوں کا وارد کرنا	۹	وجہ تصنیف
۷۱	ہدایہ اور فقہ کی دیگر کتابوں کا حال	۱۲	تمہید
۷۳	عراقی حدیثیں	۱۵	مصنف ہدایہ کی سوانح عمری
۷۵	وارد کردہ احادیث کا حال	۱۵	ہدایہ کی تصنیف
۷۷	ہدایہ کی غلطیوں کا اعتراف	۱۵	حنفیوں کے نزدیک
۷۸	فقہ پر علمائے حنفیہ کا ریمارک	۲۱	ہدایہ میں تحریف لفظی
۸۱	فقہ کے مسائل امام صاحبؒ کے نہیں	۱۸	مصنف ہدایہ کی قرآن دانی
۸۵	ہدایہ کے ایک سو مسائل		مصنف ہدایہ کی امام ابوحنیفہؒ کے
۸۵	مقدمہ	۱۸	مذہب سے بے خبری
	ہدایہ میں امام صاحب اور شاگردوں		مصنف ہدایہ کی امام پوسفؒ اور
۱۱۱	کا اختلاف	۱۹	امام محمدؒ کے مذہب سے ہوا تفسی
۱۱۱	ایک سو اختلافی مسائل		امام شافعیؒ کے مذہب سے غفلت
۱۲۷	امام ابوحنیفہؒ کے اقوال میں اختلاف	۲۳	غلط بیانی
۱۳۱	خاتمہ	۲۵	لغت دانی
۱۳۳	دعا	۲۷	تاریخ دانی
		۳۱	واقعات شناسی
		۳۳	حدیثوں میں زیادتی
		۳۳	احادیث سے بے خبری اور انکار
		۳۸	حدیث کی کتابوں سے بے خبری
		۳۹	حساب دانی
		۵۰	راویوں کے نام میں غلطی
		۵۳	صحابہ پر شرمناک بہتان
		۵۹	موقوف روایتوں کو مرفوع حدیثیں کہنا

بِسْمِ اللّٰهِ الرَّحْمٰنِ الرَّحِیْمِ
 الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی سَیِّدِ الْمُرْسَلِیْنَ
 اَمَّا بَعْدُ

خطبہ کتاب

اللہ تیری ذات تمام تعریفوں کے لائق ہے۔ ہم تیری ویسی ہی تعریفیں بیان کرنی چاہتے ہیں جو تیری اعلیٰ ذات کے قابل ہوں اور جن سے تو خوش ہوتا ہو۔ تیری بے شمار انمول نعمتوں میں سے اگر ایک نعمت پر بھی ہمارا ہر ایک روال لاکھوں کروڑوں زبانیں لے کر ازل سے لہ تک بھی تیری بڑائیوں کے بیان میں مشغول رہے تو بھی حق یہ ہے کہ حق ادا نہیں ہو سکتا۔ ہم تیری بے شمار پاکیزگیاں بیان کرتے ہیں کہ تو نے ہمارا ہاتھ اپنے پسندیدہ رسول ﷺ کے ہاتھ میں دے کر دینا کی تمام ہستیوں سے بے پرواہ کر دیا۔ تو نے ہمیں قرآن و حدیث جیسی لطیف روحانی غذا عطا فرما کر امتیوں کے اقوال و آرا کی بھیک کے ٹکڑوں سے غنی کر دیا۔ تو نے اپنے پسندیدہ دین کی عمارت کو اپنے نبی ﷺ کے ہاتھوں کامل پہنچا کر غیر نبی کے ٹوٹے پھوٹے بے پناہ چھپروں سے بے نیاز بنا دیا، ہم تیرا لاکھ لاکھ شکر ادا کرتے ہیں کہ تو نے اپنے برگزیدہ رسول ﷺ کی زبان پر اپنا نورانی کلام جاری فرما کر دنیا کے لوگوں کے ظلماتی کلام سے ہمیں قطعاً بے احتیاج کر دیا۔

کیا ہم تیرے اس زبردست احسان کو بھول جائیں؟ کہ تو نے اپنے اور اپنے نبی کے سچے تابعداروں کی جماعت صحابہؓ اور تابعینؒ کو نمونہ بنا کر ہمیں دکھا دیا کہ تیرا دین تقلید ائمہ سے بری اور لوگوں کے قیاسات اور ان کی رائے کی تابعداری سے بیزار ہے۔ ہم تیرا مکرر شکر جا لاتے ہیں کہ تو نے شاہِ عرب و عجم، فخرِ اُمم، رسولِ اُمی، فداء اُمی و اُمی کو ہمارا حاکم بنا کر ہمیں تضاد اور مختلف کئی کئی حکومتوں کی کشمکش سے نجات دے دی۔

ہم تیرے غلام ہیں، تیری ہی حکم برداری کریں گے، ہم رسول مکی مدنی ﷺ کی امت ہیں، انہی کی تابعداری کریں گے۔ ہمیں تیری کتاب اور تیرے پیغمبر ﷺ کی سنت کافی وافی ہے۔ اے نہ بھول کر دین کو پورا کرنے والے اور اے امانت دار نبی ﷺ کی معرفت اس پورے دین کو اپنے بندوں تک پہنچانے والے اللہ ہماری اس شکر گذاری کو قبول فرما۔ ہم تیری غلطیوں سے مبرا کتاب اور تیرے رسول ﷺ کی صحیح حدیثوں کی کتابوں کو تیری اعلیٰ نعمت و رحمت سمجھ کر انہیں اپنی ہدایت اور دینی و دنیاوی امور کی بہترین رہنمائی کے لیے کافی وافی ہونے کا اقرار کر کے، ان کی حفاظت و اظہار سے خوش ہو کر، تیرے بہت بہت شکر گزار ہیں اور اے حمد و ثنا کے مالک ہم پھر ایک مرتبہ اور تیری تعریفیں بیان کرتے ہیں۔

اے بہترین اور پشمار حقیقی احسان والے اللہ تو اپنے برگزیدہ رسول ﷺ کے سردار، دنیا کے رہبر، مصلح اعظم، پیشوائے حقیقی، سید الامم، پر اپنی خاص الخاص ان گنت رحمتیں نازل فرما۔ اور حضور ﷺ کو آپ کی ساری امت کی طرف سے احسن ترین نیک بدلہ عنایت فرما۔ اور آپ کے اصحاب، آل و ازواج اور تابعین، تبع تابعین پر بھی اپنی رضامندی نازل فرما اور ان سب کو ہماری طرف سے عاجزانہ و نونو پر اشتیاق سلام پہنچا۔ اے ہر توفیق کے دہنی ہمیں توفیق عطا فرما کہ ہم ان بزرگوں کی طرح تیری اور تیرے نبی صلی اللہ علیہ وسلم کی کتاب کو بس جائیں۔ اسی کو لائق عمل جان کر اسی پر براہ راست عمل پیرا ہو جائیں جس طرح یہ بزرگ تھے۔ آمین الہ الحق آمین!!!

وجہ تصنیف

زمانہ رسالت میں اسلام نام تھا فقط فرمان الہی و احادیث نبوی کی تسلیم و تعمیل کا، جوں جوں زمانہ گذرتا گیا اس پر حواشی چڑھتے رہے۔ یہاں تک کہ آج متن و حواشی اس قدر غلط ملط ہو گئے کہ تمیز مشکل ہو پڑی۔ وہ صفائی۔ سادگی، آسانی اور سہولیت جو اصل اسلام میں تھی سچ تو یہ ہے کہ مسلمانوں نے اس کی کچھ قدر نہ کی۔ ہم اگرچہ اگلے لوگوں کی نیتوں پر حملہ نہ کریں لیکن نتیجہ کے ظاہر ہونے کے بعد ہم بڑے افسوس کے ساتھ ان کی روش کے غلط ہونے کا اعتراف کرنے پر مجبور ہیں۔ میں نہیں سمجھ سکتا کہ سینکڑوں ہستیوں کے صحیح اور غلط اقوال کو دین خدا میں داخل کر لینے سے اسلام کا کون سا حسن بڑھ گیا؟ اس میں کون سی ایسی خوبی پیدا ہو گئی جو اس سے پہلے نہ تھی۔

قرآن و حدیث میں تو کسی کو انگلی نکانے کی جگہ نہ تھی مگر اقوال فقہاء میں یہ بات کہاں؟ امتی اور نبی میں جتنا فرق ہے بس اتنا ہی فرق ان کے اقوال میں ہے۔ جب تک اسلام اپنی حدود کے اندر رہا، بہت اچھا رہا۔ پھلتا پھولتا اور خوش منظر رہا۔ لیکن جب سے مسلمانوں نے حدود اسلام توڑ دیں۔ وہ خوبی باقی نہ رہی۔ قرآن کی خوبیوں کا زمانہ قائل ہو گیا، نہ صرف مسلمان بلکہ کفار تک اس کے عاشق زار بن گئے۔ حدیث رسول کو ہر دانا شخص نے اپنی زندگی کا نظام عمل بنا لیا لیکن ان کے بعد کوئی تیسری چیز کسی شخص کو اس وضع کی نظر نہ آئی۔ جو دلفریبی، نمکینی، خوش ادائیگی، دلربائی ان دو چیزوں میں تھی وہ باوجود صدہا کوشش کے کسی تیسری چیز میں پیدا نہ ہو سکی۔

لیکن باوجود اس کے ہم دیکھتے ہیں کہ اس تیسری چیز یعنی اقوال فقہاء کی دلدادہ بھی ایک جماعت ہمیں مسلمانوں میں موجود ہے۔ انھیں اگر فتویٰ دینا ہے تو بزرگوں کے اقوال ٹٹولتے ہیں۔ اگر عمل کرنا ہے تو مجتہدوں کے قیاسات کی طرف دوڑتے ہیں۔ اگر فیصلہ کرنا ہے تو اماموں کی رائے کی طرف متوجہ ہوتے ہیں۔ عبادت ہے تو ان کے احکام کے ماتحت۔ ریاضت ہے تو ان کے فرمان کے مطابق۔ درس ہے تو ان کتابوں کا۔ تلاوت ہے تو ان مجموعوں کی۔ غرض دینی دینوی امور میں اپنا پیشوا اور زبیر اگر وہ کسی کو جانتے ہیں تو حنفی

مذہب کی فقہ کی کتابوں کو، نہ صرف اتنا ہی کہ وہ بزرگوں کے اقوال کو کتاب و سنت کا ہمسرہ مانتے ہوں بلکہ اس قدر بڑھ گئے کہ عملی رنگ میں انہی رائے قیاس کو اصل اور کتاب و سنت کو فرع جاننے لگے۔ اسے متبوع اور اسے تابع، اسے حاکم اور اسے محکوم جاننے لگے۔ ایسے وقت ہر مسلمان کا فرض ہے کہ وہ اپنے ناواقف بھائیوں کو سمجھانے کہ غلطی سے مبرا، آنکھیں بند کر کے عمل کے قابل، صرف اللہ اور اس کے رسول ﷺ کا کلام ہے۔ امتیوں کے اقوال ہر طرح کے ہوتے ہیں۔ صحیح بھی غلط بھی۔ اچھے بھی برے بھی۔ سچے بھی جھوٹے بھی۔ قابل قبول بھی اور لائق ترک بھی۔ اس لیے میرا ارادہ ہے کہ اپنی اس تصنیف میں فقہ حنفی کی سب سے اعلیٰ اور عمدہ کتاب ہدایہ کی حقیقت آپ پر واضح کر دوں۔ میں تعصب سے ہٹ کر، طرفداری سے بچ کر، جھوٹ کو موجب لعنت جان کر۔ بہتان کو سبب خسران سمجھ کر، صحیح اور سچی حقیقت آپ حضرات کے سامنے رکھ دوں گا۔ پھر آپ کو اختیار ہو گا کہ حق و باطل میں تمیز کریں یا نہ کریں حق کو قبول فرمائیں یا نہ فرمائیں۔ اللہ تعالیٰ میری زبان و بیان کو اپنی حفاظت میں رکھے۔ اس کی توفیق میری رفیق رہے۔ اس سے دعا ہے کہ وہ اس ناچیز تصنیف کو قبول فرمائے۔ اور اپنے بندوں کے لیے ہدایت کا سبب بنائے۔

حمد للہ آج میرا قلم ایک بالکل نئے نرالے اور اچھوتے مضمون پر اٹھتا ہے اور اس کتاب کی خدمت کرنے کو میں کھڑا ہوتا ہوں۔ جسے کل حنفی دنیا مثل قرآن مانتی ہے جس کا حنفی مذہب میں وہ ہی مرتبہ ہے جو منہ میں زبان کو اور جسم میں جان کو، میں جانتا ہوں کہ میری اس خدمت کو بعض لوگ نیکی پر مبنی کریں گے اور بعض بدی پر، لیکن اس سے میری سچی خوشی میں کوئی زیادتی کمی نہیں ہو سکتی۔ اس لیے کہ نہ تو مجھے کسی کو خوش کرنا منظور ہے اور نہ کسی کو ناراض کرنا مقصود بلکہ میرا مطلوب تو صرف رضائے رب اور مرضی مولا ہے۔ میں نے حقائق اور واقعات ظلمات کے پردے سے نکال کر روشنی اور اجالے میں رکھ دیئے ہیں۔ اگر کسی چیز کی حقیقت کو بے نقاب کرنا بھی کسی کی نگاہ میں جرم ہے تو وہ اس کی اپنی نگاہ ہے لیکن سمجھدار دنیا جانتی ہے کہ دراصل یہ ایک خدمت اور سچی خدمت ہے۔ برادران ممکن ہے کہ آپ ایک چیز کو زرا گودا جانتے ہوں اور حقیقتاً وہ زرا چھلکا ہو، ایک چیز کو آپ نفع بخش خیال کرتے ہوں اور ہو وہ مضرت رساں ہو، ایک چیز کو آپ بھلی سمجھتے ہوں اور فی الواقع ہو وہ

بری، ایسی صورتوں میں ہمارا فرض ہو گا کہ برائی اور ضرر کے ظاہر ہو جانے کے بعد اپنے اگلے خیال سے ہٹ جائیں اور حقیقت کی طرف رجوع کر لیں، مبارک ہیں وہ لوگ جو ہر اچھائی کے سمیٹنے والے اور ہر برائی سے چھنے والے ہیں۔ جس چیز کو آپ تمام عیوب سے مبرا۔ تمام خطاؤں سے پاک، تمام برائیوں سے دور، تمام بھلائیوں کا مجموعہ جانتے ہیں اگر آپ کی دانست اور علم کے خلاف میری اس کتاب میں آپ کوئی بات پائیں تو نہ تو اسے حملہ پر محمول کریں، نہ اس سے ترش رو اور چہیں جھیں ہوں، نہ اس سے کسی کی حقارت اور بے ادبی سمجھیں۔ بلکہ حقیقت پر نظر ڈالیں اور سچ کو قبول فرمائیں، کسی کی محبت و عقیدت آپ کو اتنا بے دست و پا بے سہ و بھر نہ کر دے کہ خطا کو ثواب اور غلطی کو حق اور جھوٹ کو سچ کہنے پر آپ مجبور ہو جائیں۔ بلکہ صحیح رہبری کرنے والے پر آپ بے طرح برس پڑیں۔ اللہ گواہ ہے۔ مجھے نہ تو کسی کی حقارت مد نظر ہے، نہ کسی کی بے ادبی، نہ مجھے اپنی علیت پر ناز ہے نہ اپنی سمجھ پر غرہ۔ ہاں جو بات میں سچ پاتا ہوں وہ آپ کو بھی بتاتا ہوں۔ اور آپ کو دعوت دیتا ہوں کہ مسلمان ہو کر تیری میری باتوں کی تابعداری اور وہ بھی آنکھیں بند کر کے آپ کو زیب نہیں دیتی۔ جن کتابوں کی جتنی توقیر آپ نے اپنے دلوں میں بٹھا رکھی ہے، میرا ارادہ ہے کہ اس اپنی تصنیف میں ثابت کر دوں کہ وہ کتابیں اس قدر توقیر کے قابل نہیں۔ اب میں خدا کے بھر دوسہ پر شروع کرتا ہوں۔

حَسْبِيَ اللَّهُ وَنِعْمَ الْوَكِيلُ نِعْمَ الْمَوْلَى وَنِعْمَ النَّصِيرُ

محمد بن ابراہیم۔ میمن جو ناگزہمی

تہمید

اسلام کے دور اول میں مسلمانوں کے ہاتھ میں صرف کلام اللہ اور کلام الرسول تھا۔ دین و دنیا کے چھوٹے بڑے چھپے کھلے تمام امور اسی سے طے ہوتے تھے۔ مسلمانوں کی زبان پر ان کے دل پر اسی کا قابو تھا، کوئی کلام ان کے نزدیک نہ ایسی خوبیوں والا تھا، نہ اس عزت والا۔ ان کی نگاہیں اس کی طرف ادب سے اٹھتی تھیں۔ ان کے دل اس کی طرف عزت سے جھکتے تھے جو دلفریبی انھیں اس میں نظر آتی تھی جو راحت و لذت اس میں پاتے تھے، نہ وہ دلفریبی کسی اور کلام میں تھی نہ وہ راحت و لذت کسی اور کلام میں وہ پاتے تھے لیکن جب ایک زمانہ گزر گیا اور مسلمانوں کا وہ پاک نشہ اتر گیا یا کم سے کم ہلکا ہو گیا، اس وقت ان کی نگاہیں ادھر ادھر بدکنے لگیں اور پھر بعض بعض جگہ جم بھی گئیں، نہ صرف یہی کہ ایک تیسری چیز ان دو کے مقابلہ کی انہوں نے ڈھونڈ نکالی ہو بلکہ اس تیسری چیز کی عزت و وقعت بوجہ اس کے نئی ہونے کے ان کے دل میں ان دونوں چیزوں سے بھی زیادہ بیٹھ گئی۔ اس سے میری مراد فقہ۔ فقہ کے لفظی معنی سمجھ بوجھ، درایت و عقل کے ہیں۔ شرعی معنی قرآن و حدیث کی باریکیوں تک پہنچ جانے۔ مسائل شرعیہ کو اپنی اپنی جگہ رکھنے اور صحیح مطلب و حکم کو پالینے کے ہیں۔ لیکن جکل لوگوں کے اقوال ان کی رایوں اور ان کے اجتہادات و استنباط کے مجموعہ کا نام لوگوں نے فقہ رکھ چھوڑا ہے۔ جتنی کتابیں آجکل فقہ کی کہلاتی ہیں وہ سب اسی معنی میں فقہ کی ہیں کہ ان میں سینے ٹڑوں ہزاروں بزرگوں کے مختلف اقوال جمع ہیں۔ ان کتابوں کی عزت و عظمت جو آج کل کے فقہ کے ماننے والوں کے دلوں میں ہے اس کا اندازہ آپ کو مندرجہ ذیل عبارتوں سے ہو سکتا ہے۔

فہمی مذہب کی معتبر کتاب در مختار جلد اول مطبوعہ مصر ۲۹ میں ہے۔ *النظر فی کتب اصحابنا من غیر سماع افضل من قیام اللیل*۔ یعنی ہمارے حقیقی مذہب کے علماء نے جو فقہ کی کتابیں تصنیف فرمائی ہیں ان کا صرف دیکھ لینا رات بھر تہجد کی نماز پڑھنے سے افضل ہے۔

آگے چل کر لکھتے ہیں۔ *تعلم الفقہ افضل من تعلم باقی القرآن*۔ یعنی کچھ قرآن پڑھ لیا ہو تو اس شخص کو باقی قرآن سیکھنے سے بھی افضل فقہ کا سیکھنا ہے۔ اسی صفحہ میں اس سے آگے چل کر لکھتے ہیں۔

جَمِيعُ الْفِقْهِ لَا بُدَّ مِنْهُ (یعنی قرآن حدیث کا کل کا جاننا ضروری نہیں۔ لیکن فقہ کا کل جاننا نہایت ضروری ہے۔) اسی کتاب کی شرح رد المحتار کے اسی صفحہ میں لکھتے ہیں:

تَعَلَّمَ بَعْضَ الْقُرْآنِ وَوَجَدَ قَرَأَهُ فَأَلَّا فَضْلُ الْإِسْتِغَالِ بِالْفِقْهِ.

یعنی ایک شخص نے تھوڑا سا قرآن سیکھ لیا۔ اب اگر اسے فرصت ہو تو افضل یہ ہے کہ وہ وقت فقہ کے سیکھنے میں خرچ کرے (نہ کہ قرآن کریم کے سیکھنے میں) افضل یہی ہے۔

اے حنفی دوستو خدا برا غور کرو۔ یہ کیا اندھیر ہو رہا ہے کہ سارے قرآن کا علم ضروری نہیں لیکن ساری فقہ کا علم اشد ضروری ہے۔ ایک شخص رات بھر تہجد پڑھے اور دوسرا شخص فقہ کی کتابوں پر خالی نظر ڈال جائے تو یہ اس سے افضل ہو۔ قرآن کی تلاوت سے فقہ کا پڑھنا افضل ہو۔ ناظرین اب تو آپ اندازہ لگا سکتے ہیں اس تیسری چیز کی وقعت فقہ کے ماننے والوں کے دلوں میں قرآن حدیث سے زیادہ ہے یا نہیں؟ اب یہ بھی ظاہر ہے کہ جس کی آنکھوں میں جس کی وقعت زیادہ ہوگی اسی کا وہ تابع ہوگا۔ اسی کا مطیع ہوگا۔ اسی کا دلدادہ ہوگا۔ اس لحاظ سے ان لوگوں کو نہ قرآن سے وہ الفت رہی، نہ حدیث سے۔ قرآن کریم بخاری، مسلم، ترمذی وغیرہ۔ حدیث رسول ﷺ کی کتابیں الہ حدیث کے حصے میں آئیں اور ہدایہ، شرح وقایہ، کنز قدوری وغیرہ فقہ کی کتابیں ہیں، احناف کے حصہ میں۔ آج تقریباً ایک ہزار سال اس تقسیم کو گذر گئے۔ مزہ تو یہ ہے کہ برادران احناف اس تقسیم پر خوش ہیں اور وہ راضی ہو کر بیٹھ گئے ہیں۔ اس لیے میں چاہتا ہوں کہ جس چیز کو ان حضرات نے کلام اللہ اور کلام رسول کے بدلے پسند فرمایا ہے۔ اس کے نقصان ظاہر کروں گی۔ کیا عجب کہ اللہ کسی کو ہدایت دے۔ میں اپنی اس تصنیف میں حنفی مذہب کی سب سے بڑی معتبر کتاب ہدایہ کی نسبت آپ کو چند مفید معلومات بہم پہنچاتا ہوں۔ غور سے سنئے۔ تعصب کو دل و دماغ سے نکال دیجئے اور کھلے دل سے نیک و بد کو سوچئے۔ یہ ظاہر ہے کہ انسان خواہ کتنے ہی بڑے درجہ کا اور کیسا ہی زبردست عالم و فاضل کیوں نہ ہو لیکن وہ غلطی خطا بھول چوک سے پاک نہیں ہوتا۔ نبی ﷺ اور غیر نبی ﷺ میں یہی فرق ہوتا ہے۔ نبی ﷺ صاحب وحی ہوتا ہے اور غیر نبی پر نہ تو وحی آتی ہے نہ جبرئیل علیہ السلام نازل ہوتے ہیں۔ نبی معصوم ہوتا ہے اس سے احکام شرع میں کوئی ایسی

غلطی نہیں ہوتی جو باقی رہ جائے لیکن غیر نبی نہ تو معصوم ہوتا ہے کہ اس سے کوئی غلطی ہی نہ ہو۔ نہ یہ کہ اس کی غلطی کا ازالہ لازمی طور پر خداوند تبارک و تعالیٰ کی طرف سے ہو ہی جاتا ہے۔ اس لیے اس میں شک نہیں کہ جو لوگ غیر نبی کی رائے قیاس کے مجموعے کی کتابوں کو شرعی کتابیں اور مذہبی مجموعے سمجھ بیٹھے ہیں۔ ان بزرگوں کے کلام کو احکام شرع کا مرتبہ دے رہے ہیں وہ یقیناً فاش غلطی کر رہے ہیں یہ مشاہدہ ہے کہ آج ایسی جماعت ہم میں موجود ہے جن کے پاس فتوے دینے، احکام شرع بیان کرنے، دینی باتوں کا علم حاصل کرنے کے لیے ادھر ادھر کی وہ مصنفات ہیں جو غیر نبی کی رایوں، ان کے قیاسات اور ان کے اقوال کا مجموعہ ہیں۔ کبھی وہ ہدایہ والے کا علم و فضل دیکھ کر اس کے سامنے دم مارنا حرام سمجھ بیٹھتے ہیں۔ کبھی وہ شرح و قایہ والے کا فہم و فقہ دیکھ کر ان کی لکیر کے فقیر بن جاتے ہیں۔ کبھی عالمگیری بغل میں دبا کر اپنی دینداری کو کامل بناتے ہیں۔ کبھی کمز قدوری پر ناز کرتے نظر آتے ہیں۔ کبھی منیہ اور قینہ پر دین کی بیادیں رکھ دیتے ہیں۔ حالانکہ سچ تو یہ ہے کہ سوا قرآن و حدیث کے، سوا کلام اللہ و کلام رسول ﷺ کے، تیسری چیز تیسرے کا کلام، نہ غلطی سے خالی نہ واجب الاتباع۔ اور اسے ہمارے حنفی بھائی بھی مانتے ہیں، چنانچہ رد المحتار مطبوعہ دار الکتب مصر ۳۶ جز اول میں ہے **المجتهد یخطئ و یصیب** یعنی اصولاً یہ بات طے شدہ ہے مجتہد سے غلطی نہیں بھی ہوتی اور ہوتی بھی ہے۔ اس بات کے تسلیم کر لینے کے بعد نہ صرف مجتہد بلکہ غیر مجتہد کی بھی باتوں کو سراسر حق و صواب سمجھ کر، آنکھیں بند کر کے، واجب التعمیل خیال کر کے، مانتے چلے جانا یہ کس قدر دیانتداری کا خون کرنا ہے۔ اس مختصر سی تمہید کے بعد اب میں اپنے اصلی مضمون پر آتا ہوں اور آپ کو دکھاتا ہوں کہ ہدایہ جیسی حنفی مذہب کے فقہ کی اعلیٰ درجہ کی کتاب کا کیا حال ہے اور کس قدر انضباط اس میں ہیں اور وہ کس پایہ کے ہیں۔ میں امید کرتا ہوں کہ حق کے واضح ہونے کے بعد آپ کو اس کی قبولیت سے کوئی چیز مانع نہ ہوگی اور یہ اصول پوری طرح آپ کی سمجھ میں آجائے گا کہ کلام اللہ و کلام الرسول ہی غلطی سے پاک ہیں، صرف خدا کے کلام کی کتاب قرآن کریم اور صرف رسول اللہ ﷺ کے کلام کی کتاب احادیث صحیحہ کا مجموعہ خواہ وہ بخاری مسلم کے نام سے نامزد ہو یا کسی اور نام سے یہی دو چیزیں قابل عمل ہیں۔ **اللہ الہادی علیہ تو کلت و هو المستعان**۔

مصنف ہدایہ کی سوانح عمری

ان کا نام علی بن ابوبکر ہے۔ کنیت ابوالحسن ہے۔ لقب برہان الدین ہے۔ مرغینان کے رہنے والے ہیں۔ ۵۱۱ ہجری بمطابق ۸/ ماہ رجب پیر کے دن بعد از عصر تولد ہوئے اور ۵۹۳ ہجری ۱۳/ ذی الحجہ کو منگل کی رات فوت ہوئے۔ بعض نے کہا ہے کہ ان کا انتقال ۵۹۶ ہجری میں ہوا ہے۔ سمرقند میں ایک قبرستان ہے جسے تریبہ الحمدین کہتے ہیں جس میں بڑے بڑے علماء فضلاء مدفون ہیں۔ انہیں بھی وہیں دفن کرنا چاہا۔ لیکن لوگوں نے وہاں دفن نہ ہونے دیا۔ اس وجہ سے مجبوراً اس کے پاس ہی ان کی قبر بنائی گئی۔

ہدایہ کی تصنیف

مصنف ممدوح نے اس کی تالیف ۵۷۳ھ ماہ ذیقعدہ میں بدھ کے دن ظہر کے وقت سے شروع کی۔ باوجود یہ کہ کتاب خود مصنف کی کتاب ہدایہ کی مطول شرح کفایہ کا مختصر ہے جسے خود انہوں نے خطبہ کتاب میں بیان بھی کر دیا ہے لیکن پھر بھی اسے پوچھا کرنے میں علامہ ممدوح کو تیرہ ۱۳ سال خرچ کرنے پڑے، سب سے پہلے مصنف کے سامنے ان کی اس تصنیف کو کروری نے پڑھا۔ شافعی مذہب کے علماء کہا کرتے ہیں کہ صاحب ہدایہ نے احادیث کے وارد کرنے میں بہت بے پرواہی کرتی ہے۔ وہ توحیدیت نقل کر دینے سے غرض رکھتے ہیں (صحیح ہو تو اور ضعیف ہو تو بلکہ ہو تو بھی اور نہ ہو تو بھی)

حنفیوں کے نزدیک

ہدایہ کی تعریف میں بڑے بڑے لوگ رطب اللسان و عذب البیان ہیں اور اس کی تعریفوں کے پل باندھتے ہیں۔ ہمیں اس وقت صرف دو شہادتیں پیش کرتا ہوں جن سے آپ کو یہ معلوم ہو جائے گا کہ کس قدر بڑھی چڑھی تعریفیں اس کی ہوتی ہیں اور ان کے دلوں میں کتنی عظمت اس کتاب کی ہے، اس مرتبہ کے معلوم کرنے کے بعد پھر آپ اس کتاب کی غلطیوں پر نظر ڈالیں گے تو آپ کو اس عقیدے کی حقیقت معلوم ہو جائے گی۔ ہدایہ کی

تعريف میں مقدمہ ہدایہ جلد ۳ فاروقی ص ۳ میں ہے۔

كِتَابُ الْهَدَايَةِ يَهْدِي الْهَدْيَ إِلَى حَافِظِهِ وَيَجْلُوا لَعْمَى
فَلَا زِمَهُ وَأَحْفَظُهُ يَا ذَا الْجَحْيِ فَمَنْ نَالَ أَقْصَى الْمُنَى

یعنی ہدایہ اپنے جاننے والوں کو ہدایت کی راہ دکھاتی ہے اور آنکھوں کو پہنا ہدایتی ہے۔
اے عقلمند اسے چمٹ جا اور حفظ کر لے، اس کو پالیا تو تمام مرادیں پوری ہو گئیں گو اس میں
بھی مبالغہ کی چاشنی بہت تیز دی گئی ہے مگر اس سے بھی بڑھ کر سنئے۔

إِنَّ الْهَدَايَةَ كَالْقُرْآنِ قَدْ نَسَخَتْ مَا صَنَعُوا قَبْلَهَا فِي الشَّرْعِ مَنْ كَتَبَ
یعنی حقیقتاً ہدایہ مثل قرآن کے ہے۔ جس نے اس سے پہلے کی شریعت کی کل مصنفہ

کتابوں کو منسوخ کر دیا۔ اے میرے دیندار بھائیو غیرت ایمانی کیا ہوئی؟ تو قیر قرآنی کہاں
گئی؟ قرآن پاک کی مثیت پیش کرنے سے تمام کفار تو عاجز آگئے۔ چودہ برس میں وہ قرآن
کے مثل پیش کرنے سے قاصر رہے۔ مگر آہ افسوس تم نے مسلمان ہو کر قرآن کریم کو خدا کا
کلام مان کر اس کے مثل بھی بنا لیا اور صاف کہہ دیا کہ إِنَّ الْهَدَايَةَ كَالْقُرْآنِ۔ یعنی ہدایہ قرآن
کے مثل ہے۔ خنقی دوستو غور کرو۔ اپنی جانوں پر رحم کرو۔ اللہ کے بندوں کے کلام کو خدا کے
کلام کے برابر نہ مانو۔ مقدمہ ہدایہ جلد سوم فاروقی کے ص ۲ میں ہی شعر موجود ہے۔ اس سے
ناظرین سمجھ گئے ہوں گے کہ ہدایہ کا مرتبہ خفیوں کے نزدیک کیسا کچھ ہے۔ گویا ہم یوں کہہ
سکتے ہیں کہ یہ خفیوں کا قرآن ہدایہ ہے۔ یہ تو تھا تصویر کا ایک رخ اب دوسرا رخ بھی ملاحظہ
جو۔

ہدایہ میں تحریف لفظی

کسی مصنف کی تصنیف میں جو کچھ کمال و نقص اچھائی برائی ہو وہ تو ہے ہی۔ لیکن بعد
والوں کا اپنی جانب سے اس میں تصرف کرنا۔ ردوبدل کرنا، کمی بیشی کرنا، یہ وہ داغ ہے جو
کتاب کے حسین چہرہ کو بالکل بد نما بنا دیتا ہے۔ اس ردوبدل کو کتاب کے حق میں ایسا ہی سمجھا
جاتا ہے۔ جیسے کھیر میں نون اور شہد میں ایلو۔ بڑی سے بڑی معتبر کتاب کو یہ ایک بات پایہ

اعتبار سے گرانے کے لیے کافی وافی ہے کہ اس میں کوئی کمی زیادتی رد و بدل ثابت ہو جائے۔
 محدثین کی کتابوں کو دیکھنا چاہئے۔ اگر کسی جگہ املا کی غلطی بھی اصل نسخہ میں رہ گئی ہے تو بعد
 والوں نے کتاب میں اس کی اصلاح نہیں کی، کتاب میں تو وہی لکھا جو اصل میں ہے۔ ہاں
 حاشیہ وغیرہ میں اس پر تنبیہ کر دی۔ یہی وجہ ہے کہ آج صدیوں کے بعد بھی ان کی کتابیں
 تحریف و تغیر رد و بدل کی پیشی کے ہٹا پاک داغ سے پاک ہیں۔ برخلاف اس کے ہم دیکھتے ہیں
 کہ ہدایہ جیسی کتاب جو حنفی مذہب کی جہان ہے۔ اس تحریف سے بھی بچ نہ سکی۔ صاحب ہدایہ
 نے جہاں کہیں اپنی طرف نسبت کر کے کوئی بات لکھی تھی تو وہاں ان کی اپنی عبارت یہ تھی۔
 قَالَ الْعَبْدُ الضَّعِيفُ عَفَا عَنَّهُ۔ لیکن اللہ کے لائق شاگردوں اور نیک ظن مریدوں نے ان
 کی وفات کے بعد اس عبارت کو بدل ڈالا اور اب موجودہ ہدایہ میں جائے اس کے
 قَالَ رَضِيَ اللَّهُ عَنْهُ لکھ دیا۔ لیکن پھر بھی بعض جگہ اصل عبارت بطور شاہد عدل اور گواہی
 کے باقی رہ گئی ہے۔ چنانچہ ہدایہ تجلہائی جلد اول ۲۲۹ سطروں میں ہے۔ قَالَ الْعَبْدُ
 الضَّعِيفُ۔ اور یہ ظاہر ہے کہ کوئی مصنف اپنی تصنیف میں اپنے لیے۔ قَالَ رَضِيَ اللَّهُ عَنْهُ
 نہیں لکھ سکتا۔ علاوہ ازیں ہم تغیر پر ایک اور شاہد عدل بھی پیش کرتے ہیں۔ مدارج النبوة میں
 شیخ عبدالحق دہلوی لکھتے ہیں۔ اِنَّ صَاحِبَ الْهَدَايَةِ اِذَا خَاصَّتْهُ تَصْرُفُهُ يَقُولُ قَالَ الْعَبْدُ
 الضَّعِيفُ عَفَا عَنَّهُ اِلَّا اِنْ اَعْضَ تَلَامِيذَتِهِ بَعْدَ وِفَاتِهِ قُدْسَ سِرِّهِ غَيْرَ هَذِهِ الْعِبَارَةِ اِلَى قَالَ
 رَضِيَ اللَّهُ عَنْهُ۔ یعنی ہدایہ والے جہاں کہیں خاص اپنا تصرف بیان کرتے ہیں وہاں لکھتے
 ہیں۔ قَالَ الْعَبْدُ الضَّعِيفُ عَفَا عَنَّهُ۔ مگر ان کی وفات کے بعد ان کے بعض شاگردوں نے
 ان کی اس عبارت کو بدل دیا اور جائے اس کے یہ لکھ دیا۔ قَالَ رَضِيَ اللَّهُ عَنْهُ جبکہ بعض میں
 تبدیلی و تغیر یعنی ہوئی تو اس کا احتمال کل میں ہو گیا۔ ممکن ہے اسی طرح اور تبدیلی بھی کی گئی
 ہو اور اس کا علم نہ ہوا ہو۔ پس کتاب پایہ اعتبار سے ساقط ہو گئی اور یہ بات بھی نہ رہی کہ یہ
 کتاب اسی طرح مصنف کی لکھی ہوئی ہے بعض کی تحریف کا علم کل کی تحریف کے کم از کم ظن
 کو تو ضرور مستلزم ہے۔

مصنف ہدایہ کی قرآن دانی

ہمیں یہ بات کہتے ہوئے بھی شرم آتی ہے کہ ہدایہ جیسی کتاب جس پر حنفی مذہب کا دارومدار ہو اس میں قرآن پاک کی آیات بھی غلط منقول ہوں اور ان کی وارد کرنے میں بھی احتیاط نہ کی جاتی ہو۔ بلکہ قرآن پاک کی جو آیتیں جس طرح وہ نقل کرے اس طرح وہ آیت قرآن کریم میں نہ ہوتی ہدایہ مطبوعہ یوسفی جلد اول ص ۸۱ باب صفۃ الصلوٰۃ میں لکھتے ہیں۔

بقوله تعالى واذا ركعوا واسجدوا حالاً كذا سارے قرآن کریم میں وارد کھو واسجدوا نہیں ہے۔ بھلا قرآن کریم کی آیت کے ایک جملہ کے نقل کرنے میں جس شخص سے غلطی ہو یا کم از کم یوں کہہ لیجئے کہ احتیاط نہ ہو قحاحادیت کے نقل کرنے میں، اقوال ائمہ کے وارد کرنے میں، مذاہب مختلفہ کے بیان میں کس قدر اغلاط کرے گا اور کس قدر بے احتیاطیاں اس سے ظہور میں آئیں گی؟ کیا اب ہم اس نتیجہ تک باسانی نہیں پہنچ سکتے کہ ہدایہ کا مرتبہ اعتبار میں اور تسلیم و تعمیل میں وہ نہیں جو ہر اور ان احتیاط سمجھ بیٹھے ہیں اور جب فقہ حنفی کی اس اعلیٰ کتاب کا یہ حال ہے تو اس سے کم درجہ کی کتابوں کا کیا حال ہوگا؟ دراصل قرآن کریم میں لفظ ارکعوا سے پہلے واؤ نہیں ہے۔ سورہ حج کے آخر جزو کوع میں یہ آیت پوری یوں ہے۔

يا ايها الذين امنوا اركعوا واعبدوا ربكم وافعلوا الخير لعلكم تفلحون .

لیکن واؤ کے ساتھ یعنی وارکعوا واسجدوا جس طرح مصنف ہدایہ نے نقل کی ہے۔ یہ آیت سارے قرآن میں کہیں نہیں ہے۔

مصنف ہدایہ کی امام ابو حنیفہ کے مذہب سے بے خبری

اس بات کے دوہرانے کی تو چنداں ضرورت نہیں کہ مصنف حنفی ہیں اور امام صاحب کا مذہب بیان کرنے بیٹھے ہیں لیکن ہم دیکھتے ہیں کہ وہ اس منصب کو بھی نبھا نہیں سکے۔ چنانچہ ہدایہ فاروقی جلد ۴ ص ۶۶۱ باب الحق فی مرض الموت میں لکھتے ہیں: فعنده الودیعة اقوی یعنی امام صاحب کے نزدیک ودیعت زیادہ قوت والی ہے۔ مسئلہ یہ ہے کہ مثلاً ایک شخص مر گیا

اور ایک ہزار دینار تک چھوڑا۔ اس کی موت کے بعد ایک شخص آکر کہتا ہے کہ میت کے ذمہ میرے ایک ہزار دینار قرض ہیں ایک اور آیا اور اس نے کہا میں نے مرنے والے کے پاس ایک ہزار دینار بطور امانت رکھے تھے۔ تو صاحب ہدایہ فرماتے ہیں کہ امام ابو حنیفہ کا مذہب یہ ہے کہ ودیعت یعنی امانت زیادہ قوی ہے۔ یعنی وہ کل رقم امانت والے کو دیدی جائے قرضدار کو اس میں سے کچھ نہ دیا جائے۔ حالانکہ مصنف ہدایہ نے یہ بات بالکل خلاف واقعہ کہی ہے۔ امام صاحب کا یہ مذہب نہیں بلکہ ان کا مذہب یہ ہے کہ قرض اور امانت دونوں برابر ہیں۔ یعنی ایسی صورت میں نصف رقم قرضدار کو دی جائے اور نصف امانت دار کو دی جائے۔ فقہ ابو اللیث سمرقندی نے کتاب مختلف المزایہ میں اور قدوری نے کتاب تقریب میں اور فخر الاسلام نے شرح جامع صغیر میں اور صدر شہید نے شرح جامع صغیر میں اور امام نجم الدین ابو جعفر عمر نسفی نے کتاب المحصر میں اور ابن حضرات کے علاوہ فقہ کے ثقہ مصنفین نے اپنی کتابوں میں صاف لکھا ہے کہ عندہ ہما سواء یعنی ایسی صورت میں امام صاحب کا مذہب یہی ہے کہ ودیعت اور قرض برابر ہیں۔ مسئلہ کی صحت عدم صحت سے اس وقت کوئی حجت نہیں۔ صرف یہ ظاہر کونتا ہے کہ مصنف ہدایہ اپنی ڈیوٹی پوری طرح انجام نہیں دے سکے، وہ امام ابو حنیفہ کا مذہب بیان کرنے میں بھی غلطی کرنے سے نہیں بچ سکے۔

مصنف ہدایہ کی امام ابو یوسف اور امام محمد کی مذہب

سے ناواقفی

آپ کو یہ بھی معلوم ہو گا کہ حنفی مذہب میں امام ابو حنیفہ کے بعد جو ہستیاں پیش پیش ہیں وہ یہی دو بزرگ ہیں۔ ان کا اتنا مرتبہ ہے کہ اگر یہ دونوں امام صاحب کا کسی مسئلہ میں خلاف کریں تو ان کے قول کا وزن کسی طرح امام صاحب کے قول کے وزن سے کم نہیں ہوتا۔ ہم دیکھتے ہیں کہ صاحب ہدایہ ان کا مذہب بیان کرتے ہوئے بھی لڑکھڑا جاتے ہیں چنانچہ ہدایہ فاروقی جلد ۴ ص ۶۶۱ باب الحق فی مرض الموت میں لکھتے ہیں و عندہما سواء یعنی ان دونوں کے نزدیک برابر ہے۔ اوپر جو مسئلہ بیان ہوا اسی کا ذکر ہے۔ صاحب ہدایہ فرماتے ہیں

کہ امام محمد امام ابو یوسف کا مذہب یہ ہے کہ ودیعت اور قرض دونوں برابر ہیں حالانکہ یہ شخص غلط ہے۔ صاحبین کا مذہب ہر گز یہ نہیں بلکہ جن کتابوں کا ہم نے اوپر نام لیا ہے ان سب میں اور علاوہ ان کے دیگر مذہب کی معتبر کتابوں میں صاف موجود ہے کہ عندہما المودیعة اقوی یعنی صاحبین کے نزدیک امانت زیادہ قوی اور زور دار ہے۔ یعنی کل رقم صرف امانت دار کو دے دی جائے۔ قرض دار کو اس میں سے کچھ نہ دیا جائے۔ حقیقت میں مذہب تو ان کا یہ ہے۔ لیکن صاحب ہدایہ نے معاملہ برعکس کر ڈالا۔ امام ابو حنیفہ کے مذہب کو صاحبین کا مذہب کہہ گئے اور صاحبین کے مذہب کو امام صاحب کا مذہب بتلا گئے۔ کیا ایک ایسے شخص کے لئے جسے حنفی مذہب بیان کرنے بلکہ اسے ثابت کرنے کا لوگ ٹھیکیدار مانتے ہوں یا ایسی فاش غلطی قابل مواخذہ نہیں؟ میرے نزدیک تو یہ ایسی بھاری غلطی ہے جیسے ایک شخص کے بچوں کو دوسرے شخص کی اولاد ثابت کیا جائے۔ اور دوسرے کی اولاد کو اس کے سر تھوپا جائے۔

اور مسئلہ سنئے! ہدایہ فاروقی جلد ۳ ص ۶۱ باب الحق فی مرض الموت فصل میں لکھتے ہیں وہو قول محمد یعنی امام محمد کا یہی قول ہے۔ مسئلہ یہ ہے کہ کسی مرنے والے نے وصیت کی کہ میرے مال میں مثلاً حج ادا کرنا اور زکوٰۃ نکالنا۔ اب مالا وصیت یعنی ٹکٹ میں دونوں وصیتوں کے پورا کرنے کی گنجائش نہیں تو صاحب ہدایہ فرماتے ہیں کہ امام محمد کا قول یہ ہے کہ حج کو زکوٰۃ پر مقدم کرے حالانکہ یہ بھی مصنف کی غلط بیانی ہے، امام محمد کا قول اس کے برعکس ہے۔ قدوری نے شرح مختصر کرشی میں شمس الائمہؒ نے کفایہ میں، صاحب تحفہ اور شیخ ابو نصر نے شرح الاقطع میں صاف لکھا ہے کہ امام محمد کا قول اس صورت میں یہ ہے کہ زکوٰۃ کو حج پر مقدم کرے نہ کہ حج کو زکوٰۃ پر مگر مصنف ہدایہ نے یہاں بھی امام محمد کا مذہب بیان کرنے میں غلطی کی۔

تیسرا مسئلہ سنئے! ہدایہ فاروقی جلد ۳ ص ۱۹ میں لکھتے ہیں و ابو یوسف فی ما یروی عنہ الحق الاول بالثانی یعنی امام ابو یوسف کا مذہب یہ ہے کہ اول ثانی کے ساتھ ملحق ہے۔ مسئلہ یہ ہے کہ: ایک شخص دوسرے سے کہتا ہے کہ تیرے مجھ پر سو روے ہیں ایک مہینہ کی مدت کے لیے۔ لیکن حقدار کہتا ہے مدت نہیں بلکہ اب تو مدعی کا قول سچا مانا جائے گا۔ ایک شخص دوسرے سے کہتا ہے کہ میں قائل شخص کی طرف سے تیرے ایک سو روپے

کا ضامن ہوں ایک ماہ کی مدت پر۔ لیکن حق واز کرتا ہے مدت نہیں بلکہ اب تو اس صورت میں ضامن کا قول سچا مانا جائے گا۔ یہ تو ہوئی مسئلہ کی صورت۔ اب مالک ہدایہ کہتے کہ امام ابو یوسف اس مسئلہ کی پہلی صورت کو دوسری صورت سے ملاتے ہیں۔ اس بیان میں بھی مصنف ممدوح نے تحقیق سے کام نہیں لیا اور معاملہ الٹ پلٹ کر ڈالا۔ ان کا یہ قول صحیح نہیں کہ ابو یوسف نے اول کو ثانی سے ملایا بلکہ صحیح یوں ہے کہ ابو یوسف نے ثانی کو اول کے ساتھ ملایا اور یہی ثابت ہے۔ کیا اب ہم یہ کہنے کے حقدار نہیں؟ کہ صاحب ہدایہ نے یہاں صاحبین کے مذہب سے بھی تاواختیت کا ثبوت دیا اور ان کا مذہب بیان کرنے میں بھی وہ غلطی کرنے سے نہیں بچ سکے۔

مصنف ہدایہ کی امام شافعیؒ کے مذہب سے غفلت

صاحب ہدایہ کا یہ طریقہ ہے کہ اپنے مذہب کے احقاق کے ساتھ ہی ساتھ امام شافعیؒ کے مذہب کا ابطال بھی کرتے جاتے ہیں۔ بلکہ یہ کہتا ہے جانا ہو گا کہ ہدایہ شافعی مذہب کی جزیں کھوکھلی کرنے لگا اور اس سے لوگوں کو متفر کرنے کے لئے لکھی گئی ہے۔ آپ ہدایہ کو پڑھئے۔ جگہ جگہ موقع بہ موقع مناسب اور نامناسب طریقہ سے شافعی مذہب کی دوجیاں اڑا کی گئی ہیں۔ اور اس کے ساتھ شافعی مذہب پر ان کی زد پڑتی ہے اور جب تک ہر ہر موقع پر اپنے ترکش خالی نہ کر لیں آگے نہیں چلتے، ہم دیکھتے ہیں کہ اس دھن میں مصنف ممدوح بعض مواقع پر امام شافعیؒ کے ذمہ اس مسئلہ کی نسبت کرنے سے بھی نہیں چوکتے جو دراصل ان کا نہیں چنانچہ ہدایہ تجلانی جلد اول ص ۶۳ باب الصلوٰۃ الکعبہ میں لکھتے ہیں

الصلوة و فی الکعبۃ جائز فرضاہا و نقلہا خلافاً للشافعی فیہما

یعنی کعبہ میں نماز پڑھنی جائز ہے فرض ہو یا نقل لیکن امام شافعی کے نزدیک جائز نہیں کعبہ کے اندر، ان کے مذہب کے مطابق نہ تو نوافل پڑھ سکتے ہیں نہ فرائض حالانکہ یہ صریح غلط ہے۔ امام شافعی رحمۃ اللہ علیہ کعبہ کے اندر نماز کو جائز کہتے ہیں۔ فرض کو بھی اور نقل کو بھی۔ ان کے مذہب کی کتاب وجیز خلاصہ وغیرہ ملاحظہ ہوں۔ لطف تو یہ ہے کہ خود حنفی مذہب کی کتاب نہایت میں بھی موجود ہے کہ امام شافعی فرض و نقل دونوں کو کعبہ کے کوٹھے

کے اندر پڑھنا جائز جانتے ہیں۔ عبارت یہ ہے فان الشافعی یوائے جواز الصلوٰۃ فیہا، اب آپ خواہ اسے مصنف ممدوح کی غلطی کہیے یا عدم تحقیق کہیے، اتنا تو ماننا ہی پڑے گا کہ علامہ نہایت غفلت سے کام لیتے ہیں جو یقیناً ان کے خوش عقیدہ مریدوں کے علاوہ لوگوں کی نظروں میں کچھ اچھی نہیں جج سکتی۔

ہدایہ جتباتی جلد اول ص ۶۸ فصل فی البیہر میں امام شافعیؒ کے مذہب کے رد کے جوش میں اس مسئلہ کو ثابت کرتے ہوئے کہتے کہ جھوٹے برتن کو صرف تین مرتبہ دھونا چاہیے جو حقیقہ کا مذہب ہے اور سات مرتبہ نہ دھونا چاہیے جو شافعی کا مذہب ہے بطور الزام لکھتے ہیں کہ امام شافعیؒ کو دیکھو کتے کے پیشاب کتے ہوئے برتن کو تین مرتبہ دھولینے سے پاک مانتے ہیں مگر کتے کے چائے ہوئے برتن کو تین مرتبہ دھونے سے پاک نہیں جانتے۔ حالانکہ محض غلط ہے امام صاحب کا ہرگز یہ مذہب نہیں کہ جس برتن پر کتا موت جائے وہ تین مرتبہ دھولینے سے پاک ہو جاتا ہے بلکہ ان کا مذہب یہاں بھی سات مرتبہ ہی دھونے کا ہے۔ مصنف ہدایہ نے امام شافعیؒ کو ان نظموں میں الزام دیا ہے۔

ما یصیبہ بولہ یطہر بالثلث خود حقیقی مذہب علماء بھی مصنف ممدوح کی اس غلطی پر ناراض ہیں۔ چنانچہ حاشیہ مولانا بذا میں ہے۔

فیہ نظر لان بول الکلب و دمہ و سائر ماہو منہ لا یطہر الا بالغسل سبعا عند الشافعی.

صاحب ہدایہ کا اس مسئلہ میں امام شافعیؒ کا یہ مذہب بیان کرنا صحیح نہیں، امام صاحب کا مذہب تو کتے کے پیشاب، اس کے خون وغیرہ میں سات مرتبہ ہی دھونے کا ہے۔ اب کہیے کیا علامہ نے یہاں شافعی مذہب کے بیان میں غلطی نہیں کی؟ تیسری مثال۔ ہدایہ جتباتی جلد اول ص اباب ما یوجب القضاء و الکفار میں لکھتے ہیں وهو حجنتہ علی الشافعی فی قولہ یخو۔ یعنی یہ دلیل ہے امام شافعیؒ کے مذہب کو توڑنے کی جو کہتے ہیں کہ اختیار ہے۔ مسئلہ یہ ہے کہ احناف کا مذہب ہے کہ جو شخص روزے کی حالت میں کھاپی لے اس پر قضا بھی ہے اور کفارہ بھی۔ اس مسئلہ کو بیان کر کے علامہ ممدوح اس کے ثبوت میں ایک حدیث پیش

کرتے ہیں کہ ایک اعرابی کو جس نے روزے کی حالت میں اپنی بیوی سے جماع کیا تھا۔ حضور ﷺ نے فرمایا۔ ایک غلام آزاد کرو۔ اس نے اپنی مسکینی ظاہر کی تو آپ نے فرمایا دو مہینے کے پے در پے روزے رکھو، اس نے اس سے بھی اپنی ناطقتی کا اظہار کیا تو آپ نے فرمایا ساٹھ مسکینوں کو کھانا کھلاؤ۔ لول تو یہ دھینکا مشتی ملاحظہ ہو کہ جماع کے بارے کا فرمان کھانے پینے پر چسپاں کیا جاتا ہے پھر حدیث کو جن لفظوں میں بیان کیا جاتا ہے ان لفظوں میں حدیث کی کسی کتاب میں اس کا پتہ نہیں چلتا۔ خیر اسے بیان کر کے فخر یہ فرماتے ہیں کہ اس حدیث سے امام شافعیؒ کا رد بھی ہو گیا، اس لئے کہ حدیث کے الفاظ ترتیب کے مقتضی ہیں یعنی اگر غلام کے آزاد کرنے کی طاقت نہ ہو تو روزے اور اس کی بھی طاقت نہ ہو تو مسکینوں کو کھلانا اور امام شافعیؒ کا مذہب ہے کہ ان باتوں میں اختیار ہے جو چاہے کر لے۔ حالانکہ یہ بھی امام صاحب کے ذمہ علامہ ممدوح کا بہتان ہے ان کا یہ مذہب نہیں بلکہ ان کا مذہب بھی ترتیب کا ہے یعنی ایک کے نہ ملنے پر ایک چنانچہ شافعیؒ مذہب کی کتاب و جیز اور خلاصہ ملاحظہ ہو۔ بلکہ خود حنفیوں نے بھی امام شافعیؒ کا یہی مذہب بیان کیا ہے ملاحظہ ہو شیخ الاسلام کی مبسوط اور فخر الاسلام کی مبسوط وغیرہ مگر صاحب ہدایہ نے خدا جانے کیوں امام شافعیؒ پر ایک ایسا بیباکانہ غلط حملہ کر دیا؟ کیا اس کھلی مثال کے بعد ہم اس کہنے میں حق بجانب نہیں؟ کہ علامہ ممدوح امام شافعیؒ کے مذہب سے غافل تھے۔

اور مسئلہ لیجئے ہدایہ مجتہبی جلد اول ص ۷۱ باب الاحرام میں لکھتے ہیں۔ قال الشافعی انه رکن. امام شافعیؒ فرماتے ہیں کہ یہ رکن ہے یعنی عرفات سے لوٹتے ہوئے مشعر الحرام میں ٹھہرنے کو امام شافعیؒ رکن حج بتلاتے ہیں۔ یہ بھی مصنف صاحب کی جودت طبع کا نتیجہ ہے ورنہ درحقیقت امام صاحب کا یہ مسلک نہیں چنانچہ خود حنفی مذہب علامہ صاحب فتح القدر فرماتے ہیں۔ انه سهو فان كتبهم ناطقة بخلافه. یعنی مصنف ہدایہ کی یہ غلطی ہے امام شافعیؒ کا مذہب اس کے خلاف ہے۔ شافعی مذہب کی کتابیں صاف ناطق ہیں کہ امام شافعیؒ کا یہ مذہب ہرگز نہیں کیا اب بھی کسی کو شک رہ گیا کہ علامہ موصوف امام شافعیؒ کے مذہب سے کم از کم بے خبر ہیں؟ ہدایہ فاروقی جلد ۲ ص ۸)

فصل فی الضمان میں لکھتے ہیں۔ والشافعی الحق الثانی بالاول۔ یعنی امام شافعیؒ نے

ثانی کو اول کے ساتھ ملحق کیا ہے۔ مسئلہ وہی ہے جو ص ۱۳ میں گزرا۔ امام شافعی کا مذہب امام ابو یوسف کے بالکلیہ خلاف ہے۔ یعنی امام صاحب لول کو ثانی کے ساتھ ملحق کرتے ہیں یعنی کفالت کے اقرار کے ساتھ قرض کے اقرار کو ملتاتے ہیں لیکن صاحب ہدایہ نے معاملہ برعکس کر دیا۔ اس غلطی کے بھی خود حنفیہ اقراری ہیں چنانچہ نہایت میں ہے **هَذَا لَيْسَ بِضَيْحٍ عَكْسِهِ**۔ یعنی یہ کہنا صحیح نہیں بلکہ صحیح اس کا عکس ہے۔ اسے حنفی بھائیوں! اب تو کہہ دو کہ مصنف ہدایہ امام شافعی کے مذہب سے بے خبر ہیں یا کم از کم اس کے بیان میں غلطی کرتے ہیں۔ یہ پانچ مثالیں بیان کر کے اب اس مضمون کو ختم کر کے آگے چلا ہوں۔

مصنف ہدایہ کی امام مالک کا مذہب بیان کرنے میں

غلط بیانی

ہدایہ جتبائی جلد اول ص ۲۰۰ اور باب ما یوجب القضاء والحفۃ میں لکھتے ہیں۔ **وعلی مالک فی نفی التتابع**۔ یہ امام مالک پر بھی حجت ہے جن کا مذہب اتباع کی نفی ہے۔ مراد یہ ہے کہ امام مالک دو مہینوں کے روزوں میں ایسی صورت میں جو ص ۱۲ میں بیان ہوئی لگاتار ہونے کے قائل نہیں بلکہ اگر ایسا شخص دو مہینے کے روزے کچھ اب کچھ پھر اسی طرح مختلف طور پر رکھے تو بھی جائز بتلاتے ہیں حالانکہ یہ بھی مصنف مرحوم کی غلطی ہے۔ امام مالک رحمۃ اللہ علیہ کا ہرگز یہ مذہب نہیں۔ حنفی مذہب کی کتاب بتایہ بھی مذکور ہے کہ نسبتہ الی مالک سہو یعنی اس کی نسبت امام مالک کی طرف کرنی ہدایہ والوں کی غلطی ہے۔ ہدایہ میں امام مالک کے مذہب کا بیان بہت ہی کم ہے لیکن تاہم مصنف صاحب ان پر بھی غلط الزام لگانے سے بچ نہیں سکے اور ان کے مذہب سے بھی اپنی واقفیت کا ثبوت وہ دے چکے۔ ناظرین واللہ مجھے تو رہ رہ کر تعجب ہوتا ہے کہ اتنا بڑا مشہور عالم شخص اتنی موٹی غلطی کیوں کرتا ہے؟ ہدایہ میں باوجود امام مالک کا مذہب بہت کم بیان کرنے کے بھی صاحب ہدایہ نے ایک جگہ تو ایک زبردست جرأت کی ہے یعنی حضرت امام مالک کی نسبت لکھا ہے کہ آپ متعہ کے بھی قائل تھے۔ چنانچہ ہدایہ جتبائی جلد اول ص ۱۸۱ میں لکھتے ہیں **وقال مالک هو سجالو** یعنی امام مالک

متعہ کو جائز کہتے ہیں۔ حالانکہ محض چھوٹ ہے۔ امام مالکؒ تکاح متعہ کو بالکل حرام کہتے ہیں۔ متعہ کے حرام ہونے کی حدیث انہوں نے اپنی کتاب مؤطا میں صحت کے ساتھ بیان کی ہے۔ مالکی مذہب کی کتابوں میں کوئی ایسا قول مذکور نہیں جس سے امام صاحب کا یہ مذہب معلوم ہوتا ہے۔

بلکہ حنفی مذہب علمائے بھی مصنف ہدایہ کی اس غلط بیانی کا صاف اقرار کیا ہے، فتح القدر میں ہے:

نسبہ الی مالک غلط ولا خلاف فیہ بین الانمہ و علما الا مصار الاطائفہ من الشیعہ.

یعنی امام مالک امام دارالہجرت کی طرف اس کی نسبت کرنا بالکل غلط ہے۔ تمام ائمہ اور کل علماء متعہ کی حرمت پر متفق ہیں صرف شیعہ کی ایک جماعت اس کی مخالف ہے۔ باوجود اس قدر صاف مسئلہ ہونے کے بھی مالکی مذہب کی تردید کی ذہن میں مصنف نے لکھ دیا کہ امام مالکؒ اسے جائز بتاتے ہیں۔ کیا اب بالوضاحت یہ ثابت نہ ہو گیا کہ مصنف ہدایہ امام مالکؒ کے مذہب کے بیان کرنے میں بھی غلط بیانی سے محفوظ نہیں رہ سکے۔

مصنف ہدایہ کی لغتِ دانی

کوئی نہیں جانتا کہ دارو مدار شرع کا عربی لغت کے جاننے پر ہے۔ کوئی شخص ماہر شریعت کہلانے کا اس وقت تک حقدار نہیں بن سکتا جب تک لغتِ دانی اس میں کامل نہ ہو۔ مصنف ہدایہ کی شہرت اور ان کی مقبولیت تو ہر دل پر سکھ جاتی ہے کہ علامہ ممدوح اعلیٰ پایہ کے عالم ہیں لیکن ان کی سب سے اعلیٰ اور مایہ صد تا کتاب ہدایہ افسوس کہ اس کی کافی شہادت پیش نہیں کر سکتی۔ ملاحظہ ہو۔ ہدایہ فاروقی جلد ۴ ص ۴۲۱ کتاب الذبائح میں لکھے ہیں۔ والمری معجری النفس یعنی مری سانس کے آنے جانے کی جگہ کا نام ہے۔ علامہ ممدوح نے یہاں پر لغت کی کتابوں کا خلاف کیا ہے۔ ایضاً مغرب وغیرہ کتابوں میں تشریح موجود ہے کہ والمری معجری العلف الماء یعنی مری چارہ پانی گزرنے کی جگہ کا نام ہے نہ کہ سانس کے آنے جانے کی۔ لیکن مصنف صاحب نے میان لغت میں بھی اجتہادی شان نہیں

چھوڑی۔ دوسری مثال اسی صفحہ میں تحریر فرماتے ہیں :

فانه ای لحلقوم العلف والمآ

یعنی حلقوم کہتے ہیں چارہ پانی کے اترنے کی جگہ کو۔ یہاں بھی علامہ ممدوح نے اپنی لغت دانی کا کامل ثبوت پیش کیا ہے۔ عربی زبان میں تو حلقوم کہتے ہیں۔ سانس کی آمد و رفت کی جگہ کو لیکن مجتہدانہ شان نے اہل لغت کی پیروی سے شاید روک دیا۔ ہدایہ فاروقی جلد ۳ کتاب الذبائح ص ۳۱۱ میں لکھتے ہیں۔ والنخاع عروق ابیض فی عظم الرقبة یعنی گردن کی ہڈی میں ایک سفید رنگ کی رگ ہوتی ہے۔ اسے عربی میں نخاع کہتے ہیں۔ مصنف صاحب نے یہاں بھی غلطی کی ہے۔ خود حنفی مذہب کی کتاب نہایہ میں مذکور ہے۔

هو مخیط ابیض فی جوف عظم الرقبة یمتد الی الصلب

یعنی نخاع کہتے ہیں اس سفید دھاگے جیسے کو جو گردن کی ہڈی کے درمیان ہوتا ہے اور پیٹھ تک پہنچتا ہے۔ قاموس ربیع ثالث ص ۷۱ میں بھی یہی معنی لکھے ہیں۔

والنخاع مثلث الخیط الابيض

علامہ ممدوح کی اس لغت دانی کے نمونہ کے بعد اب ان کی صرف و نحو بھی ملاحظہ فرمائیے۔ مصنف ہدایہ کی نحو دانی اور عربیت شناسا ہدایہ فاروقی کی جلد ۳ ص ۳۶۷ کتاب الدیات فصل میں لکھتے ہیں۔

قالا وزفر۔ یعنی ان دونوں نے کہا اور زفر نے۔

یہاں مضمّر مستتر پر مضمّر کا عطف ڈالا گیا ہے جو عربی صرف و نحو کے قاعدے کے خلاف ہے۔ عربیت کا قاعدہ یہ ہے کہ جہاں مضمّر متصل پر عطف اسم ظاہر کا ہو وہاں ضمیر متصل لائی جائے اور پھر عطف ڈالا جائے۔ صحیح عبارت عربیت کے قاعدے کے مطابق یوں ہونی چاہیے :

وقالا هما وزفر۔

ہدایہ تجتہائی جلد اول ص ۵۱ کتاب الوقف میں لکھتے ہیں :

وطلحه حبس دروعه فی سبیل اللہ ویردی اکر اعہ .

یعنی طلحہ کی آہنی زر ہیں اور گھوڑے وقف ہیں۔ اولاً تو یہ روایت ہی حدیث کی کسی کتاب

میں نہیں۔ حضرت طلحہ کا نام مصنف صاحب کی ایجاد ہے۔ دوسرے اس میں عربیت دانی کا ماتم ہے۔ اس لیے کہ کرع کی جمع اکراع عربیت کے خلاف ہے فعال کی جمع افعال کے وزن پر عرب میں آتی ہی نہیں۔ عربیت کے قاعدے سے یہ لفظ غلط ہے۔

مصنف ہدایہ کی تاریخ دانی

ہدایہ پنجبائی جلد اول ص ۱۶۲ فصل فی الدفن میں لکھتے ہیں۔ کذا قالہ رسول اللہ

حين وضع ابا دجانة في القبر

یعنی رسول اللہ ﷺ نے حضرت ابو دجانہ کو قبر میں اتارتے وقت یہی دعا پڑھی تھی۔ دراصل یہ علامہ ممدوح کا تاریخی غلط اجتہاد ہے۔ حضرت ابو دجانہ کا انتقال رسول اللہ کے وصال کے دو سال بعد ہوا۔ ۱۲ھ میں حضرت صدیق اکبر کی خلافت کے زمانہ میں جنگ یمامہ میں وہ شہید ہوئے۔ معجم طبرانی کتاب الرواۃ وغیرہ ملاحظہ ہو۔ پھر جو بزرگ حضور کے وصال کے دو سال بعد انتقال فرمائیں انھیں حضور قبر میں کیسے اتارتے؟ اسی لیے علامہ یعنی حنفی جیسے شخص کو بھی مصنف ہدایہ کی یہ غلطی بھاری پڑی ہے اور وہ لکھتے ہیں۔ ہذا وہم فاحش۔

یعنی یہ بڑی فاش غلطی ہے۔ دراصل وہ صحابی جنہیں حضور کے دفنانے اور آپ کی دعا کی برکت حاصل کرنے کا شرف حاصل ہوا ہے۔ وہ حضرت عبداللہ ہیں جن کا لقب ذوالجنادین تھا۔ اور جو غزوہ تبوک میں انتقال فرما گئے تھے۔ لیکن علامہ ممدوح تاریخی واقعات کے نقل کرنے میں بھی غلطی سے نہیں بچ سکے۔ آپ کی تاریخ دانی کی ایک مثال لیجئے۔ ہدایہ فاروقی جلد ۴ کتاب الوصایا اب الوصیۃ للماقارب ص ۶۶۳ میں لکھتے ہیں:

ان النبی علیہ السلام لما تزوج صفیۃ اعتق کل من تلک من ذی رحم محرم منها۔

”یعنی نبی نے جب حضرت صفیہ سے نکاح کیا تو ان کے کل ذی محرم رشتہ داروں کو آزاد کر دیا“ مصنف ممدوح نے یہاں بھی زبردست ٹھوکر کھائی ہے۔ جن بیوی صاحبہ کی وچ سے ان کی قوم کے لونڈی غلام آزاد ہوئے تھے وہ حضرت جویریہ تھیں نہ کہ حضرت ہوا المصطلق میں یہ قید ہو کر آئی تھیں۔

حضور کی خدمت میں امداد کے لیے حاضر ہوئیں۔ آپ نے ان سے نکاح کر لیا۔ اس خبر کو سن کر حضرت جویریہ کی قوم کے جتنے آدمی اور صحابیوں کے پاس قید تھے اور لوروں کے غلام بنے ہوئے تھے ان سب کو ان کے مالکوں نے بہ سبب حضرت جویریہ کے ام المومنین میں داخل ہونے اور ان لوگوں کے زوج الرسول کی قوم میں ہونے کے آزاد کر دیا۔ غرض اولاً تو حضرت صفیہ کا یہ واقعہ نہیں بلکہ حضرت جویریہ کا ہے اور اس میں بھی مصنف صاحب کا یہ کہنا کہ ذی محرم ہجرت دار آزاد ہوئے غلط ہے۔ بلکہ یوں کہنا چاہیے کہ ان کی قوم کے کل قیدی غلام آزاد اور رہا کر دیئے گئے، اسی بنا پر حضرت صدیقہ فرمایا کرتی تھیں۔ ہم نے نہیں دیکھا کہ حضرت جویریہ سے زیادہ کسی عورت نے اپنی قوم کو نفع پہنچایا ہو۔ ان کی وجہ سے ان کی قوم نبی المصطفیٰ کے ایک سو گھرانوں کو آزادی حاصل ہوئی (ابوداؤد)

ہدایہ تجتبیائی جلد ۲ ص ۵۵۹ فصل فی التخصیل میں لکھتے ہیں :

قال عليه السلام لحبيب بن ابي سلمته ليس لك من سلب قبيلك الا ما طابت به نفس امالك۔

”یعنی نبی نے حبیب بن ابو سلمہ سے فرمایا کہ تو نے جس کافر کو قتل کیا ہے اس کے مال میں سے تجھے صرف وہی مل سکتا ہے۔ جو تیرا نام خوشی خاطر دے۔“ علامہ مدوح نے یہاں ایک نہیں کئی ایک غلطیاں کی ہیں پہلی غلطی تو یہ کہ کہتے ہیں حبیب بن ابو سلمہ کو حضور نے فرمایا۔ حالانکہ صحابیوں میں حبیب بن ابو سلمہ کوئی نہیں ہے۔ اصل میں یہ واقعہ ہے۔ حبیب بن مسلمہ کا جو کہ قرشی النسل ہیں جن کی کنیت ابو عبد الرحمن ہے اور لقب حبیبہ۔ الروم ہے جو آذربجان آرمینیا وغیرہ کے حضرت فاروق کے زمانہ میں گورنر تھے، جن کا انتقال ۲۲ ہجری میں ہوا ہے۔ علاوہ ازیں اس حدیث کے جو کہ نہایت ضعیف ہے۔ راوی نہ تو حبیب بن ابو سلمہ ہیں نہ حبیب مسلمہ بلکہ اس کے راوی تو حضرت معاذ بن جبل ہیں۔ اس کے ماسوا جس جنگ کا یہ واقعہ ہے اس جنگ میں تو جناب اللہ کے رسول تھے ہی نہیں۔ پھر آپ کسی کو بھی اس وقت کچھ بھی کہاں فرماتے؟ یہ فرمان دراصل حضرت معاذ کا ہے۔ جنہوں نے حضرت کو حبیب سمجھا تھا۔ واقعہ یہ ہے کہ واپس میں مسلمانوں کے لشکر کا پڑاؤ تھا۔ حضرت ابو عبیدہ امیر لشکر تھے، حبیب بن مسلمہ فہری کو معلوم ہوتا ہے کہ نبیہ قحلی مال تجارت لے کر بحرین

سے آرمینہ جا رہا ہے۔ یہ وہاں پہنچتے ہیں۔ لڑائی ہوتی ہے وہ کافر قتل کیا جاتا ہے۔ یہ اس کے مال کو جو ریشم یا قوت زمر دو غیرہ تھا پانچ خچروں پر لاد کر واپس آتے ہیں، امیر لشکر سے عرض کرتے ہیں کہ اس کافر کو میں نے مارا ہے۔ اسکے کل مال کا حقدار میں ہوں، مجھے یہ سارا مال دیدیا جائے لیکن حضرت ابو عبیدہ فرماتے ہیں میں امیر لشکر ہوں، مسلمانوں کی مصلحتوں اور جنگی اتار چڑھاؤ کے لحاظ سے اس کی تقسیم کا اختیار مجھے ہے۔ خواہ سب دوں خواہ تھوڑا۔ اس وقت حضرت معاذ بن جبل تشریف لاتے ہیں۔ اور فرماتے ہیں کہ ٹھیک ہے امام کی مرضی پر اس مال کی تقسیم ہے۔ اس لیے حدیث شریف میں یونہی ہے۔ یہ فرمایا کہ وہ حدیث بیان کرتے ہیں۔ چنانچہ حضرت حبیب بن مسلمہ کو اس میں سے امیر لشکر پانچواں حصہ دیتے ہیں اور وہ بھی ایک ہزار دینار کی قیمت کا ہوتا ہے۔ کیا اب بھی ہمارا منہ بند کیا جائے گا؟ اور ہماری زبان روکی جائے گی؟ اگر ہم کہہ دیں کہ مصنف ہدایہ تاریخ میں بھی ماہر نہ تھے یا کم از کم اس کے بیان کرنے میں محتاط نہ تھے۔

اس سے بڑھ کر واضح تر تاریخی غلطی اور ملاحظہ فرمائیے۔ ہدایہ پنجابی جلد اول ص ۱۶۴ باب الشہدائیں لکھتے ہیں۔

شہداء احد ماتوا عطاشا و الكاس تدار فلم يقبلوا خوفا من نقصان الشهادة۔
یعنی احد میں جو لوگ زخموں کے مارے شہادت کے قریب پہنچ چکے تھے۔ ان پر پانی کا برتن لے کر لوگ گھومتے رہے مگر کسی نے پانی نہ پیا اور پیاسے ہی شہید ہو گئے۔ کیونکہ انہیں پانی پی لینے میں اپنے اجر کی کمی کا خوف تھا۔ صاحب ہدایہ نے اس واقعہ کے بیان میں بھی دلیری اور مسامحت سے کام لیا ہے۔ کسی حدیث کی یا تاریخ کی کتاب میں شہدائے احد کے بارے میں کوئی ایسا واقعہ مذکور نہیں البتہ دراصل یہ واقعہ جنگ یرموک کا ہے۔ جسے علامہ مدوح اپنی مجتہدانہ شان میں احد کا بتلا رہے ہیں۔ زال بعد پھر ایک غلطی کی ہے کہ پانی نہ پینے کی وجہ شہادت کے اجر کے کم ہو جانے کا خوف تھا حالانکہ شہداء یرموک کے اس واقعہ کی بھی غرض یہ نہ تھی بلکہ ایک کا دوسرے کی حاجت کو اپنی حاجت پر مقدم کر کے یہ کہنا ہے کہ مجھے نہیں بلکہ فلاں کو پلاؤ پھر اس دوسرے کا بھی یہی جواب دینا ہے یہاں تک کہ پانی گھومتا ہی رہا اور ان بزرگوں نے راہ خدا میں تشبہ کام جان دے دی فرضی اللہ عنہم۔

ان واقعات کے بعد اب ایک تاریخی غلطی ہی نہیں بلکہ شرمناک جسارت ملاحظہ ہو۔ ہدایہ فاروقی جلد ۴ ص ۶۰۳ باب القسامہ میں لکھتے ہیں:

واما اهل خيبر فالنبي عليه السلام اقرهم على املاكهم

یعنی نبی نے خیبر والوں کو ان کی ملکیت پر برقرار رکھا۔ نہ جانے علامہ مصنف کو تاریخی واقعات کے الٹ پلٹ کرنے کا چسکا کیوں ہے؟ کون نہیں جانتا کہ خیبر لڑائی میں مسلمانوں نے فتح کیا۔ پھر جو چیز لڑائی میں غالب آنے کے بعد بطور غنیمت مسلمانوں کے ہاتھ لگے وہ قبضہ کفار میں کیسے چھوڑ دی جائے گی؟ پھر کتب حدیث و سیر میں صاف صاف موجود ہے کہ خیبر کی زمین فاتحین پر تقسیم کر دی گئی۔ چنانچہ ابو داؤد میں ہے قسم رسول اللہ علیہ خیبر یعنی حضور نے خیبر کو مسلمانوں پر تقسیم کر دیا لیکن علامہ مرحوم اس کے برعکس کہہ رہے ہیں کہ وہ زمین کفار کے قبضہ میں دے دی گئی، میں نے اس واقعہ کی نسبت اوپر لکھا ہے کہ اس میں شرمناک جسارت سے کام لیا گیا ہے، اب اسے ملاحظہ فرمائیے۔ یہ تو آپ نے دیکھ ہی لیا کہ مصنف مرحوم اس جگہ اس زمین کو ”کفار کے قبضہ میں دے دی“ لکھتے ہیں۔ حالانکہ اس سے پہلے اسی کتاب ہدایہ جلد دوم ص ۳۵ باب الغنائم میں وہ لکھ آئے ہیں۔

ان شاء قسمها بين المسلمين كما فعل رسول الله عليه السلام بخيبر۔

یعنی ”حضور نے خیبر کو مسلمانوں میں تقسیم کر دیا تھا۔“ جس چیز کی تقسیم کو خود نقل کرتے ہیں مانتے ہیں، خبر رکھتے ہیں، صحیح جانتے ہیں، اسی کی تقسیم سے تھوڑی دیر کے بعد انکار کرتے ہیں۔ نہیں مانتے، بے خبر ہو جاتے ہیں، گویا غلط جانتے ہیں۔ شاید کسی دل میں یہ سوال پیدا ہو کہ ایسا کیوں کیا جاتا ہے؟ میں چاہتا ہوں کہ کتاب اس کی جو وجہ پیش کر رہی ہے۔ میں اسے بھی بتا دوں۔ دراصل بات یہ ہے کہ مصنف مرحوم کو جلد دوم میں حنفی مذہب کا یہ مسئلہ ثابت کرنا ہے کہ جب کسی شہر کو مسلمان امام فتح کرنے تو وہ اسے مسلمانوں میں تقسیم کر سکتا ہے۔ اس کے ثبوت کے لیے یہ ضرورت تھی کہ خیبر کو تقسیم شدہ مانا جائے تو وہاں لکھ دیا کہ خیبر کو حضور نے مسلمانوں میں تقسیم کر دیا تھا۔ لیکن جلد چہارم میں حنفی مذہب کے اس مسئلہ کے ثابت کرنے کی ضرورت پڑی کہ اگر کوئی شخص کسی جگہ قتل کیا ہو اعلیٰ، قاتل کا علم نہ ہو تو اس جگہ کے پچاس آدمی اس قتل کی بابت قسم کھلائے جائیں گے۔ ان میں

صاحب جائداد مالک ملکیت لوگوں پر قسم ہے۔ لیکن اس مسئلہ کے خلاف یہ واقعہ تھا کہ خیبر والوں سے قسمیں لی گئیں وہ ملکیت والے نہ تھے جیسا کہ پہلے ہدایہ میں گذر چکا ہے اس اعتراض کو دفع کرنے کے لیے یہاں لکھ دیا کہ وہ مالک املاک تھے۔ اللہ کے رسول نے انہیں ان کی ملکیت پر برقرار رکھا تھا۔ غرض ایک مسئلہ اپنے مذہب کا یہ کہہ کر ثابت کیا کہ خیبر کو حضور نے خیبر والوں کی ملکیت میں برقرار رکھا تھا۔ فلا حول ولا قوۃ الا باللہ

مصنف ہدایہ کی واقعات شناسی

اس تہجرتاریخی کے بعد مصنف سہروردی کی واقعات شناسی بھی قابل داد ہے۔ واقعات کو نئے نئے قالب پہنانا بھی گویا تہجرتاریخی کے لیے طرہ امتیاز ہے۔ ملاحظہ ہو ہدایہ جتباتی جلد اول ص ۱۱۱ امامہ میں لکھتے ہیں: بقولہ علیہ السلام لا بنی ابی ملیکہ یعنی آنحضرت نے ابو ملیکہ کے دونوں لڑکوں سے فرمایا۔ اللہ جانے مصنف صاحب یہ حدیث کہاں سے لائے؟ حدیث کی کسی کتاب میں حضور کا ابو ملیکہ کے لڑکوں سے یہ فرمانا منقول نہیں۔ ہاں حضور کا یہ فرمان صحاح ستہ میں مروی ہے۔ وہاں مالک بن حویرث اور ان کے ساتھی کا نام ہے۔ ساتھی کا نام بعض روایت میں ابن عمر آیا ہے، بعض میں ان کے چچا! بہرائی کا ذکر ہے لیکن مصنف جو نام لیتے ہیں وہ کہیں بھی مذکور نہیں۔ مزہ تو یہ ہے کہ خود مصنف نے بھی اور جگہ صاف لکھا ہے کہ یہ دو شخص مالک بن حویرث اور ابن عمر تھے چنانچہ زیلیعی اور ابن ہمام وغیرہ لکھتے ہیں کہ مصنف ہدایہ نے کتاب الصرف میں اسی حدیث کو اس طرح لکھا ہے

وقال علیہ السلام لمالک بن الحویرث وابن عمر۔

بیکان ہدایہ کے حوالے ہاتھوں میں ہے، مطبوعہ فاروقی اس میں کتاب الصرف میں یہ عبارت نہیں اگر دراصل نہ ہو تو ہمارا خیال بالکل صحیح ہے کہ مصنف صاحب واقعات کے بیان میں لاپرواہی سے کام لیتے ہیں اور اگر کتاب الصرف میں یہ عبارت ہو تو ہم کہہ سکتے ہیں کہ انہیں حق و باطل میں چنداں تمیز کرنے کی اہمیت نہیں۔ کبھی کچھ لکھ دیا، کبھی اس کے خلاف اور کچھ لکھ دیا۔

ہدایہ جتباتی جلد ۱ ص ۳۹۴ فصل فی الکفارہ میں لکھتے ہیں:

لقوله عليه السلام في حديث اوس ابن الصامت وسهل بن صخر .

یعنی آنحضرت علیہ السلام نے اوس بن صامت اور سهل بن عمر کی حدیث میں فرمایا ہے۔ یہ بھی مصنف صاحب کی لابلالی کا ظہور ہے۔ سهل بن عمر سے کفارہ ظہار کے بارے میں کچھ بھی مروی نہیں، ہاں سلمہ بن سلیمان بن جابر انصاری سے ظہار کا قصہ مروی ہے، بعض روایات میں سلیمان بن عمر بھی آیا ہے (تہذیب التہذیب) لیکن سهل بن عمر سے اس واقعہ کو کسی محقق نے بیان نہیں کیا۔ صاحب ہدایہ کی یہ ٹھوکری ہے۔ اسی واسطے مولانا عبدالخلیم حنفی بھی حاشیہ ہدایہ میں لکھتے ہیں : هذا من زل قلم صاحب الهدایہ یہاں مصنف ہدایہ کا قلم لغزش کھا گیا ہے۔

ہدایہ تجتبیٰ جلد اول باب الاحرام ص ۲۲۰ میں لکھتے ہیں وکان ابن عمر یقول اذا لقی البیت بسم اللہ یعنی ابن عمر رضی اللہ تعالیٰ عنہ بیت اللہ شریف کی ملاقات کے وقت بسم اللہ وا اللہ اکبر پڑھتے، چونکہ حنفی مذہب کا یہ مسئلہ ہے کہ بیت اللہ کو دیکھ بسم اللہ وا اللہ اکبر پڑھنا چاہئے، اس کی دلیل کے لئے حضرت عبداللہ بن عمر رضی اللہ تعالیٰ عنہ کے ایک اس وظیفہ کو جو وہ حجر اسود کو چومتے وقت پڑھتے تھے، الٹ پلٹ کر کے اس کا کعبہ کو دیکھ کر پڑھنا لکھ دیا اور اپنی واقعات شناسی کا ثبوت دیتے ہوئے اپنے مذہب کو بھی ثابت کر دیا چنانچہ حنفی مذہب کی کتاب ہدایہ میں علامہ بدر الدین عینی حنفی لکھتے ہیں غریب والذی رواہ البیہقی انه کان یقولہ عند استلام الحجر الاسود یعنی مصنف کا یہ قول غریب و عجیب ہے شہقی کی روایت میں ان الفاظ کا حجر اسود کے استلام کے وقت پڑھنا ہے۔

مصنف مرحوم کی واقعات شناسی کی داد کے لئے یہ واقعہ بھی کچھ کم نہیں جو آپ نے جزو اول کتاب الصوم ص ۹۲ تجتبیٰ میں وارد کیا ہے۔ لکھتے ہیں :

ولنا قوله صلى الله عليه وسلم بعد اشهد الاعرابی الخ **صومہ صومہ** - ۱
یعنی ”آنحضرت صلی اللہ علیہ وسلم کے پاس جب اعرابی نے چاند دیکھنے کی گواہی دی تو آپ نے فرمایا جس نے کھا لیا ہے وہ اب مغرب تک نہ کھائے اور جس نے نہیں کھایا وہ روزہ رکھے“ یہ روایت ہماری دلیل ہے کہ رمضان کے روزے کی رات کو نیت کرنی ضروری نہیں بلکہ دن کو بھی کر سکتا ہے حالانکہ اس واقعہ میں حدیث کی کسی کتاب میں حضور کے یہ الفاظ نہیں۔ ایک تو رسول اللہ پر جھوٹ، دوسرے واقعہ کے خلاف بیان۔

مصنف ہدایہ کی حدیثوں میں زیادتی

: ناظرین واقف ہوں گے کہ آنحضرت ﷺ پر وہ کہنا جو آپ نے نہ کہا ہو ایک بدترین جرم ہے۔ یہاں تک حدیث میں آیا ہے۔ من قال علی عالم اقل فلیتوا مقعدہ من النار یعنی جو شخص مجھ پر وہ کہے جو میں نے نہیں کہا وہ اپنی جگہ جہنم میں مقرر کر لے۔“

مصنف ہدایہ کو بعض مرتبہ اپنے مذہب کے مزید ثبوت میں کوئی حدیث بھی وارد کرنی پڑتی ہے۔ کہیں دوسرے مذہب کی تردید کرتے ہوئے ان کی دلیل میں کام آنے والی حدیث کا جوڑ توڑ بھی کرنا پڑتا ہے۔ ہم دیکھتے ہیں کہ علامہ موصوف کی اس بارے میں بھی کوئی قابل ستائش روش نہیں۔ کتاب ہدایہ میں حدیث بیان کرتے ہوئے وہ جملے بھی حدیث میں شامل کر دیئے گئے ہیں جو دراصل حدیث میں نہیں۔ اس جرم کی جو کچھ سزا ہے وہ مخفی نہیں۔ ابھی آپ لو پر پڑھ آئے ہیں۔ تاہم ہم تو یہی دعا کرتے ہیں کہ اللہ تعالیٰ مصنف مرحوم سے درگزر فرمائے اگر اس نے پکڑ لیا تو ہم نہیں سمجھ سکتے کہ علامہ اپنے جواب میں کون سا طریق استدلال کام میں لائیں گے۔

ہدایہ پنجبائی جلد اول باب الحج عن النبی ص ۱۶۶ میں لکھتے ہیں۔ لحدیث الخشعیۃ فانہ علیہ السلام قال فیہ حجی عن ابیک و اعتمر۔ یعنی خشعیہ کی حدیث میں ہے کہ حضور

ہدایہ فاروقی جلد ۳ کتاب الشہادہ ص ۱۳۸ میں لکھتے ہیں :

لقولہ علیہ السلام للذی شہد عنده الخ۔

یعنی ”نبی صلی اللہ علیہ وسلم نے اپنے سامنے شہادت دینے والے کو فرمایا“ حالانکہ یہ بھی غلط ہے جس شخص سے حضور نے یہ فرمایا تھا اس نے آپ کے سامنے کوئی شہادت نہ دی تھی۔ قصہ یہ ہے کہ ”حضرت ماعز رضی اللہ تعالیٰ عنہ نے حضور کے سامنے حاضر ہو کر اپنی زنا کاری کا اقرار کیا تھا جس بنا پر انہیں رجم کیا گیا، حضور کے پاس انہیں بھیجنے والے حضرت ہزالؓ تھے، آپ نے حضرت ہزالؓ کے بارے میں فرمایا تھا کہ اگر تم ان کی ستر پوشی کرتے تو اچھا تھا“ لیکن حضرت علامہ نے اپنی واقعہ شناسی کا ایک نمونہ قائم کرنے کے لئے اصل واقعہ کو الٹ پلٹ کر ڈالا۔ ان واقعات شناسی کی قدر دانی ناظرین پر چھوڑ کر ہم ایک اور باب منعقد کرتے ہیں۔

علیہ السلام نے فرمایا تو اپنے باپ کی طرف سے حج و عمرہ ادا کر۔ یہ حدیث صحاح ستہ میں موجود ہے۔ لیکن کسی کتاب میں بھی واعتمر یعنی ”عمرہ کر لے“ کا لفظ نہیں کوئی ہے جو حنفیت کی لاج رکھ لے اور حشمیہ والی روایت میں یہ لفظ کسی کتاب میں نکال کر دکھادے ورنہ یہی کہہ دے کہ صاحب ہدایہ رسول اللہ ﷺ کے الفاظ میں اپنے الفاظ ملا لینا بھی اپنی شان کے خلاف نہ جانتے تھے یا کم از کم وہ اس میں احتیاط نہ کرتے تھے۔ علامہ عینی حنفی بھی اس زیادت کے حدیث میں نہ ہونے کے قائل ہیں لکھتے ہیں: فی روایۃ المصنف وہم یعنی مصنف کی اس روایت میں غلطی ہے۔

ہدایہ فاروقی جلد ۲ کتاب البیوع مسائل منشورہ ص ۷۵ میں لکھتے ہیں: لقولہ علیہ السلام فی ذلک الحدیث فاعلمہم ان لہم ما للمسلمین و علیہم ما علی المسلمین یعنی حضور علیہ السلام نے اس حدیث میں فرمایا ہے۔ پھر انہیں سمجھا دو کہ جو مسلمانوں کے لئے ہے وہ ان کے لئے بھی اور جو مسلمانوں پر ہے وہ ان پر بھی ہے ”علامہ مدوح کی یہ زیادتی بھی ناقابل درگزر ہے۔ جس حدیث کی طرف علامہ کا اشارہ ہے وہ حدیث ہدایہ میں دو جگہ مذکور ہے۔ کتاب الزکوٰۃ میں حضرت معاذ رضی اللہ تعالیٰ عنہ کی روایت سے اور کتاب اسیر میں حضرت بریدہ رضی اللہ تعالیٰ عنہ کی روایت سے اور دونوں جگہ یہ الفاظ نہیں یہ بھی مصنف صاحب کی اپنی طرف سے حدیث میں زیادتی ہے۔

ہدایہ تجتبیائی جلد اول کتاب الحج ص ۱۱ میں ہے:

لقولہ علیہ السلام ایما صبی حج عشر حج ثم بلغ فعلیہ حجة الاسلام
یعنی ”جس چوڑے دس حج بھی کر لئے ہوں اس پر بھی بلوغت کے بعد حج اسلام ہے۔“ یہ حدیث مستدرک میں ہے۔ لیکن گنتی کا لفظ اس میں نہیں، خدا جانے مصنف صاحب کو حدیث میں زیادتی کرنے میں کون سا ثواب ملتا ہے؟

ہدایہ جلد اول کتاب الصوم باب ما یوجب القضاء والکفار مطبوعہ تجتبیائی ص ۱۱ میں کفارہ کی حدیث وارد کرتے ہیں جس کا آخری جملہ یہ ہے ولا یجزی احدا بعد یعنی تیرے بعد کسی کو یہ جائز نہیں۔ یہ ایک مشہور حدیث ہے جو غالباً حدیث کی ہر کتاب میں آئی ہے لیکن مصنف کا یہ گھریلو جملہ کسی حدیث کی کتاب میں نہیں چنانچہ صاحب ہدایہ بھی لکھتے ہیں

هذا لم يرو في كتاب من كتب الحديث.

یعنی ”حدیث کی کتابوں میں سے کسی کتاب میں یہ جملہ مروی نہیں“ الغرض مصنف کی یہ بھی حدیث رسول ﷺ میں زیادتی ہے۔

ہدایہ جلد باب الظہار مطبوعہ مجتہبی ص ۲۸ میں ہے :

لقوله عليه السلام للذي واقع في ظهار قبل الكفار استغفر الله.

یعنی حضور علیہ السلام نے اس شخص کو جس نے اپنی بیوی سے ظہار کیا تھا اور کفارہ ادا کرنے سے پہلے جماعت کر بیٹھا تھا فرمایا۔ تو اللہ تعالیٰ سے استغفار کر۔ یہ حدیث سنن وغیرہ میں مروی ہے لیکن کسی کتاب میں کسی حدیث میں حکم استغفار کا ذکر نہیں، خدا جانے مصنف صاحب نے کیوں اس جملہ کو حدیث رسول ﷺ میں بڑھادیا؟

ہدایہ مجتہبی جلد کتاب الایمان ص ۳۲۸ میں مصنف ہدایہ نے ایک بہت بڑی دلیری کی ہے، اپنے مذہب کا یہ مسئلہ ثابت کرنے کے لئے کہ بغیر قصد کے بھی اگر کوئی شخص قسم کھائے تو قسم کا کفارہ دینا پڑے گا۔ حدیث رسول ﷺ میں لفظ قسم کی زیادتی کر دی اور لکھ دیا :

لقوله عليه السلام ثلث جد من جد و هزلهن جد النكاح و الطلاق و اليمين.

یعنی تین چیزوں میں قصد اور تمسخر یکساں حکم رکھتے ہیں نکاح طلاق اور قسم۔ حنفی حدیث کی تمام کتابیں چھاپن مارو اگر کسی کتاب میں بھی قسم کا عربی لفظ یمین نکل آئے تو مجھے جھوٹا اور دشمن صاحب ہدایہ جان لو، ورنہ مصنف ہدایہ کی لاپرواہی کی تصدیق کرو۔ کسی حدیث میں یمین کا لفظ نہیں مگر اللہ بھلا کرے ہدایہ والے کا کہ ان کے طفیل حنفی مذہب کے اس مسئلہ کی مضبوطی ہو گئی اور برادران احتاف کے لئے سہولت سی ہو گئی۔ ابو داؤد ترمذی ابن ماجہ میں یہ حدیث مروی ہے ان میں بجائے لفظ یمین کے لفظ رجعت ہے یعنی طلاق کے بعد خاوند کا اپنی عورت سے رجوع کرنا، علامہ مدوح نے اللہ کے رسول ﷺ کے اس لفظ کو ہٹا کر اپنا لفظ رکھ دیا۔

فنعود بالله من شرور انفسنا ومن سيئات اعمالنا۔

اس سے بھی بڑھ کر قسم ظریفی دیکھو۔ حنفی مذہب کا مسئلہ ہے کہ کتے کی خرید و فروخت

جائز ہے، اس جواز کو ثابت کرنے کے لئے ٹھیکیدار مذہب حنفی مصنف ہدایہ بوازد لگاتے ہیں

اور ایک ضعیف حدیث وارد کرتے ہیں کہ وہ بھی باوجود ضعف کے مقید ہے اور حنفی مذہب جو کہ ہر کتے کی بیع کو جائز قرار دیتا ہے اس کی کافی دلیل نہیں بن سکتی، تاہم مصنف صاحب نے اس حدیث میں بھی اپنی طرف سے زیادتی کی ہے۔ ہدایہ فاروقی جلد ۲ کتاب المبیوع مسائل منشورہ ص ۷۲ میں لکھتے ہیں:

انه عليه السلام نهى عن بيع الكلب الاكلب صيدا و ماشية

یعنی حضور علیہ السلام نے کتے کی خرید و فروخت سے منع کیا ہے مگر شکاری کتے کی اور جانوروں کی رکھوالی کرنے والے کتے کی۔ یہ روایت ترمذی وغیرہ میں موجود ہے گو وہ بھی سنداً ضعیف ہے مگر کسی روایت میں اوماشیتہ یعنی ”زیور کا کتا“ یہ لفظ منقول نہیں۔ ان الفاظ سے زبان رسول ﷺ تو قطعاً معصوم ہے۔ ہاں صاحب ہدایہ اپنے الفاظ کو اپنے مذہب کی بیع میں اللہ کے پیغمبر کی طرف منسوب کر رہے ہیں جسے گوہر لورہن احناف برداشت کر لیں لیکن مجاہد رسول ﷺ اس تہمت کو قطعاً برداشت نہیں کر سکتے۔

ایک کرشمہ یہ بھی سنئے۔ ہدایہ فاروقی جلد ۲ ص ۱۱۹ کتاب آداب القاضی میں ایک حدیث بیان کرتے ہیں۔ لکھتے ہیں:

انما بنيت المساجد لذكر الله تعالى والحكم.

یعنی نبی علیہ السلام کا فرمان ہے کہ ”مسجد میں صرف اللہ تعالیٰ کا ذکر کرنے اور فیصلہ کرنے کے لئے بنائی گئی ہیں“ لہذا تو ان الفاظ سے یہ حدیث کسی حدیث کی کتاب میں ہے ہی نہیں۔ صحیح مسلم وغیرہ میں حدیث تو ہے مگر الفاظ اس کے یہ نہیں اور اگر الفاظ سے قطع نظر کر لیا جائے تو بھی وا حکم کا لفظ یا اس کا ہم معنی اور مترادف لفظ کوئی بھی اس حدیث میں وارد نہیں۔ دراصل یہاں صاحب ہدایہ کو ذوق کام کرنے تھے ایک تو شافعی مذہب کی تردید کہ مسجد میں فیصلہ کے لئے قاضی کو بیٹھنا مکروہ ہے۔ دوسرے اپنے مذہب کا ثبوت کہ قاضی فیصلوں کے لئے مسجد میں ظاہر کھلم کھلا بیٹھے۔ علامہ موصوف نے ایک حدیث میں ایک لفظ ایسا بڑھا دیا کہ دونوں مطلب نکل آئے۔ شافعی مذہب اڑ گیا حنفی مذہب جم گیا۔ اور فتح مندی کا سر اس پر بندھ گیا۔ گو نبی صلی اللہ علیہ وسلم پر جھوٹ بولنا ہولناک جرم ہے لیکن مذہب کی پاسداری بھی عجیب چیز ہے جو انسان کے دل میں سوائے اس کی وقعت کے جس کا مذہب مانتا ہے کسی

اور کوبا وقعت رہنے ہی نہیں دیتی۔

مصنف ہدایہ کی تحقیق احادیث اس قدر کم ہے کہ وہ ہرگز اس میدان کے مرد کلمائے کا استحقاق نہیں رکھتے۔ وہ ایک ایک حدیث کے بیان کرنے میں نہ صرف یہی کہ غلطی سے نہ بچ سکتے ہوں بلکہ کئی زیادتی سے بھی محفوظ نہیں رہ سکتے بلکہ ایک ایک حدیث کے بیان کرنے میں وہ کئی کئی زیادتیاں کر دیتے ہیں۔ ملاحظہ ہو ہدایہ جلد ۲ کتاب الاکراہ مطبوعہ فاروقی ص ۲۲۲ میں لکھتے ہیں: سماہ رسول اللہ علیہ السلام سید الشهداء و قال فی مثلہ ہو رفیقی فی الجنة یعنی ”حضرت خیب رضی اللہ عنہ کا نام رسول اللہ علیہ السلام نے سید الشهداء رکھا اور فرمایا یہ میرا رفیق ہے جنت میں“ حیرت ہے کہ صاحب ہدایہ کیوں نڈر ہو کر احادیث میں زیادتی کر لیا کرتے ہیں۔ صحیح بخاری شریف وغیرہ میں حضرت خیب رضی اللہ تعالیٰ عنہ کی شہادت کا واقعہ صحیح سند کے ساتھ مختلف مقامات پر مذکور ہے۔ آپ کو بولجیان اسیر کرتے ہیں اور مکہ میں لے جا کر بولجیان کے ہاتھ پچ ڈالتے ہیں۔ وہ لوگ انہیں قید رکھتے ہیں اور سخت مصیبتیں ان پر توڑتے ہیں بلا آخر حرم سے باہر لے جا کر قتل کر ڈالتے ہیں۔ کسی روایت میں یہ نہیں کہ حضور ﷺ نے ان کا نام سید الشهداء رکھا، نہ کسی حدیث میں یہ ہے کہ آپ نے انہیں اپنا رفیق جنت بتلایا مگر صاحب ہدایہ نے نہایت بے باکی سے لکھ دیا کہ انہیں حضور ﷺ نے دونوں لقب عطا فرمائے بلکہ اس کے برخلاف یہ ثابت اور مشہور ہے کہ نبی صلی اللہ علیہ وسلم نے حضرت حمزہ رضی اللہ تعالیٰ عنہ کو سید الشهداء فرمایا ہے۔ غرض ایک حدیث بیان کرنے میں ایک نہیں بلکہ دو بلکہ تین زیادتیاں کیں، تیسری زیادتی وہ ہے جو محشی نے اسی صفحہ کے حاشیہ میں لکھی ہے کہ مصنف نے لکھا ہے حضرت خیب کو سولی دی گئی حالانکہ سولی نہیں دی گئی۔ پس بقول محشی یہ بھی زیادتی ہے۔ حنفی مذہب کا مسئلہ تو یہ ہے کہ مکہ شریف کے گھروں کو پھینچا جائز ہے اور امام ابو حنیفہ سے بھی یہ مروی ہے لیکن حنفیوں کی تقلید یہاں عجب روپ میں ہے کہ تینوں بزرگوں کا مذہب چھوڑ دیا گیا ہے۔ اب حنفی مذہب کو مدلل بنانے کے لئے علامہ مذکور نے اپنی معتبر تر تصنیف ہدایہ شریف کی جلد ۳ کتاب الاکراہ مطبوعہ فاروقی ص ۳۶۳ میں ایک حدیث وارد کی ہے۔ الا ان مکة حرام لا تباع رباعها ولا تورث یعنی مکہ حرم ہے نہ اس کے گھر بچے جائیں نہ ورثے میں دیئے جائیں ”اولاً

تو یہ خیال فرمائیے کہ یہ حدیث خفیوں کی موافقت کرتی ہے یا مخالفت؟ کیونکہ حدیث میں رباع کا لفظ ہے اور رباع کہتے ہیں گھر کونہ کہ زمین کو۔ ملاحظہ ہو قاموس وغیرہ لغت کی کتابیں تو حدیث میں گھر کو چھنا ممنوع ہے اور صاحب ہدایہ اسے غیر ممنوع فرما کر اس حدیث کو دلیل بناتے ہیں۔ جو یقیناً تعجب خیز امر ہے۔ دوسرے یہ حدیث جیسی کچھ سند کے اعتبار سے ہے وہ بھی ظاہر ہے، لیکن تاہم اس حدیث لا تورث کا لفظ مصنف صاحب کا خانہ ساز لفظ ہے۔ یہ لفظ حدیث میں نہیں۔ ایک ایک مقام پر اس قدر غفلت پر غفلت اور لالباہلی پر لالباہلی یقیناً ایسی چیز ہے کہ جس کا جس قدر ماتم کیا جائے کم ہے لیکن اللہ جانے وہ دل کیسے ہیں؟ جو اب تک ان کتابوں کی عظمت سے پر ہیں۔

مصنف مرحوم کی ایک اور ایجاب اور ایزاد ملاحظہ فرمائیے۔ حنفی مذہب کے اس مسئلہ کے ثبوت میں کہ مکہ کے گھر کرایہ پر دینے مکروہ ہیں، ایک حدیث لائے ہیں۔ اجرا ارض مکہ فکانما اکل الربوا یعنی ”جو شخص مکہ کی زمین کو کرایہ پر دے اس نے گویا سود کھایا۔“ مصنف صاحب نے یہ حدیث تو ساری کی ساری اپنے دل سے ہی جوڑ لی ہے یوں کہیے کہ اپنے قول کو قول پیغمبر کہا ہے۔ ان لفظوں میں تو اس حدیث کا کہیں اتنا پتا ہی نہیں، اب جو بعض روایتیں اس کے ہم معنی ہیں، ان میں بھی کسی میں فکانما اکل الربوا یعنی ”گویا اس نے سود کھایا“ نہیں یہ عبارت خاص جناب علامہ مصنف صاحب کی گھریلو عبارت ہے۔ فائدہ خیر حافظا۔

ہدایہ فاروقی جلد ۳ کتاب الرہن ص میں ہے۔ لقولہ علیہ السلام لا یغلق الرہن قالہا ثلثا۔ یعنی ”نبی علیہ السلام نے تین مرتبہ فرمایا“ کہ رہن کی چیز نہ روکی جائے۔ یہ تین مرتبہ فرمایا کسی حدیث میں نہیں مصنف نے صرف اپنا مذاق پورا کرنے کے لئے یہ عبارت بڑھادی ہے، یہاں تک کہ جن حضرات نے ہدایہ کی حدیثوں پر جھنڈے گاڑنے کا تہیہ کیا ہے، انہوں نے بھی اس حدیث پر کوئی جھنڈا نہیں گاڑ لبلبہ نصب الرایہ میں صاف لکھ دیا۔ لم اجده فی شی من طرق الحدیث یعنی اس زیادتی کو میں نے تو اس حدیث کے کسی طریق میں نے نہیں پایا۔

ہدایہ جلد ۳ کتاب الوصایا فاروقی ص ۷۵۲ میں لکھتے ہیں :

ان اللہ تعالیٰ تصدق علیکم بثلث اموالکم فی اخر اعمارکم زیادہ لکم فی اعمالکم تضعونہا حیث شئتم او قال حیث احببتم۔

اس حدیث میں بھی جناب مصنف نے حیث شئتم سے آخر تک کی زیادتی اپنی طرف سے کی ہے حدیث میں نہیں۔ ایک نہیں دو جملے اور وہ بھی لفظ او کی تردید کے ساتھ اس طرح بڑھائے ہیں کہ کسی کو ان کی قبولیت میں تامل تک نہ ہو۔ لیکن بھلا سونے میں لوہا مل سکتا ہے؟

۶۳۹ صفحہ پر ایک حدیث وارد کی ہے۔ العینف فی الوضیة من اکبر الکبائر۔ اس حدیث کی زیادتی من اکبر الکبائر بھی مصنف مرحوم کی خوش مذاقی اور وسعت علم اور وقعت حدیث کی اعلیٰ دلیل ہے جس پر ناز کرنا احتاف کو بالکل جا ہے، دراصل سوائے ہدایہ شریف کے کسی اور حدیث کی کتاب میں تو یہ الفاظ نہیں ہیں، ہاں اگر مصنف ہدایہ ہی کو نبی مان لیا جائے پھر تو سارا ہدایہ ہی حدیث ہے۔ وصیت میں ظلم کرنا تو اکبر الکبائر ہونا بھی آپ ثابت کر ہی رہے ہیں لیکن حدیث میں زیادتی کرنا تو ثابت شدہ اکبر الکبائر ہے۔ اللہم عفو!۔ ہدایہ تجتہائی جلد اول ص ۱۷۱ باب شروط الصلوٰۃ میں ہے وامتحنسنہ النبی علیہ السلام یعنی نبی علیہ السلام نے اسے اچھا جانا۔ یہ روایت بخاری مسلم وغیرہ میں موجود ہے کہ مسجد قبا والے شام کی طرف منہ کر کے نماز پڑھ رہے تھے جو پہلا قبلہ تھا کہ ایک آنے والے نے ان سے کہا کہ حضور ﷺ پر وحی نازل ہوئی اور قبلہ بدل دیا گیا، کعبہ قبلہ مقرر ہو اتو وہ لوگ نماز ہی میں گھوم گئے اور بقیہ نماز انہوں نے قبلہ کی طرف گزاری۔ لیکن کسی روایت میں یہ نہیں کہ نبی صلی اللہ علیہ وسلم نے اس کی تحسین کی، یہ بھی مصنف علامہ کا اپنا فقرہ ہے۔ ایک خاص مطلب کو ذہن میں رکھ کر علامہ ممدوح نے اسی کتاب کی اسی جلد کے اس صفحہ سے چار صفحہ اور آگے بڑھ کر ص ۷۵ میں ایک خوفناک جرات کی ہے یعنی امام ابو یوسف کے مذہب کو جو امام ابو حنیفہ کے شاگرد ہیں باطل کرنے کے لئے حدیث جملہ ولم یزد علی ہذا بڑھا لیا۔ امام ابو یوسف کا مذہب یہ ہے کہ نمازی تکبیر اولیٰ کے بعد سبحانک اللہم پڑھ کر انہی وجہت بھی پڑھ لے۔ مصنف کو چونکہ یہ مذہب پسند نہیں، اس لئے ایک حدیث بیان کی کہ آنحضرت صلی اللہ علیہ وسلم نماز میں تکبیر اولیٰ کے بعد سبحانک اللہم پڑھتے تھے اور اس پر کچھ زیادتی نہیں کرتے تھے۔ حالانکہ دراصل حدیث میں یہ جملہ ولم یزد علی ہذا یعنی اس

پر کچھ زیادتی نہیں کرتے تھے۔ نہیں ہے۔ یہ مصنف کی خود تصنیف ہے۔ ہدایہ مجتہائی جلد اول باب مایض الصلوٰۃ ص ۱۱۸ میں لکھتے ہیں :

لقوله عليه السلام اذا صلى احدكم في الصحراء فليجعل بين يديه سترة
عجب پر لطف لطیف ہے چونکہ مصنف صاحب کو اپنا یہ مذہب ثابت کرنا تھا کہ جب کوئی
فخص جنگل میں نماز پڑھے تو وہ اپنے سامنے سترہ کھڑا کر لے۔ اور حدیث میں جنگل میں نماز
پڑھنے کا ذکر تھا ہی نہیں تو اپنی طرف سے فی الصحراء کا لفظ بڑھا کر دلیل کو دعویٰ کے مطابق کر
لیا۔ یہ ہے جو انمردی اور یہ ہے زور علم۔ اسی صفحہ میں اور آگے چل کر حنفی مذہب کے اس
مسئلہ کی کہ ”امام کا سترہ مقتدیوں کو کافی ہے، مقتدیوں کے آگے سترہ نہ ہونا چاہیے۔“ دلیل
میں ایک حدیث وارد کی ہے جس میں ہے کہ نبی صلی اللہ علیہ وسلم نے بطحاء مکہ میں نماز پڑھی
اور آپ کے سامنے ایک برقعہ کا سترہ تھا۔ لیکن حدیث میں یہ مذکور نہیں کہ مقتدیوں کے
سامنے بھی سترہ تھا یا نہیں، قابل مصنف نے یہ جملہ اپنی طرف سے حدیث میں بڑھا دیا کہ ولم
یکن للقوم سترة یعنی مقتدیوں کے لئے کوئی سترہ نہیں تھا لا الہ الا اللہ۔

ہدایہ مجتہائی جلد اول باب مایض الصلوٰۃ ص ۱۱۸ میں اپنے مذہب کے اس مسئلہ کو کہ
نمازی گوشہ چشم سے اگر دائیں بائیں کی سیر کرتا جائے تو جائز ہے با دلیل کرنے کے لئے ایک
حدیث میں بموق عینہ کے الفاظ بڑھا دے فاللی اللہ المشتکی حدیث بیان کرنے میں یہ
بے احتیاطیاں اللہ جانے ان بزرگوں سے کیوں ہوتی ہیں ص ۱۲۵ میں شافعی مذہب پر ایک
نہایت ناکامیاب حملہ کیا ہے۔ ان کے مذہب میں ہے کہ صرف رمضان شریف کے نصف
آخر میں وتر نماز میں قنوت پڑھ سکتا ہے۔ حنفی مذہب میں ہے کہ رمضان غیر رمضان سب
میں پڑھ سکتا ہے تو ضرورت تھی کہ شافعی مذہب کی جزیں کھودی جائیں، اس لئے ایک
حدیث میں یہ جملہ بڑھا دیا کہ اجعل هذا فی وتروک یعنی حضرت حسن بن علی رضی اللہ تعالیٰ
عنه کو نبی علیہ السلام نے ایک دعا سکھائی اور فرمایا اسے وتر میں پڑھا کرو۔ چونکہ حضرت ﷺ
نے کوئی تفصیل رمضان غیر رمضان کی نہیں کی اس لئے یہ حکم عام رہے گا۔ حالانکہ کسی
حدیث میں یہ جملہ ہے ہی نہیں، عام خاص کی بحث تو بعد کی چیز ہے، وہاں تو حدیث میں یہ لفظ
ہی نہیں پائے جاتے۔ لیکن حنفی خوش ہیں کہ شافعی کی تردید ہو گئی اور مصنف خوش ہیں کہ

میں نے دلیل بیان کر دی حالانکہ نہ دلیل نہ تردید۔ سنن میں یہ حدیث موجود ہے لیکن یہ الفاظ اس میں نہیں۔

اسی طرح کا ایک سنسی خیز قول مصنف مرحوم کا ص ۳۴ باب قضاء الغوات جلد اول ہدایہ مختبائی میں ہے۔ وہاں نہایت جو انہر دی سے اپنے مذہب کے اس مسئلہ کو ثابت کیا ہے کہ اگر کسی شخص کو کئی ایک نمازیں قضا کرنی ہوں تو ترتیب ضروری ہے، اس لئے کہ نبی صلی اللہ علیہ وسلم نے جنگ خندق میں چار فوت شدہ نمازیں بالترتیب پڑھیں ثم قال صلوا کما رايتمونی اصلی پھر فرمایا تم بھی اسی طرح نماز پڑھو جیسے مجھے نماز پڑھتے ہوئے دیکھا ہے۔ جنفی بھائیو کیا کچھ جرأت تم بھی کر سکتے ہو دنیا کی کسی حدیث میں یہ جملہ اس واقعہ کے ساتھ دکھا سکتے ہو؟ کہ حضور ﷺ نے جنگ خندق کی فوت شدہ نمازوں کی قضا کا ذکر ہے، اس میں حضور ﷺ کا یہ فرمان کہیں نہیں۔

مصنف صاحب کی ایک اور کرامت سنئے، حنفی مذہب کا مسئلہ ہے کہ مسجد میں نماز جنازہ کی ممنوع ہے، اسے ثابت کرنے کے لئے رسول اللہ صلی اللہ علیہ وسلم پر بہتان باندھ دیا چنانچہ جلد اول فصل فی الصلوٰۃ علی المیت میں لکھتے ہیں من صلی علی جنازۃ فی المسجد فلا اجر لہ ملاحظہ ہو ہدایہ مختبائی جلد اول ص ۱۶۱ یعنی رسول اللہ ﷺ نے فرمایا جو ”مسجد میں جنازے کی نماز پڑھے اس کے لئے کوئی اجر نہیں۔“ ہدایہ والے نے مصنف کی اس غلط بیانی پر نوٹس لیا ہے، وہ لکھتے ہیں خطا فاحش مصنف نے یہاں قش خطا کی ہے مگر مصنف صاحب جانتے ہیں کہ میری یہ کتاب مقلد پڑھیں گے جنہیں قرآن و حدیث ٹولنا کہاں نصیب ہو گا جو ہم کہیں گے وہ پتھر کی لکیر ہوگی، بس اس ہمت پر جو چاہتے ہیں لکھ دیتے ہیں اور جس کا چاہتے ہیں نام لے دیتے ہیں۔

ان تمام باتوں سے بڑھ کر ایک اور بات ہے اور میں اسی پر اس باب کو ختم کرتا ہوں۔ یہاں تو مصنف نے وہ کمال کیا جس سے ایماندار کا کلیجہ چھلنی ہو جائے۔ حنفی مذہب میں ہے کہ جس عورت کو اس کا خاوند تین طلاقیں باندھے دے دے تو تیسری طلاق کے بعد بھی عدت تک اس کا نان نفقہ اور رہنے کا مکان خاوند کے ذمہ ہے۔ شافعیہ کا مذہب اس کے برخلاف ہے صاحب ہدایہ امام شافعی کی دلیل کو بیان کرتے ہیں کہ حضرت فاطمہ بنت قیس رضی اللہ عنہا کو

جب طلاق بائن دی تو رسول اللہ صلی اللہ علیہ وسلم نے نہ تو انہیں ہان نفقہ و لواہانہ مکان - پھر اس کا جواب دیتے ہوئے لکھتے ہیں کہ اسے حضرت عمر رضی اللہ تعالیٰ عنہ نے رد کر دیا ہے اور فرمایا ہے کہ ہم کتاب اللہ اور سنت رسول کو ایک عورت کے قول سے نہیں چھوڑ سکتے - نہیں معلوم وہ گئی ہے یا جھوٹی؟ اور اسے یاد بھی ہے یا بھول گئی؟

سمعت رسول اللہ علیہ السلام یقول للمطلقة الثلث النفقة والسكنی مادامت فی العدة

یعنی ”میں کیسے ہان لوں جبکہ میں نے حضور علیہ السلام سے سنا ہے کہ بائن طلاق والی کو بھی عدت کی مدت تک نفقہ اور سکنی ملے گا۔“ حالانکہ دراصل اس روایت میں یہ حدیث برے سے ہے ہی نہیں لیکن علامہ موصوف نے اپنا مذہب ثابت کرنے اور شافعی مذہب باطل کرنے کے لیے پوری لمبی حدیث کی حدیث گھڑی اور اگلے صحیح قصہ کے ساتھ اس اپنے ایجاد کئے ہوئےء جملہ کو اس طرح ربط دیا کہ اچھے بھلے تنقیدی نظر ڈالنے والے کی آنکھ میں بھی خاک پڑ جائے۔ اس خوبصورتی سے حضرت کے صحیح قول کے ساتھ ہماری لکھی ہوئی عبارت کا اضافہ کر دیا کہ نظر پھسل جائے اور ہرگز اس راز کو نہ پاسکے۔ دراصل یہ ایک کھلی غلط بیانی ہے جو حضرت عمر رضی اللہ تعالیٰ عنہ پر اولاً اور ثانیاً اس واسطے سے حضرت محمد مصطفیٰ صلی اللہ علیہ وسلم پر کی گئی ہے۔ سمعت سے لے کر آخر تک اس حدیث میں حدیث کی کسی کتاب میں مروی نہیں۔ اگلے جملے تو خیر مگر یہ تو صریح تہمت ہے، جناب فاروق رضی اللہ تعالیٰ عنہ نے اگر قیامت والے دن گریبان میں ہاتھ ڈالا تو اللہ جانے کیا حشر ہو؟ ہم تو دعا کرتے ہیں کہ اللہ تعالیٰ علامہ برہان الدین صاحب کے ان دلیرانہ حوصلوں کو معاف فرمادے لیکن اگر گرفت ہوئی تو سخت مشکل پڑے گی۔ سید المرسلین پر اس خوفناک پوشیدہ طور سے جھوٹ ہاندھ لینا کوئی ہلکا جرم نہیں۔ یعنی جیسے علامہ کو بھی جو حنفی مذہب کے بڑے حامی ہیں اور ہدایہ کے شارح ہیں، اس جگہ ہتھیار ڈال دینے پڑے ہیں اور صاف لکھ دیا ہے لیس فیہ نقل عمر رضی اللہ عنہ سمعت الخ یعنی اس روایت میں حضرت عمر رضی اللہ تعالیٰ عنہ کا قول کہ میں نے رسول اللہ سے یوں یوں سنا منقول نہیں ہے، یہ ہے نمونہ صاحب ہدایہ کی حدیث دانی حدیثوں میں زیادتی اور مذہب کی سچ کا ہے۔ خواہ کیسا ہی گناہ کرنا پڑے لیکن

حقیقت کی لاج رہ جائے۔ میں نے نہایت دیانتداری سے اللہ کے رسول پر سے یہ کذب اٹھایا ہے۔ میری تمنا ہے کہ اللہ مجھے اس میں اجر دے۔ میں نے اپنے دل کو غیر اللہ کے خوف اور ناحق کی حمایت سے خالی کر کے محض خوشنودی اللہ اور انتہاء مرضات اللہ کی خاطر اور اس لئے بھی کہ ہندوگان خدا حقیقت سے آگاہ ہو جائیں۔ ان تلخ حشوں کو اپنی اس کتاب میں جگہ دی ہے۔ ممکن ہے کہ سو میں ننانوے آدمی مجھے برا کہیں، گالیاں دیں لیکن یہ بھی ممکن ہے کہ سو میں ایک آدمی راہ راست پر آجائے اور اس دلدل سے نکل کر قرآن و حدیث کا سچا متبع بن جائے اور دین کے اصل سرچشمہ کو یعنی قرآن و حدیث کو پہچان لے اور ان فقہاء کے در کی در یوزہ گزی ہند کر کے حقیقت، شافعییت وغیرہ کی قیود سے آزاد ہو کر سچا محمدی اور پکا مسلم بن جائے۔

مصنف ہدایہ نے گو اور بھی بہت سے مقامات پر احادیث نبوی میں اسی طرح زیادتی کی ہے لیکن میں اس باب کو سردست نہیں تک ختم کرتا ہوں۔

مصنف ہدایہ کی احادیث میں کمی بلکہ بے خبری اور انکار

حنفی مذہب میں ہے کہ رات کے نوافل ایک سلام سے آٹھ رکعت تک پڑھ سکتا ہے اس سے زیادہ جائز نہیں۔ گو امام محمد اور ابو یوسف، امام صاحب کے اس مسئلہ کو بھی نہیں مانتے، وہ کہتے ہیں، رات کے وقت بھی دو سے زیادہ ایک سلام سے نہیں پڑھ سکتا۔ "مصنف ہدایہ جنہیں حنفی مذہب کے دلائل کا ٹھیکے دار کہنا کچھ بے جا نہ ہوگا، اس مسئلہ کے ثبوت میں اپنی معصوم اور مثل قرآن کتاب ہدایہ شریف کی جلد اول باب النوافل میں لکھتے ہیں و دلیل الکراہتہ انہ علیہ السلام لم یزد علی ذالک (ملاحظہ ہو ص ۱۶) تجتہائی۔ یعنی مکروہ ہونے کی دلیل یہ ہے کہ نبی صلی اللہ علیہ وسلم نے ایک سلام سے آٹھ رکعت سے زیادہ کبھی نہیں پڑھیں۔ اے حنفی مذہب کے وہ عالمو جو حدیثیں پڑھنے پڑھاتے ہو اگرچہ دورہ کے طور پر ہی سہی۔ کیا تم ہدایہ کے مصنف کے اس قول کی سچائی پیش کر سکتے ہو؟ میرا تو دعویٰ ہے کہ علامہ برہان الدین صاحب نے یہاں پر بڑی تنگ نظری سے کام لیا ہے اور اپنے مذہب کے اثبات کے لیے فرمان رسول کا اس عمدہ طور سے انکار کیا ہے کہ نہ تو ان پر کوئی حرف

آئے نہ انہیں کوئی بحث و مباحثہ کرنا پڑے بلکہ ان کا انکار ان کے مقلدین کے لیے بھی ثبوت بن جائے۔ اگر علامہ موصوف وسعت نظر سے کام لیتے تو ایسا غلط دعویٰ کبھی نہ کرتے۔ صحیح مسلم شریف جلد اول مطبوعہ مجتہبی ص ۱۲۵ میں حضرت عائشہ صدیقہ رضی اللہ تعالیٰ عنہا سے مروی ہے۔

یصلی تسع رکعات لا یجلس فیہا الا فی الثامنة فیذکر اللہ ویحمدہ ویدعوه ثم ینہض ولا یسلم ثم یقوم فیصلی التاسعة ثم یقعد فیذکر اللہ ویحمدہ ویدعوه ثم یسلم تسلیما یسمعنہا۔

یعنی رسول اللہ ﷺ نور کعتیں پڑھتے، آٹھ رکعت تک التحیات میں نہ بیٹھتے، آٹھویں میں صرف بیٹھتے اور ذکر اللہ حمد و دعا کر کے بغیر سلام پھیرے اٹھ کھڑے ہوتے اور نویں رکعت پوری کر کے پھر بیٹھتے اور ذکر اللہ حمد و دعا کر کے ایک سلام سے پڑھنا ثابت ہے مگر ہدایہ والے اپنا مذہب بنانے کے لیے نوکی آٹھ بنا کر حدیث میں کمی کرتے ہیں۔ یا اپنی بے خبری کا ثبوت پیش کرتے ہیں اور صناف طور پر حدیث کا انکار کرتے ہیں۔ صاحب نصر، الراہی نے بھی مصنف کی اس غفلت پر صاد کیا ہے اور لکھا ہے فی صحیح مسلم خلاصہ، یعنی صحیح مسلم شریف میں اس کا خلاف موجود ہے یعنی آٹھ رکعت سے زیادہ ایک سلام سے پڑھنا ثابت ہے۔ ص ۱۲۵) ہدایہ مجتہبی جلد اول باب صلوة الکسوف میں لکھتے ہیں:

ولیس فی الکسوف خطبة۔

یعنی سورج گمن چاند گمن کی نماز میں خطبہ نہ پڑھے۔ لانه لم یبقن اس لئے کہ آنحضرت سے منقول نہیں، یہاں بھی علامہ موصوف نے مغالطہ کھایا ہے، اپنے مذہب کو مزین اور مدلل کرنے کے لیے لکھ مارا کہ صلوة کسوف میں خطبہ پڑھنا مروی ہی نہیں حالانکہ حدیث کی قریب قریب سب کتابوں میں موجود ہے۔ صحیح بخاری صحیح مسلم میں حضرت اسماء رضی اللہ تعالیٰ عنہا سے مروی ہے:

فانصرف رسول اللہ صلی اللہ علیہ وسلم وقد تجلت الشمس فخطب رسول اللہ صلی اللہ علیہ وسلم الناس۔

یعنی رسول اللہ صلی اللہ علیہ وسلم نے صلوة کسوف سے فارغ ہو کر سورج کو کھل

جانے کے بعد کھڑے ہو کر خطبہ پڑھا۔ ملاحظہ صحیح مسلم شریف جلد اول مطبوعہ مجتہبائی ص ۱۱۸ اسی طرح متفق علیہ حدیث میں حضرت ابن عباس رضی اللہ عنہ سے اور حضرت عائشہ رضی اللہ عنہما سے اور صحیح مسلم میں حضرت جابر رضی اللہ تعالیٰ عنہ سے اور مسند احمد اور مستدرک حاکم میں سرور رضی اللہ تعالیٰ عنہ سے اور ابن حبان میں حضرت عمر بن عاص رضی اللہ عنہ سے بھی اس نماز میں آنحضرت صلی اللہ علیہ وسلم کا خطبہ پڑھنا مروی ہے۔ اور مسند سنن نسائی اور ابن حبان میں توبہ تصریح موجود ہے کہ صعد المنبر یعنی حضور نے منبر پر چڑھ کر خطبہ پڑھا۔ اس قدر مشہور معروف حدیث کا ثمان بلکہ انکار کرتے ہوئے بھی مصنف صاحب کو خیال نہ آیا اور ایسی مشہور حدیث کی کمی کرنے میں بھی انہیں کچھ تامل نہ ہوا۔ میرے خیال سے تو اس واقعہ نے مصنف کی احادیث سے بے خبری، کمی اور انکار پر مر لگا دی۔

اسی صفحہ میں باب الاستقاء میں لکھتے ہیں ولم تر وعنه الصلوة یعنی پانی مانگنے کے لیے نماز پڑھنا آنحضرت سے روایت نہیں کیا گیا۔ ہدایہ والے کی جرات کو دیکھ دیکھ کر ہمارا توراواں رواں کھڑا ہو جاتا ہے۔ خون لوہٹے لگتا ہے کہ خدا یا کیسے دلیر لوگ ہیں نہ تو فرمان پیغمبر میں اپنا قول ملا کر اپنا مسئلہ ثابت کرنے میں شرم، نہ فرمان رسول کا قطعی انکار اور نفی کر کے اپنا مذہب بنانے میں عار۔ حامل امام صاحب کا مذہب یہ ہے کہ استقاء کے لیے باجماعت نماز پڑھنا مسنون نہیں۔ ہدایہ والے نے بحث سے ایک دلیل پیش کر دی کہ ہاں حضور سچ ہے، جارا شاد ہوا، آنحضرت سے بھی استقاء میں نماز پڑھنی مروی نہیں، صرف دعا استغفار ہونا چاہیے۔ حالانکہ یہ حدیث بھی حدیث کی قریب چھوٹی بڑی تمام کتابوں میں بہ سند صحیح موجود ہے۔ صحیح مسلم شریف مجتہبائی جلد اول ص ۱۸۲ میں حضرت عبداللہ بن زید رضی اللہ تعالیٰ عنہ سے مروی ہے۔ -خرج النبی صلی اللہ علیہ وسلم الی المصلی فاستسقی واستقبل القبلة وقلب رواہ وصلی رکعتین۔ یعنی نبی صلی اللہ علیہ وسلم استقاء کے لیے عید گاہ کی طرف گئے۔ قبلہ کی طرف منہ کر کے چادر الٹی۔ دعائیں کہیں اور دو رکعت نماز ادا کی۔ صحیح بخاری شریف میں بھی یہ حدیث موجود ہے۔ عجب اندھیر ہے کہ حدیث میں جو نہ ہو اسے بڑھا دیا جائے جیسا کہ اس اگلے باب میں آپ پڑھ آئے ہیں اور جو حدیث میں ہو اور وہ بھی

بخاری مسلم وغیرہ کی مشہور حدیث میں، اسے گھٹا دیا جائے بلکہ انکار کر دیا جائے جیسا کہ اس باب میں آپ پڑھ رہے ہیں۔ یہاں ایک لطیفہ میں اور بھی ناظرین کے گوش گزار کروں یہ تو آپ نے دیکھ ہی لیا کہ علامہ برہان الدین صاحب نے بڑے شد واد کے ساتھ امام ابو حنیفہؒ کا مذہب ثابت کر جانے کے لیے صاف انکار کر دیا کہ کوئی حدیث صلوٰۃ استسقاء کے بارے میں مروی ہی نہیں لیکن پھر اسی صفحہ میں بلکہ اس سطر کے بعد ہی آپ نے صاحبین کا یعنی امام ابو یوسف اور امام محمد کا مذہب بیان کیا ہے کہ وہ امام صاحب کے اس مسئلہ کو نہیں مانتے وہ کہتے ہیں دور کعت استسقاء میں پڑھ لینی چاہئیں۔ صاحب ہدایہ ان کی بھی جانب داری کرتے ہیں اور فرماتے ہیں۔ صاحبین کا مذہب حدیث کے مطابق ہے۔ لکھتے ہیں: لما روی النبی صلی اللہ علیہ وسلم صلی فیہ رکعتیں کصلوۃ العید۔ یعنی آنحضرت صلی اللہ علیہ وسلم سے بھی مروی ہے کہ آپ نے دور کعتیں صلوٰۃ استسقاء کی پڑھیں جیسے نماز عید کی۔ اللہ اکبر پہلی سطر میں انکار دوسری میں اقرار۔ انکار کر کے امام ابو حنیفہؒ کے مذہب کا ثبوت۔ اقرار کر کے ان کے دو شاگردوں کے مذہب کا ثبوت۔ اب ہم اتنے بڑے علامہ کی شان میں کیا لب کشائی کریں۔ سوائے اس کے کہ اللہ تعالیٰ سے اپنے دین ایمان کی ثابت قدمی طلب کریں۔ ربنا لاترغ قلوبنا بعد اذھدیتنا۔

حقیقی مذہب میں ہے کہ جانور کے ذبح کے وقت بسم اللہ واللہ اکبر پورا پڑھنا شرط نہیں چونکہ تمام مسلمان اس کو پڑھا کرتے ہیں تو علامہ مصنف ہدایہؒ اس کی وقعت گھٹانے کے لیے لکھ دیا کہ وما تدا ولتہ الا لسن عند الذبح وهو قولہ بسم اللہ واللہ اکبر منقول عن ابن عباس رضی اللہ عنہما۔ ملاحظہ ہو ہدایہ جلد ۳ کتاب الذبائح مطبوعہ فاروقی ص ۲۲۱ یعنی یہ جو عوام الناس ذبح کے وقت بسم اللہ واللہ اکبر پڑھا کرتے ہیں یہ حضرت عبداللہ بن رضی اللہ عنہ سے مروی ہے۔ مطلب مصنف مرحوم کا یہ ہے اس کا پڑھنا ضروری نہیں، نہ آنحضرت صلی اللہ علیہ وسلم سے اس کا ثبوت ہے۔ علامہ مرحوم کی یہ جرات تو یقیناً حنیفوں کے نزدیک قابل داد ہے گو محمدیوں کے نزدیک یہ غفلت قابل نفرت ہو۔ میں یہاں پر اپنی طرف سے تو کچھ نہیں کہتا البتہ نصب الراية کی عبارت نقل کر دیتا ہوں۔ یہاں وہ بھی کوئی پردہ پوشی نہیں کر سکے صاف لکھتے ہیں۔

ولقد حجر المصنف على نفسه فقيه حديث مرفوع اخرجہ الائمة الستہ فی كتبہم فی الضحا یا عن قتادة عن انس ان النبی صلی اللہ علیہ وسلم - كان یضحی بکبشین املحین اقرنین یذبھما یدہ ویسمنی ویکبر ویضع رجلہ علی صفا ھما -

یعنی مصنف نے یہاں بڑے ظل اور تنگدلی سے کام لیا ہے۔ ان کلمات کا کہنا تو مرفوع حدیث سے غلط ہے۔ صحاح ستہ میں یہ مرفوع حدیث موجود ہے کہ نبی صلی اللہ علیہ وسلم نے دو بھیدے ذبح کر کے وقت اللہ کا نام بھی لیا اور تکبیر بھی پڑھی۔ تاثرین اس حدیث میں تو صرف اللہ کا نام لینا اور تکبیر پڑھنا مروی ہے لیکن صحیح مسلم شریف جلد ۱ ص ۲۵ (مجتبائی میں) تو یہ لفظ ہیں بقول بسم اللہ واللہ اکبر۔ یعنی نبی صلی اللہ علیہ وسلم ذبح کے وقت بقول بسم اللہ واللہ اکبر پڑھا کرتے۔ مصنف ہدایہ نے یہاں بھی حدیث میں خیانت کی بلکہ انکار کیا اور اپنی بے خبری کا کابل ٹوٹ دیا۔

اب آگے چلئے علامہ کی لور دیری اور جرات کا بے نظیر سین دیکھئے لیکن کلیجہ تھامنے ہوئے۔ ہدایہ فاروقی جلد ۳ ص ۲۶ کتاب الديات میں لکھتے ہیں۔

مارواه الشافعی لم يعرف رواية ولم يذكر فی کتب الحدیث

یعنی امام شافعی نے جو روایت لی ہے نہ تو اس کے راوی پہچانے جاتے ہیں اور نہ حدیث کی کتابوں میں وہ مذکور ہے یعنی روایت بھی لاپتہ اور رلوی بھی اس کے مجہول غیر معروف، العجب ثم العجب!! کیا حضرت سعید بن مسیبؓ تاہی نہیں پہچانے جاتے؟ کیا حضرت عمرو بن شعیب رضی اللہ تعالیٰ عنہ غیر معروف ہیں؟ کیا حضرت عمر فاروق رضی اللہ تعالیٰ عنہ نعوذ باللہ مجہول ہیں؟ کیا ذوالنورین حضرت عثمان رضی اللہ تعالیٰ عنہ کے نام سے مسلمان نا آشنا ہیں؟ یہ سب بزرگ اس حدیث کے راوی ہیں اور ان سب بزرگوں سے مختلف کتابوں میں مختلف الفاظ کے ساتھ یہ روایت مروی ہے۔ کیا مصنف عبدالرزاق حدیث کی کتاب نہیں؟ کیا مسند شافعی کو بھی حدیث کی کتاب نہیں مانتے؟ کیا آپ نے اہل شیبہ کو بھی حدیث کی کتابوں سے خارج کر دیا؟ یہ روایت ان سب کتابوں میں موجود ہے۔ پھر یہ تسامح کس قدر خوفناک ہے کہ ان جلیل القدر ہستیوں کو غیر معروف لکھ دیا۔ حدیث میں اپنی مہلت تامہ، وسعت

نظر اور تبحر علمی کا ثبوت یہ کہہ کر دیا کہ حدیث کی کتابوں میں یہ روایت ہی نہیں۔ ملاحظہ فرمائیے

روی لشافعی و عبدالرزاق من روایة سعید ابن المسیب عن عمر انه اقصی فی

اليهودی و النصرانی اربعة آلاف وفي المجوسی ثمانی مائة

یعنی شافعی اور عبدالرزاق روایت کرتے ہیں کہ حضرت عمر فاروق رضی اللہ تعالیٰ عنہ نے یہود اور نصرانی کی دیت چار ہزار مقرر کی ہے۔ اور مجوسی کی دیت آٹھ سو مقرر کی ہے۔ اس کے سعید بن مسیب ہیں۔ مصنف عبدالرزاق میں یہ روایت آنحضرت صلی اللہ علیہ وسلم کے فرمان سے بھی یعنی مرفوعاً بھی مروی ہے، اس میں مجوسی کا ذکر نہیں، اہل کتاب کا لفظ ہے۔ ناظرین آپ شاید اب تک اس خیال میں ہوں گے۔ کہ آخر مصنف صاحب نے اس خطرناک رویہ کو کیوں اختیار کیا؟ اور موجود کو معدوم اور معروف کو مجہول کیوں بنایا؟ سنئے جناب اس کی ٹھیکے داری کا فرض ہے۔ حنفی مذہب میں ہے کہ مسلمان اور ذمی کافر اگر خطا سے قتل کیا جائے تو دونوں کی دیت یعنی جرمانہ برابر ہے اور شافعی مذہب اس کے برخلاف ہے، اس میں ہے کہ مسلمان کی دیت بارہ ہزار درہم ہے۔ اور یہود و نصرانی کی چار ہزار درہم اور مجوسی کی آٹھ درہم۔ امام شافعیؒ کے قول پر یہ حدیث دلیل تھی، یہ صاحب ہدایہ نے وارد کی اور پھر رد کی اور فرمایا کہ نہ تو یہ کسی حدیث کی کتاب میں ہے نہ اس کا راوی معروف ہے۔ یہ دو باتیں کہہ کر اپنے مذہب کا بول بالا کیا اور شافعی مذہب کی تردید کی۔ اب دیکھیں کہ اس طرح کھلم کھلا حق کے واضح ہونے کے بعد موجودہ اور ان اختلاف کیا کرتے ہیں؟ آیا اس پر سچ کی کوئی قلعی پھیرتے ہیں۔ طبع سازی کرتے ہیں یا حق کی طرف دلری کر کے صاف کہہ دیتے ہیں کہ یہ واقعہ مصنف مذہب کی احادیث سے بے خبری احادیث میں کمی اور احادیث سے انکار کا ایک بین ثبوت ہے۔ گو ابھی اس قسم کے اور مقامات بھی ہدایہ شریف میں بھرت موجود ہیں۔ لیکن بردست ہم انہیں چھوڑتے ہیں اور ناظرین کو صاحب ہدایہ کے اور یادگار روزگار کارناموں کی طرف متوجہ کرتے ہیں۔

مصنف ہدایہ کی حدیث کی کتابوں سے بے خبری

ہدایہ تجتباکی جلد اول باب الماء ص ۱۸ میں لکھتے ہیں دما رواہ الشافعی ضعفہ ابو داؤد یعنی شافعی نے وقتین والی حدیث کی ہے اسے امام ابو داؤد نے ضعیف کہا ہے۔ مذہب کی پابندی اور صاحب مذہب کی محبت نے انہیں یہاں بھی امام شافعی کے مذہب کو باطل کرنے کے لیے باطل بات کہنے پر جری کر دیا۔ اس لیے کہ امام شافعی رحمۃ اللہ علیہ مذہب یہ ہے کہ پانی جب دو قلعے ہو تو نجاست کی وجہ سے (رنگ بوزہ نہ بدلنے تک) وہ ناپاک نہیں ہوتا اور اس کی یہ حدیث دلیل تھی، اس لیے صاحب ہدایہ پر ضروری تھا کہ اس حدیث کو رد کریں۔ انہوں نے نہایت جرات سے امام ابو داؤد کی طرف منسوب کر کے حدیث کو ضعیف بتلا دیا حالانکہ امام ابو داؤد نے اس حدیث کو اپنی سنن میں روایت کیا ہے اور ضعیف نہیں کہا اور کس طرح ضعیف کہتے، جتنے راوی اس حدیث کے ہیں، سب ثقہ ہیں۔ پھر امام صاحب اسے خواہ مخواہ ضعیف کیوں کہتے؟ اور ان کا تو چہرہ ہٹا یعنی کسی حدیث پر کام نہ کرنا بھی ان کے نزدیک اس حدیث کا صحیح ہونا ہے۔ اس حدیث کو کئی طریق سے ابو داؤد نے وارد کیا ہے اور کسی طریق کی بھی تضعیف نہیں کی لیکن مصنف ہدایہ نے نہ صرف یہی کہ اسے ضعیف کہا بلکہ امام ابو داؤد کا نام بھی لے دیا اور اس طرح دنیا کو یہ موقعہ دیا کہ وہ کہہ سکے کہ علامہ موصوف فی الحقیقت کتب حدیث سے بے خبر ہیں۔

مصنف ہدایہ کی حساب دانی

ہدایہ تجتباکی جلد اول ص ۱۴۶ کتاب الحج فصل فی الصید میں لکھتے ہیں :

واستثنی رسول اللہ صلی اللہ علیہ وسلم الخمس الفواسق وہی الکلب العقور
والذئب والحداد والغراب والحیة والعقرب.

یعنی نبی صلی اللہ علیہ وسلم نے پانچ جانوروں کا استثنیٰ فرمایا ہے کاٹ کھانے والا کتا۔ بھیریا۔ چیل۔ کوا۔ سانپ اور بھگو۔ مطلب یہ ہے کہ ان جانوروں کو احرام کی حالت میں محرم مار ڈال سکتا ہے، اس حساب فہمی کو ملاحظہ فرمائیے اور اس حساب دانی کی دل کھول کر داؤد دیجئے کہ پانچ کہتے ہیں اور چھ گناتے ہیں۔ کتا ایک بھیریا دو۔ چیل تین۔ کوا چار۔ سانپ پانچ اور بھگو چھ۔ اللہ جانے کس منطق سے چھ کے پانچ ہو گئے یا اللہ علم حساب کی کس مد سے پانچ کے چھ ہو گئے۔

مصنف صاحب کی پانچ چھ کی گنتی اور پانچ میں چھ کا ادغام اور چھ کا پانچ میں تداخل بھی ایک معرہ یا چیتان یا لطیفہ ہے ہم تو اسے نہیں سمجھ سکتے۔ ہماری سمجھ سے بالاتر مقام ہے، ہاں حنفیوں میں اگر کوئی مصنف صاحب جیسی حساب دانی اور علم و کمال کا مالک شخص ہو تو وہی اسے غلطی جان سکتا ہے۔

مصنف ہدایہ کی راویوں کے نام میں غلطی

ہدایہ مجتہبائی جلد اول ص ۹۰ باب صفۃ الصلوٰۃ میں لکھتے ہیں۔ لان وائل بن حجر وصف الخ یعنی حضرت وائل بن حجر رضی اللہ تعالیٰ عنہ نے آنحضرت صلی اللہ علیہ وسلم کے سجدے کی کیفیت بیان کی۔ مصنف سے یہاں بھی سہو ہو گیا ہے، یہ روایت دراصل حضرت برائن عازب رضی اللہ تعالیٰ عنہ سے منقول ہے نہ کہ حضرت وائل رضی اللہ تعالیٰ عنہ سے۔

ہدایہ مجتہبائی جلد اول باب الاحرام ص ۶۱۶ میں لکھتے ہیں لما روی جابر الخ یعنی حضرت جابر رضی اللہ تعالیٰ عنہ نے روایت کی ہے کہ آنحضرت صلی اللہ علیہ وسلم نے ذوالحلیفہ میں دو رکعت نماز ادا کی۔ یہ بھی صاحب ہدایہ کی غلطی ہے۔ خود حنفی مذہب کی کتاب ہدایہ میں ہے۔ نسبتہ الی جابر لم تصح یعنی اس کی نسبت حضرت جابر رضی اللہ تعالیٰ عنہ کی طرف صحیح نہیں۔ ہاں ابو داؤد میں ابن عباس رضی اللہ تعالیٰ عنہ سے مروی ہے۔

ہدایہ مجتہبائی جلد اول ص ۷۱ باب الاحرام وارکان میں لکھتے ہیں۔ حتی روی فی حدیث ابن عباس رضی اللہ تعالیٰ عنہ یعنی ابن عباس رضی اللہ تعالیٰ عنہ کی روایت میں یہاں تک مروی ہے کہ مشعر الحرام میں آپ کی دعا مقبول ہوئی۔ یہ بھی علامہ کا وہم ہے۔ حضرت عبداللہ بن عباس رضی اللہ عنہ سے یہ مروی نہیں۔ بلکہ اس کے راوی کثانہ بن عباس مرواں تابعی ہیں۔ کثانہ بن عباس تابعی ہیں اور حضرت عبداللہ بن عباس رضی اللہ تعالیٰ عنہ صحابی بلکہ رسول اللہ صلی اللہ علیہ وسلم کے چچا زاد بھائی ہیں۔ یہ نہ کہا جائے کہ ابن عباس سے مراد کثانہ بن عباس ہیں نہ کہ عبداللہ بن عباس، اس لیے کہ یہ ظاہرات ہے اور خود مصنف صاحب کا طرز اور ان کا تعامل بھی اس پر شاہد ہے کہ ابن عباس رضی اللہ تعالیٰ عنہ صرف کہا

جائے تو حضرت عبداللہ بن عباس رضی اللہ تعالیٰ عنہ صحابی چچازاد بھائی رسول اللہ صلی اللہ علیہ وسلم کے ہی مراد ہوتے ہیں۔ تو صاف کہنا پڑے گا کہ جناب مصنف کا وہم ہے۔ علامہ عینی نے بھی اس وہم کو محسوس کیا ہے اور کھلے لفظوں میں لکھا ہے: هذا وهم من المصنف۔ یعنی یہ مصنف کا وہم ہے فانہ لیس حدیث ابن عباس الذی ہو عبداللہ۔ یہ حدیث حضرت عبداللہ بن عباس رضی اللہ تعالیٰ عنہ سے مروی نہیں۔

ہدایہ مجتہبائی جلد اول باب الاحرام و ارکان الحج ص ۲۳۱ میں لکھتے ہیں ہکذا روی جابر النخ یعنی حضرت جابر کی مطول حدیث میں حضور کاتبوں، جبروں پر کنکریاں مارنا۔ دوپہر ٹھہرنا، تیسرے پر نہ ٹھہرنا وغیرہ مروی ہے حالانکہ حضرت جابر رضی اللہ تعالیٰ عنہ کی حدیث میں اس کا پتہ نشان نہیں۔ ہاں ابو داؤد وغیرہ میں حضرت عائشہ رضی اللہ تعالیٰ عنہا سے مروی ہے لیکن مصنف صاحب کی تحقیق کی کوئی مساعدت نہیں کر سکتا، یہاں تک کہ بنا یہ والے بھی لکھ گئے الذی نسبه الی جابر غریب یعنی حضرت جابر رضی اللہ تعالیٰ عنہ کی طرف اس روایت کی نسبت غریب ہے۔ مصنف صاحب کی اس غرمت کو اور حدیث کے راویوں کے ناموں کی اس غلطی بلکہ غلط مطاوع اور عدم احتیاط کو زیر نظر رکھ کر اور آگے ملاحظہ فرمائیے۔

ہدایہ مجتہبائی جلد اول فصل فی ما يتعلق بالطواف ص ۱۴۵ میں لکھتے ہیں۔ حدیث ابن مسعود ان یعنی حضرت عبداللہ بن مسعود رضی اللہ تعالیٰ عنہ سے مروی ہے کہ امور حج میں تقدیم تاخیر کرنے سے قربانی دینی پڑے گی۔ حالانکہ یہ روایت حضرت عبداللہ بن عباس رضی اللہ تعالیٰ عنہ سے مروی ہے نہ کہ حضرت عبداللہ بن مسعود رضی اللہ تعالیٰ عنہ سے۔ ملاحظہ ہو طحاوی اور مصنف ابن ابی شیبہ ہم تو مصنف صاحب کو داد دیتے ہیں کہ جو زبان پر چڑھ جاتا ہے بے تکلف لکھ ڈالتے ہیں۔ کیا علمی دنیا میں کوئی بھی جناب پر گرفت کر ہی نہیں سکتا۔

ہدایہ جلد ۳ کتاب الکرہیہ ص ۳۲۵ مطبوعہ فاروقی میں لکھتے ہیں واتی ابو ہریرہ ان یعنی حضرت ابو ہریرہ رضی اللہ تعالیٰ عنہ کو چاندی کے برتن میں پانی دیا گیا تو آپ نے پینے سے انکار کر دیا انہی نے بھی مصنف صاحب کی غلطی ہے۔ ایک کا واقعہ دوسرے کی طرف منسوب کر دیا ہے۔ کسی کتاب میں حضرت ابو ہریرہ سے یہ واقعہ مروی نہیں۔ البتہ صحاح ستہ میں یہ روایت عبدالرحمن بن ابی لیلیٰ حضرت حذیفہ رضی اللہ تعالیٰ عنہ سے مروی ہے کہ انہیں ایک

مجوسی نے چاندی کے برتن میں پانی دیا تو (انہوں نے نہ پیا) اور فرمایا میں نے رسول اللہ صلی سے سنا ہے فرماتے تھے۔ ”ریشم نہ پنا اور چاندی۔ سونے کے برتن میں نہ کھاؤ پیو۔ یہ کافروں کے لیے دنیا میں ہیں اور ہمارے لیے آخرت میں“ غرض حضرت حذیفہ رضی اللہ تعالیٰ عنہ کا واقعہ حضرت ابو ہریرہ رضی اللہ تعالیٰ عنہ کی طرف نسبت کرنا یہ صریح غلطی نہیں تو اور کیا ہے؟ اور ساتھ ہی یہ بھی واضح رہے جو الفاظ مصنف مرحوم نے نقل کیے ہیں وہ حضرت حذیفہ رضی اللہ تعالیٰ عنہ والی روایت میں بھی مروی نہیں ہیں۔ وہ تو خاص مصنف صاحب کے گھریلو اور من گھڑت الفاظ ہیں۔ مولانا عبدالحی نکھنوی حنفی بھی اس غلطی پر ریمڈاک کرتے ہیں اور حاشیہ میں لکھتے ہیں۔ قلت غریب عن ابی ہریرہ۔ یعنی ابو ہریرہ رضی اللہ تعالیٰ عنہ سے یہ روایت کرنا غریب اور انجام ہے۔

ہدایہ مجتہائی جلد اول باب ما یضد الصلوٰۃ فصل ص ۱۲۰ میں لکھتے ہیں۔ لقول ابی ذر یعنی بہ سبب حضرت ابو ذر رضی اللہ تعالیٰ عنہ کے قول کے کہ انہوں نے ایک مرفوع حدیث بیان کی ہے جس میں مرغ کی طرح ٹھونگیں یعنی جلدی جلدی سجدے کرنے وغیرہ امور سے نمابعت آئی ہے۔ یہ حدیث دراصل حضرت ابو ہریرہ رضی اللہ تعالیٰ عنہ سے مروی ہے۔ خدا جانے کس بات نے مصنف مرحوم کو اس جرأت پر آمادہ کیا کہ انہوں نے حضرت ابو ہریرہ رضی اللہ تعالیٰ عنہ کا نام چھوڑ دیا۔ اور حضرت ابو ذر رضی اللہ تعالیٰ عنہ کا نام لے دیا۔ اللہ رحم کرے۔ ناظرین کیا آپ کو یہ گھناؤنی غلطیاں کچھ اچھی معلوم ہوتی ہیں؟ کیا باوجود علم کے ایسا کرنا یہ کبیرہ گناہ نہیں؟ نہ معلوم ہونے پر ایسا کرنا کیا امتحان علمی میں ناکامیاب ہونا نہیں؟ عموماً یہ سلوک کیا بادی کا طریق نہیں؟ بلا قصد یہ کارروائی مجرمانہ غفلت نہیں؟ پھر باوجود ان سب شقوں کے خطرناک ہونے کے اب بھی ہم ہدایہ سے ایسے مرحوم ہوں جیسے ایک چیز یا شکرے سے؟ اب بھی ہم صاحب ہدایہ کے خلاف زبان ہلانا ایسا جانیں جیسے کسی نبی کے خلاف؟ تو کیا میں نہ کہہ دوں کہ ہم اپنے ضمیر کا گلا گھونٹتے ہیں، اپنی تحقیق کا خون کرتے ہیں، اپنی خدا قابلیت کا نوحہ کرتے ہیں، اللہ کی نعمت کا کفران کرتے ہیں۔ دین حق کی بے قدری کرتے ہیں۔

ہدایہ مجتہائی ص ۱۵۵ جلد اول باب صلوٰۃ الحسوف میں لکھتے ہیں ولنا روايتہ ابن عمر یعنی نماز

مصنف ہدایہ کا مقتدر خلفا اور معزز صحابہ پر شر مناک بہتان

ہدایہ جلد ۳ فاروقی ص ۴۴۳ فصل فی الوطیٰ میں اپنے مذہب کا یہ مسئلہ ثابت کرنے کے لئے لکھتے ہیں کہ پرانی عورتوں سے جو بڑھیا ہوں، مصافحہ کرنے میں کوئی حرج نہیں، نہ ان کے ہاتھ کو مس کرنے میں کوئی حرج ہے۔ حضرت ابو بکر صدیق خلیفہ اول رضی اللہ عنہ پر ایک شر مناک بہتان باندھا ہے۔ لکھتے ہیں:

و قد روی ان ابابکر رضی اللہ عنہ کان یصافح العجائز.

یعنی حضرت ابو بکر صدیق رضی اللہ عنہ بڑھیا عورتوں سے مصافحہ کیا کرتے تھے۔ اللہ بھلا کرے مصنف صاحب کا۔ گو یہ روایت کسی کتاب میں بھی صحیح نہیں ہوئی لیکن علامہ موصوف نے تو صدیق اکبر رضی اللہ تعالیٰ کو بھی اس الزام میں پھانس ہی لیا۔ آہ مذہب حنفیہ کی کس قدر وقعت مصنف مرحوم کے دل میں ہے کہ صدیق اکبر رضی اللہ تعالیٰ عنہ جیسی کوہ وقار ہستی پر بھی بہتان باندھ کر اپنا مذہب بنانے سے نہ چو کے۔ حالانکہ کسی صحیح روایت میں الفضل الامۃ ثانی الثینین۔ یازغار حضرت ابو بکر صدیق رضی اللہ تعالیٰ عنہ وارضاه سے یہ مروی نہیں۔

حنفی مذہب کا مسئلہ ہے کہ مرد اپنی عورت کی شرمگاہ کو دیکھ سکتا ہے۔ اس مسئلہ کے کسوف کی ہر رکعت میں ایک رکوع کرنا جو ہمارا مذہب ہے اس کی دلیل حضرت ابن عمر کی روایت ہے۔ حنفی بھائیو جاؤ تو ذرا کتب حدیث کی سیر کرو۔ دیکھو تو کہیں بھی حضرت عبداللہ بن عمر رضی اللہ تعالیٰ عنہ سے یہ روایت پاتے ہو؟ یہ بھی مصنف ہدایہ کی غلطی ہے۔ دراصل یہ روایت ابو داؤد میں حضرت عمرو بن عاص رضی اللہ تعالیٰ عنہ کے صاحبزادے حضرت عبداللہ سے مروی ہے نہ کہ حضرت عمر رضی اللہ تعالیٰ عنہ کے صاحبزادے حضرت عبداللہ رضی اللہ تعالیٰ عنہ سے۔ حضرت عبداللہ بن عمرو بن عاص رضی اللہ تعالیٰ عنہ اور ہیں اور حضرت عبداللہ بن عمر رضی اللہ تعالیٰ عنہ اور ہیں۔ گو ہدایہ میں ایسے شریف مقامات اور مصنف صاحب کی ایسی بلند پردازیاں اور بھی ہیں لیکن میں سردست ان سے قطع نظر کر کے اب ایک اور طرف کی سیر آپ کو کراتا ہوں۔ جو اس سے بھی زیادہ دلچسپ ہوگی۔

ثبوت میں حضرت خلیفہ ثانی ملہم صادق فاروق اعظم عمر بن خطاب رضی اللہ تعالیٰ عنہ کے لڑکے حضرت عبداللہ رضی اللہ تعالیٰ عنہ کے ذمہ ایک شرمناک بہتان تراشا۔ ہدایہ فاروقی جلد ۳ ص ۳۳۲ فصل فی الوطی میں لکھتے ہیں :

وکان ابن عمر رضی اللہ عنہما یقول الاولی ان ینظر لیکون ابلغ فی تحصیل معنی اللذۃ.

یعنی حضرت ابن عمر رضی اللہ تعالیٰ عنہ فرماتے تھے کہ بہتر یہ ہے کہ مرد اپنی بیوی کی شرم گاہ کو دیکھتا ہے تاکہ مجامعت میں خوب اچھی طرح لذت اور مزہ حاصل ہو۔ اے خفی بھائیو! تمہیں قسم ہے اللہ وحدہ لا شریک لہ کی خوب تحقیق کرو، آیا حضرت عبداللہ رضی اللہ تعالیٰ عنہ سے یہ روایت صحت کو پہنچتی ہے؟ اگر تمہیں معلوم ہو جائے کہ فی الواقع یہ ثابت ہے تو جو جرمانہ میرا کرو وہ مجھے منظور ہے ورنہ ان کتابوں کو چھوڑو، قرآن و حدیث کو مضبوطی کے ساتھ تمام لو جو یقیناً اللہ سے ملنے کا واحد ذریعہ ہے۔ بھائیو مجھے تو اللہ العظیم سخت افسوس اور رنج ہوتا ہے کہ ایسے اکابر امت کے ذمہ ایسے شرمناک بہتان باندھنے سے بھی جو کتاب اور جو مصنف نہ چو کے، اس کتاب کو اسلامی احکام کی بہترین کتاب اور اس مصنف کو اسلامی خدمات کا بہترین خادم ماننا آپ کا دل کیسے قبول کر لیتا ہے؟ میں آپ کو مکرر یقین دلاتا ہوں کہ حضرت عبداللہ رضی اللہ تعالیٰ عنہ کی ذات اس گندے الزام سے بری اور بالکل بری ہے، ہاں خفی مذہب کی کتاب عنایہ میں البتہ حضرت امام ابو حنیفہؒ سے ایک روایت یوں مروی ہے :

روی عن ابی یوسف قال سالت ابا حنیفۃ عن الرجل یمس فرج امراته و تمس ہی فرجہ یستحکک علیہا هل تری بذالک باسا قال لا وار جوان بعظم الاجر۔ ترجمہ : امام یوسف نے امام ابو حنیفہ سے پوچھا کہ اگر کوئی شخص اپنی بیوی کی شرم گاہ کو اور بیوی اپنے میاں کی شرم گاہ کو مس کرے تاکہ آمادگی ہو۔ کیا اس میں کوئی حرج ہے؟ امام ابو حنیفہ نے جواب دیا۔ کوئی حرج نہیں۔ بلکہ مجھے امید ہے کہ ثواب اور اجر اور زیادہ ہو۔ یعنی اس فصل سے دونوں کو اجر عظیم ملے گا۔

خلیفہ ثانی حضرت عمر فاروق رضی اللہ تعالیٰ عنہ کے ذمہ اپنے مذہب کا یہ مسئلہ ثابت

کرنے کے لئے کہ لوٹڈی اپنا سر نہ چھپائے ایک حیا سوز بہتان باندھا ہے۔ ہدایہ مجتہدائی جلد اول ص ۶۷ باب شروط الصلوٰۃ میں لکھتے ہیں۔ لقول عمر الق عنك الخمار يادفار۔ یعنی اے لوٹڈی اپنے سر سے دوپٹہ اتار ڈال۔ حالانکہ ان لفظوں سے حضرت عمر رضی اللہ تعالیٰ عنہ سے یہ روایت ثابت ہی، نہیں دل ہل جاتا ہے کہ الہی کس طرح تیرے دین میں بے باکی برتی جاتی ہے؟

ہدایہ مجتہدائی جلد اول ص ۱۲۸ فصل فی القرا میں لکھتے ہیں وهو الما ثور عن عائشة یعنی حنفی مذہب کا یہ مسئلہ کہ چار رکعت والی نماز کی دو پچھلی رکعتوں میں نمازی کو اختیار ہے اگر چاہے کچھ نہ پڑھے اگر چاہے پڑھ لے۔ اگر چاہے صرف سبحان اللہ کہ لے۔ حضرت عائشہ رضی اللہ تعالیٰ عنہ سے یہی مروی ہے۔ یہ بھی حضرت صدیقہ رضی اللہ تعالیٰ عنہ کے ذمہ بہتان ہے ہرگز آپ سے یہ مروی نہیں لیکن مصنف صاحب نے اپنے مذہب کی پختگی کے لئے ایک معزز نام لے دیا اور نمازیوں کے ساتھ خاصی رعایت کر دی کہ وہ صرف سبحان اللہ کہہ کر رکوع میں چلے جائیں اور اگر جی نہ چاہے تو اسے بھی نہ کہیں۔

ہدایہ جلد اول مجتہدائی ص ۹۳ کتاب الصوم میں حنفی مذہب کا یہ مسئلہ ثابت کرنے کو کہ جس دن رمضان کا چاند ہونے نہ ہونے میں شک ہو اس دن بھی روزہ رکھنا تطوع کے طور پر جائز ہے، ایک بہتان تو اللہ کے رسول پر باندھا ص ۱۹۳ پر ایک حدیث بیان کی جو دراصل حدیث کی کسی کتاب میں نہیں، پھر ص ۱۹۴ میں خلیفۃ الرسول شیر خدا حضرت علی رضی اللہ تعالیٰ عنہ کے ذمہ ایک بہتان باندھا اور ساتھ ہی ساتھ زوجہ رسول ﷺ صدیقہ کبریٰ حضرت عائشہ رضی اللہ تعالیٰ عنہا کو بھی شامل کر لیا۔ لکھتے ہیں فانہما کانا بصوما نہ۔ یعنی یہ دونوں شک والے دن روزہ رکھا کرتے تھے۔ حالانکہ امام ابن جوزی نے ان دونوں بزرگوں سے اس کا خلاف نقل کیا ہے یعنی یہ دونوں اس دن کاروزہ ناجائز جانتے تھے اور کسی صحیح طریق سے ان دونوں حضرات سے اس دن کاروزہ رکھنا ثابت نہیں، یہاں تک کہ اسی کتاب کی شرح فتح القدیر میں لکھا ہے۔ ان مذہب علی خلاف ذالک۔ یعنی حضرت علی رضی اللہ تعالیٰ عنہ کا مذہب اس کے خلاف ہے۔ وہ شک والے دن روزہ نہ رکھتے تھے کیونکہ اس دن روزہ رکھنا حدیث میں ممنوع ہے۔

ناظرین! گو آپ نے صاحب ہدایہ کے بڑے بڑے کمالات سن لئے لیکن میں کہتا ہوں کہ ابھی بہت سے کمالات مصنف صاحب کے آپ سے پوشیدہ ہیں گذشتہ کمالات سے بہت بڑھ چڑھ کر ایک اور کمال سنئے، یہاں ایک ہی جگہ علامہ موصوف نے اپنے مذہب کا چاؤ اور بناؤ نہایت خوبصورتی سے خلیفہ لول و ثانی صدیق و فاروق رضی اللہ عنہما پر ایک فقرہ کہہ کر کر لیا ہے۔ بات یہ ہے کہ حنفی مذہب میں فقرہ عید کی قربانی واجب ہے۔ لیکن مسافر پر واجب نہیں اب مسافر پر واجب نہیں اس کا ثبوت بیان کرنے کے لئے اس روایت کو نقل کیا جس میں ہے کہ حضرت ابو بکر صدیق رضی اللہ عنہ اور حضرت عمر فاروق رضی اللہ عنہ قربانی نہیں کرتے تھے۔ لیکن چونکہ یہ روایت مطلق ہے تو قربانی کا وجوب تو ثبوتاً تھا اور اگر بیان نہ کی جاوے تو مسافر پر واجب نہیں یہ ثابت نہ ہو سکتا تھا تو مصنف مرحوم نے اس روایت میں لفظ ”اذا كانا مسافرین“ بڑھا دیا یعنی جب سفر میں ہوتے تو قربانی نہ کرتے۔ ملاحظہ ہو ہدایہ فاروقی جلد ۳ کتاب الاضحیہ ص ۳۱۸ یہاں ان دونوں بزرگوں پر ایک شرمناک بہتان باندھ کر اس ادنیٰ سے ایک کرشمہ سے دو کار برآمد کر لئے۔ قربانی کا وجوب بھی باقی رہا اور اصل مذہب کا چاؤ ہو گیا۔ مسافر کا قربانی نہ کرنا بھی ثابت ہو گیا اور اپنے مذہب کا بناؤ کن گیا۔ حالانکہ کسی کتاب میں کسی صحیح روایت میں اس حدیث میں یہ الفاظ نہیں کہ ”جب وہ دونوں مسافر ہوتے“ مصنف ممدوح نے یہ حاشیہ چڑھا کر اپنے متن کو درست کر لیا۔ اسے کہتے ہیں ہمت! اور دلیری!! اور جرأت!!! اعاذنا اللہ۔

ہدایہ جلد اول تجبائی فصل فی نواقض الوضوء ۱۰ میں لکھتے ہیں۔ قول علی حین عدا الاحداث جملة او وسعة تملالضم۔ یعنی حضرت علی رضی اللہ تعالیٰ عنہ فرماتے ہیں منہ بھر کرتے ہونے سے وضو ٹوٹ جاتا ہے۔ حضرت علی رضی اللہ تعالیٰ عنہ پر یہ بھی بہتان ہے اور اس سے بھی مقصد صرف اپنے مذہب کے اس مسئلہ کا اثبات ہے۔ کسی حدیث کی کتاب میں صحت کے ساتھ حضرت شیر خدا علی مرتضیٰ رضی اللہ تعالیٰ عنہ سے یہ جملہ ثابت نہیں بلکہ مولانا عبدالحی لکھنوی حنفی بھی حاشیہ ہدایہ پر لکھتے ہیں و قول علی هذا لم يعرف۔ یعنی حضرت علی رضی اللہ تعالیٰ عنہ کا یہ قول معروف نہیں۔

ہدایہ تجبائی جلد اول ص ۸۷ باب صفة الصلوة میں حضرت عبد اللہ بن مسعود رضی اللہ

تعالیٰ عنہ کے ذمہ ایک قول باندھ کر اپنے مذہب کا ایک مسئلہ ثابت کرنا چاہا ہے لکھتے ہیں۔
 لقول ابن مسعود یعنی اعوذ وغیرہ کو امام کا آہستہ پڑھنا حضرت ابن مسعود رضی اللہ تعالیٰ عنہ
 فرماتے ہیں حالانکہ کسی صحیح روایت میں مصنف کے نقل کردہ الفاظ مجھے ہی نہیں بلکہ کسی کو
 آج تک نہیں ملے، مولانا عبدالحی حنفی لکھنوی بھی حاشیہ میں لکھتے ہیں قلت غریب یعنی میں
 لکھتا ہوں کہ یہ روایت نامعروف ہے۔

ہدایہ تجتہائی جلد اول باب صفة الصلوة ص ۹۳ میں لکھتے ہیں:

كلما نقل عن ابن الزبير رضی اللہ تعالیٰ عنہ۔

یعنی ابن زبیر رضی اللہ تعالیٰ عنہ سے مروی ہے کہ رفع الیدین ابتدائاً اسلام میں تھا۔ یہ
 بھی رفع الیدین کی دشمنی میں حنفی مذہب کو ثابت کرنے کے لئے صحابی رسول ﷺ پر
 گھڑنت ہے کسی صحیح طریقہ سے یہ الفاظ منقول نہیں۔

ہدایہ تجتہائی جلد اول باب سجدة التلاوت ص ۱۲۵ میں لکھتے ہیں۔ هو المروى عن ابن
 مسعود حضرت ابن مسعود رضی اللہ تعالیٰ عنہ سے سجدہ تلاوت اسی طرح مروی ہے۔ اللہ
 جانے حضرت مصنف کو یہ روایت کہاں سے مل گئی حالانکہ یہ روایت ہے ہی نہیں، بنا یہ
 والے کو بھی نہیں ملی۔ ہدایہ تجتہائی جلد اول فصل فی التحلیل ص ۱۷۱ میں لکھتے ہیں۔

والتخيير بين الدينار والتقويم ماثور عن عمر

یعنی فی گھوڑا ایک دینار زکوٰۃ دینا اور گھوڑوں کی قیمت لگا کر اس پر زکوٰۃ دینا اختیار کی بات
 ہے۔ حضرت عمر رضی اللہ تعالیٰ عنہ سے یہی روایت ہے۔ یہ بھی صرف مذہبی مسئلہ کو مضبوط
 بنانا ہے وگرنہ حضرت عمر رضی اللہ تعالیٰ عنہ سے ان الفاظ کا ماثور ہونا ثابت نہیں۔ حنفی
 مذہب کی کتاب بنا یہ ملاحظہ ہو۔

ہدایہ تجتہائی جلد اول باب فی من یرالخ ص ۱۷۱ میں لکھتے ہیں: لقول عمر یعنی
 حضرت عمر رضی اللہ تعالیٰ عنہ فرماتے ہیں اگر حرنی کا تجارت کے لئے آئے اور یہ نہ معلوم
 ہو کہ وہ ہم سے کیا محصول لیتے ہیں تو ان سے دسواں حصہ لینا چاہیے۔ حنفی مذہب کا تو یہ مسئلہ
 بے شک ہے لیکن فاروقی فیصلہ یہ نہیں۔ یعنی کو بھی یہی کہتے ہیں پڑی کہ غریب لم بدرك۔ یہ
 روایت نہیں پائی جاتی۔

ہدایہ مجتہائی جلد اول کتاب الحج ص ۲۱۲ میں لکھتے ہیں کذا قالہ ابن مسعود یعنی میقات سے پہلے احرام باندھنا حج کو پورا کرنے میں داخل ہے، ابن مسعود رضی اللہ تعالیٰ عنہ فرماتے ہیں حالانکہ یہ ہدایہ والوں کا فرمان ہے لیکن مسعود رضی اللہ تعالیٰ عنہ اس سے بری ہیں۔

ہدایہ مجتہائی جلد اول باب الاحرام ص ۲۳۳ میں لکھتے ہیں وعمر کان یوذب یعنی منیٰ میں رات نہ گزارنے والوں کو حضرت عمر رضی اللہ تعالیٰ عنہ مبرا کرتے تھے حالانکہ حضرت عمر رضی اللہ تعالیٰ عنہ سے مروی نہیں، ہدایہ والے بھی مروی نہ ہونے کے قائل ہیں۔

ہدایہ مجتہائی جلد اول ص ۳۹ باب صلوٰۃ الجمعہ میں لکھتے ہیں :

عن عثمان اذ قال الحمد لله فارجع عليه فنزل وصلى۔

یعنی حضرت عثمان رضی اللہ تعالیٰ عنہ جمعہ کے خطبہ کے لئے منبر پر چڑھے اور صرف الحمد للہ ہی کہا تھا کہ اختلاط ہو گیا، آگے چھ بول ہی نہ سکے تو منبر پر سے اتر آئے اور نماز پڑھ لی۔ یہاں پر مصنف نے ایک نہیں کئی ایک غلطیوں کا ارتکاب کیا اولاً تو یہ واقعہ کسی حدیث کی معتبر کتاب میں ہے ہی نہیں اور اسے خلیفہ ثالث حضرت عثمان ذوالنورین رضی اللہ عنہ کے سر تھوپا۔ دوسرے یہ خیال کس قدر طفلانہ خیال ہے کہ حضرت عثمان رضی اللہ تعالیٰ عنہ خطبہ ہی نہ پڑھ سکے۔ یعنی عربی میں کلام کرنے پر آپ قادر ہی نہ تھے۔ پھر اس کے آخر میں حاشیہ پر لکھا ہے کہ حضرت عثمان رضی اللہ تعالیٰ عنہ نے فرمایا کہ ابو بکر رضی اللہ تعالیٰ عنہ اور عمر رضی اللہ تعالیٰ عنہ تو پہلے مسودہ گانٹھ لیا کرتے تھے، تمہیں کہہ سنانے والے اماموں سے زیادہ حاجت کر دکھانے والے اماموں کی ہے۔ شیخین رضی اللہ تعالیٰ عنہ کی نسبت ایسے ذلیل خیالات کو حضرت عثمان رضی اللہ تعالیٰ عنہ کی طرف منسوب کرنا کیا کسی اہل سنت کا کام ہے؟ پھر ان سب سے بڑھ کر غضب دیکھئے کہ حضرت صدیق رضی اللہ تعالیٰ عنہ اور حضرت فاروق رضی اللہ تعالیٰ عنہ کو تو قوال یعنی صرف زبانی باتیں بنانے والے یعنی کر کے نہ دکھانے والے کہا جاتا ہے۔ سنیو شرم شرم شرم! خلفاء رسول ﷺ افضل ترین امت کے ذمہ ایسی گندی باتوں کو نسبت کرنے سے بچو اور نسبت کرنے والوں سے بھی بچو۔ دراصل اتنا سارا اتنا بانا بنانے کی مصنف کو ضرورت یوں پڑی کہ حنفی مذہب کا مسئلہ ہے کہ اگر صرف اللہ کا ذکر ہی جمعہ کے خطبہ میں کرنے کو بھی کافی ہے۔ اس کی یہ دلیل بیان کر دی کہ حضرت عثمان رضی

اللہ تعالیٰ عنہ نے صرف الحمد للہ کہہ کر خطبہ ختم کر دیا۔ حالانکہ یہ سراسر بہتان ہے۔ لیکن فاضل مصنف نے حنفی مذہب کے ڈوٹے بیڑے کو سہارا لگا ہی دیا۔ اب کوئی ہے کہ مصنف کی علمی عزت کو سہارا لگائے؟

مصنف ہدایہ کا موقوف روایتوں کو مرفوع حدیثیں کہنا

یہ ظاہر ہے کہ کسی کے بیڑے کو دوسرے کا بیٹا کہنا بڑا پاپ ہے، اسی طرح ایک کی بات کو دوسرے کی طرف منسوب کرنا بھی ایک شر مناک علمی غلطی ہے۔ پھر غیر نبی کی باتوں کو نبی کی باتیں کہنا صریح ستم ظریفی نہیں تو اور کیا ہے؟ ہم دیکھتے ہیں کہ کتاب ہدایہ اس غلطی سے بھی محفوظ نہیں۔

چنانچہ ہدایہ تجتائی جلد اول ص ۱۲ باب الامامہ میں ہے

لقوله عليه السلام الجماعة من سنن الهدية

کیا کوئی حنفی عالم ایسا ہے کہ اس حدیث کو ان الفاظ میں آنحضرت صلی اللہ علیہ وسلم سے ثابت کر دے کہ حضور ﷺ فرماتے ہوں جماعت ہدایت کے طریقوں میں سے ہے۔ حقیقت میں یہ حضرت عبداللہ بن مسعود رضی اللہ تعالیٰ عنہ کا قول ہے اور وہ بھی دیگر الفاظ میں ہے لیکن علامہ مصنف نے بے کھٹکے موقوف روایت کو مرفوع حدیث کہہ دیا۔ ہدایہ کے کسی بڑے سے بڑے حامی کو بھی یہ حدیث ہاتھ نہیں لگی۔ نصب الرایہ میں ہے غریب بھذا للفظ یعنی ان لفظوں سے یہ حدیث معلوم نہیں۔

اسی باب میں ص ۱۰۳ میں اخروہن الخ کی حضرت ابن مسعود رضی اللہ تعالیٰ عنہ کی موقوف روایت کو مرفوع کہہ دیا ہے۔ کوئی ہے جو ان الفاظ کو رسول اللہ صلی اللہ علیہ وسلم سے ثابت کر کے مصنف ہدایہ کی سچائی پر مہر لگا سکے؟

اسی باب میں ص ۱۰۷ پر من ام قوما کی حضرت علی رضی اللہ تعالیٰ عنہ کی موقوف روایت کو مرفوع حدیث کہہ کر اپنی علیت کی اعلیٰ ڈگری پیش کی ہے اور اس کی وجہ یہ ہے کہ حنفی مذہب کا مسئلہ ہے کہ اگر امام نے نماز پڑھائی اور فارغ ہونے کے بعد اسے یاد آیا کہ وہ بے وضو تھا تو امام کو اور مقتدیوں کو نماز دوہرائی پڑے گی اور شافعی مذہب کا اس مسئلہ میں خلاف

ہے۔ تو شافعی مذہب کی تردید اور اپنے مذہب کی تائید کے لئے لکھ دیا کہ حضور ﷺ نے فرمایا ہے من ام یعنی جو شخص لوگوں کی امامت کرے پھر معلوم ہو کہ وہ بے وضو تھا یا جنبی تھا تو وہ بھی نماز کا اعادہ کرے اور مقتدی بھی۔ حالانکہ دنیا کی کسی حدیث کی کتاب میں آنحضرت ﷺ سے یہ فرمان منقول نہیں۔

ایک اور مسئلہ میں مالکی مذہب کو باطل کرنے اور حنفی مذہب کو ثابت کرنے کے لئے ایسی ہی جسارت اور بھی کی ہے۔ ہدایہ فاروقی جلد ۲ ص ۵۶ کتاب الہبہ میں لکھتے ہیں ولنا قولہ علیہ السلام لا یجوز الہبہ الا مقبوضۃ یعنی ہماری دلیل رسول اللہ صلی اللہ علیہ وسلم کا یہ فرمان ہے کہ یہ بجز قبضہ کے جائز نہیں۔ ہدایہ والے تو دنیا سے چل بسے لیکن ان کی اس تصنیف کو کلیجے سے لگانے اور آنکھوں پر ٹھانے اور مدار اسلام سمجھنے والی علییت کی دعویدار جماعت اب بھی موجود ہے، جن کا ایک مرکز دیوبند ہے اور دوسری منڈی بریلی ہے۔ کیا ان میں کوئی ہے جو مصنف ہدایہ کی عزت رکھی لی اور اس حدیث کو آنحضرت ﷺ کے الفاظ سے ثابت کر دے۔ بر اور ان آخر یہ کیا اندھیرا ہے؟ کہ امتیوں کے اقوال کو نبی کی حدیث کہہ کر اپنے مذہب کا ثبوت دینا۔ دراصل یہ لہر اہیم قحقی کا قول ہے جو صحابی بھی نہیں، ان کے قول کو رسول اللہ ﷺ کا قول کہنا تو یہ معنی رکھتا ہے کہ لہر اہیم قحقی بھی رسول اللہ تھے یا یہ کہ امام ابو حنیفہ کی رائے کے ثبوت کے لئے یہ جائز ہے کہ رسول اللہ کی نہ کہی ہوں نہ ہم رسول ﷺ کی حدیث میں فرق اور تمیز کر سکیں یا یہ کہ طبیعت میں اتنی لالہالی اور بے پرواہی آگئی ہے کہ جو قلم چل پڑا وہی صحیح ہے یا یہ کہ یوں سمجھ لیا ہے کہ ہمدے مریدوں کے دلوں میں ہماری عظمت اتنی ہے کہ اگر ہم زمین کو آسمان اور آسمان کو زمین کہہ دیں جب بھی وہ ہاں حضور جی جناب کے سوا کچھ نہیں کہیں گے، اس لئے جو چاہو لکھ دو کون تحقیق کرتا ہے؟ یا یہ کہ سچ سچ یہ حضرات علم حدیث میں یتیم ہیں۔ انہیں حدیث میں نہ عزالت ہے نہ مجاورت، نہ غور و خوض نہ تعمق۔

ہدایہ فاروقی جلد ۲ باب الاجاد القاسدہ میں ماراہ المسلمون حسنا کو مرفوع حدیث یعنی قول پیغمبر ﷺ کہتے ہیں حالانکہ وہ قول عبد اللہ بن مسعود ہے رضی اللہ تعالیٰ عنہ لیکن مصنف کی اس ترقی پر ان کے عقیدت مند ناز کر رہے ہیں۔

ایک اور واقعہ سنئے جس میں مصنف صاحب نے اپنی تاریخی ناواقفیت کا ثبوت اور حدیث سے ناواقفیت کی برہان پیش کی ہے۔ ہدایہ جلد اجنبائی باب المواعظ ص ۴۳۲ میں لکھتے ہیں۔

وقد قال عليه السلام في اليهود وفاء لا غدر

یعنی آنحضرت صلی اللہ علیہ وسلم نے عہد و میثاق کے بدلے میں فرمایا ہے۔ ”اے پورا کرو لو رب عہدی اور بے وفائی نہ کرو۔“ یہاں بھی مصنف صاحب نے اللہ ان پر رحم کرے بڑی ہی بے پرواہی سے کام لیا ہے۔ واقعہ یہ ہے کہ رومیوں میں اور حضرت معاویہ رضی اللہ تعالیٰ عنہ میں صلح تھی۔ مدت صلح ختم ہونے کے قریب حضرت امیر معاویہ رضی اللہ تعالیٰ عنہ اپنا لشکر لے کر رومیوں کی بے خبری میں ان کی سرحد کی طرف بڑھے ارادہ تھا کہ مدت صلح ختم ہوتے ہی حملہ کر دیا جائے گا۔ ناگہاں ایک شخص گھوڑے پر سوار دوڑتا ہوا آیا اور پکار پکار کر کہہ رہا تھا اللہ اکبر اللہ اکبر و فاء لا غدر سب کی نظریں ان کی طرف اٹھ گئیں دیکھا تو وہ حضرت عمرو بن عبیدہ رضی اللہ تعالیٰ عنہ صحابی رسول اللہ ﷺ تھے۔ حضرت معاویہ رضی اللہ تعالیٰ عنہ نے پوچھا کیا بات ہے؟ فرمایا میں نے رسول اللہ صلی اللہ علیہ وسلم سے سنا ہے حضور ﷺ فرمایا کرتے تھے۔ ”مدت عہد کے درمیان کوئی ہمت و کشادہ جواز نہیں یہاں تک کہ یا تو مدت گزر جائے یا بربری کے ساتھ انہیں اطلاع پہنچ جائے۔“ مطلب یہ تھا کہ بلا خبر عہد کے ہوتے ہوئے مدت عہد کے درمیان لشکر لونا لاتے ہیں۔ غرض یہ قول حضرت عمرو بن عبیدہ رضی اللہ تعالیٰ عنہ کا ہے۔ رسول اللہ صلی اللہ علیہ وسلم کا فرمان نہیں لیکن ہدایہ والے جو عام نگاہوں میں بڑے علامہ مشہور ہیں وہ اسے جناب پیغمبر ﷺ کا فرمان بتاتے ہیں۔

فالعجب كل العجب۔

حنفی مذہب کا مسئلہ ہے کہ اگر چور کسی کاڑنے والا جانور چرائے جائے تو اس پر چوری کی حد نہیں۔ اس مسئلہ کو ثابت کرنے کے لئے صاحب ہدایہ نے رسول اللہ ﷺ کا نام لے کر ہدایہ مجتبائی جلد کتاب السرقہ ص ۵۱۹ میں ایک حدیث نقل کی ہے کہ لا قطع فی الطیر۔ یعنی پرندوں کے چرانے میں ہاتھ نہیں کٹتا۔ اے حنفی عالمو کیا آپ میں سے کوئی ہے؟ جو اس حدیث کو پیش کر سکے کہ کس کتاب میں ہے؟ دراصل یہاں بھی ایک موقوف روایت کو مرفوع حدیث کہہ کر اپنے مذہب کو پختہ ہونا ظاہر کر کے علامہ ممدوح مستحق ثناء

جسٹیل بنا چاہتے ہیں۔

ایک اور لطیف سین دیکھئے، حنفی شافعی کا جھگڑا ہے شافعی تو کہتے ہیں کہ کفن چور کے ہاتھ کاٹے جائیں گے لیکن حنفی کفن چور کے ہاتھ کاٹنے کے قائل نہیں، انہیں اس کے ساتھ کمال ہمدردی ہے۔ تو شافعیوں کے دلائل کا بھر کس نکالنے، حنفیوں کے دلائل کو چرخ ہفتم پر پہنچانے اور کفن چور کو چھانے اور اس کی وکالت کرنے کے لئے صاحب ہدایہ اپنی اس کتاب کی جلد اول کے ص ۴۱۶ کتاب السرقہ مطبوعہ مجتہبائی میں کسی کا قول آنحضرت ﷺ کے ذمہ تھوپتے ہیں کہ حضور ﷺ نے فرمایا قطع علی المخفی یعنی کفن چور پر ہاتھ کاٹنے کی حد نہیں۔ کمال کر دکھایا۔ ہمیں تو یہ الفاظ موقوف روایت میں بھی ملتے لیکن مصنف صاحب نے حضرت ﷺ کا نام لے ہی دیا جو ہو سو ہو۔

ہدایہ مجتہبائی جلد اول ص ۵۴ باب الغنائم میں لکھتے ہیں لانه عليه السلام نهى حالانکہ اس کا بھی مرفوع حدیث ہونا ثابت نہیں لیکن ہمارے علامہ جو حافظہ میں آجائے بے تکلف لکھ دیتے ہیں۔

اپنے مذہب کا ایک مسئلہ ثابت کرنے کے لئے ہدایہ جلد اول باب فی سجدة التلاوة ص ۱۴۳ مطبوعہ مجتہبائی میں لکھتے ہیں کہ آنحضرت صلی اللہ علیہ وسلم نے فرمایا السجدة علی من سمعها و علی من تلاها۔ یعنی قرآن کے پڑھنے اور سننے والے پر (سجده کی آیت پر) سجده ہے، اس سے آپ سجده تلاوت کا وجود ثابت کرتے ہیں حالانکہ یہ حدیث ہے ہی نہیں، جب پایہ ہی نہیں تو دیواریں کیسے اٹھیں گی؟

مصنف ہدایہ کی ایک سنسنی خیز غفلت اور دل ہلا دینے والی جسارت ملاحظہ ہو۔ حنفی مذہب کے اس مسئلہ کو گاؤں میں جوح درست نہیں، ثابت کرنے کے لئے ایک وہ قول جو امتی سے بھی صحت سے ثابت نہیں، اسے فرمان رسول ﷺ کہہ کر اللہ کے ہزاروں بندوں کو اللہ کی اس زبردست نعمت سے محروم رکھنا چاہا جو نعمت رسول اللہ صلی اللہ علیہ وسلم کے خصائص میں سے ہے یعنی جوح صرف آپ ہی کو دیا گیا کسی اگلے نبی کو بھی یہ نعمت عظمیٰ عطا نہیں ہوئی لیکن نہایت بے قدری سے اسے ٹھکرانے اور لاکھوں بندگان اللہ کو اس خداوندی نعمت سے دور کرنے کی زبوں تر کوشش کرتے ہوئے مصنف صاحب ہدایہ جلد اول باب صلوة

الجمعة ص ۱۲۸ مطبوعہ مجتہبائی میں لکھتے ہیں:

لقوله عليه السلام لا جمعة الا في مصر جامع.

یعنی ”جمعہ کی نماز سوائے بڑے شہر کی ہوتی ہی نہیں“ اے دستار فضیلت سر پر باندھ کر بیٹھنے والو! اے صاحب ہدایہ کا نام فخر کے ساتھ جوم جھوم کر لینے والو! اے حنفی مذہب کو اسلام کا اور قرآن حدیث کا عطر کہنے والو! اے لوگوں کو حدیث و قرآن سے ہٹا کر فقہ کی ان کتابوں کی طرف جھکانے والو! اے اپنی لاکھوں کی گنتی پر ناز کرنے والو! اور اپنی علییت کا گھمنڈ رکھنے والو! سچ بتاؤ کیا تم سب مل کر بھی ان الفاظ کو نبی صلی اللہ علیہ وسلم سے ثابت کر سکتے ہو؟ اور اگر نہیں اور قطعاً نہیں تو آؤ اس جھیلے میں سے نکلو اور قرآن و حدیث کے سنہرے احکام پر عمل کر کے اللہ اور رسول ﷺ کی ماتحتی کر کے جنت کے وارث بن جاؤ ہر گز ہر گز یہ حدیث اللہ کے رسول ﷺ کی نہیں، بلکہ امام شیعہ فرماتے ہیں اس بارے میں حضور ﷺ سے کوئی روایت ثابت نہیں۔

اہل حدیث و اکیچہ تمام لو! اے حدیث پر مر مٹنے والو! اپنا دل پڑ لو دیکھو صاحب ہدایہ ایک اور کمال کرتے ہیں۔ ہدایہ جلد اول ص ۱۵۱ باب صلوة الجمعة مطبوعہ مجتہبائی میں حنفی مذہب کے اس مسئلہ کو ثابت کرنے کے لیے کہ جب امام جمعہ والے دن آجائے پھر نماز پڑھنا جائز نہیں۔ رسول معصوم کے ذمہ ایک بہتان باندھتے ہیں کہ حضور ﷺ نے فرمایا! اذا خرج الامام فلا صلوة ولا كلام یعنی جب امام آگیا پھر نہ نماز ہے نہ کلام۔ آہ! مصنف مرحوم! آپ سے تو کیا کہیں تلك امة قد خلت لیکن کہنا تو ان سے ہے جو اب زندہ ہیں اور آپ کی اس کتاب کو جو دراصل انسانی کمزوری کا نمونہ ہے مثل قرآن مانتے ہیں کہ آخر آپ نے اس میں کونسا وصف دیکھا ہم تو دیکھتے ہیں کہ فاش غلطیاں اور شرمناک افترا پر دازیاں اور بے اصل فن ترائیاں اور بے جوڑ باتیں اس میں یکسر بھری پڑی ہیں۔ غضب اللہ کا رسول اللہ ﷺ کی قوی اور تقریری صحیح حدیث جس میں حکم ہے کہ جو شخص جمعہ والے دن خطبہ کی حالت میں آئے وہ بھی بغیر دور کھت پڑھے نہ بیٹھے اس کو تو بیٹھ پیچھے ڈال دیا اور محض حنفی مذہب کی خاطر رسول اللہ ﷺ کے ذمہ ایک بہتان باندھ کر لوگوں کو حضور ﷺ کے صحیح فرمان پر عمل کرنے سے روک دیا اور انہیں مغالطہ دے کر امام ابو حنیفہ کی چوکھٹ پر اونڈھا ڈال دیا۔ فالعیاض

العیاذ۔ ہرگز ہرگز یہ حدیث رسول اللہ ﷺ نہیں۔

اسی جلد کے ص ۲۳۶ فصل فی ما یحل الخ میں بھی من قلد بذنہ الخ کو قول رسول کہہ کر دربار رسالت کا سچے تعین لازم کر لیا ہے۔

اسی جلد کے صفحہ ۳۳۹ باب طلاق اللہ میں بھی الطلاق بالرجال کو قول رسول کہہ کر دیانت داری کا اعلیٰ نمونہ پیش کیا۔

اسی طرح کے اور بیسیوں مقامات ہدایہ شریف میں اور بھی ہیں لیکن ہم سر دست اس بحث کو یہیں تک فہم کرتے ہیں۔

مصنف ہدایہ کی حضرت ابراہیم خلیل اللہ کی شان میں گستاخی

علامہ برہان الدین صاحب مصنف ہدایہ نے جہاں صحابہ رضی اللہ عنہم کے نام لے کر ان کی نہ کئی ہوئی باتیں ان کی طرف سے سنائیں۔ جہاں صحابہ رضی اللہ تعالیٰ عنہم اور تابعین کے اقوال کو اور وہ بھی گو در حقیقت ان کے بھی نہ ہوں رسول اللہ ﷺ کے ذمہ لگا کر اپنے مذہب کو مضبوط کیا وہاں ایک جلیل القادین بزرگ خلیل اللہ حضرت ابراہیم علیہ السلام جو انبیاء کے والد ماجد ہیں اور اول الموحدین ہیں، ان کا نام لے کر بھی اپنے مذہب کا کامل چلانا چاہا۔ چنانچہ حنفی مذہب کے اس مسئلہ کو ”عبید میں تکبیر اس طرح پڑھے“ ثابت کرتے ہوئے لکھتے ہیں۔

هو الصائور عن الخلیل صلوات اللہ علیہ۔

یعنی خلیل صلوات اللہ علیہ سے یہی تکبیر منقول ہے۔ ملاحظہ ہو جلد اول ص ۵۵ باب العیدین مطبوعہ مجتہائی۔ دراصل حضرت ابراہیم علیہ السلام سے یہ ثابت نہیں یہاں تک کہ زبیلی کو بھی کہنا پڑا الم اجد مائوراً عن الخلیل یعنی میں نے حضرت خلیل اللہ سے اس کا منقول ہونا نہیں پایا۔

اے حنفی بھائیو! کیا اس سے بڑھ کر بھی کوئی گستاخی خلیل اللہ کی جناب میں ہو سکتی تھی؟ کہ ان کے ذمہ کوئی وہ کہے جو ان کا کہا ہوا نہ ہو۔

مصنف ہدایہ کا لاپتہ حدیثوں کا وارڈ کرنا

مصنف ہدایہ نے جہاں اور علمی کمالات اور معجزات اجتہاد اور کرامات تقلید بہت کچھ بتائی ہیں وہاں آپ اس امر سے بھی نہیں چو کہ اللہ کے رسول ﷺ کے ذمہ وہ باتیں کہیں جو آپ نے نہیں کہیں۔ ہدایہ میں بلا مبالغہ سینکڑوں ایسی حدیثیں ہیں جو دراصل حدیث کی کسی کتاب میں نہیں۔ کہیں الفاظ حدیث بڑھا کر اپنا مطلب نکالا ہے، کہیں گھٹا کر اپنی بات بنائی ہے، کہیں الٹ پلٹ کر کے اپنا مقصد ثابت کیا ہے۔ غرض حدیث کے وارڈ کرنے میں بہت بڑی بے احتیاطی اور بے پرواہی سے کام لیا ہے۔ یہ حث بہت بڑی ہے اگر وہ تمام حدیثیں نقل کی جائیں جو صاحب ہدایہ نے ہدایہ میں وارڈ کی ہیں اور وہ سب لاپتہ بے نشان ہیں دراصل وہ حدیثیں ہیں ہی نہیں تو ایک ضخیم دفتر تیار ہو جائے اور پڑھنے والا بھی زچ ہو جائے۔ دنیا جانتی ہے کہ کسی کے ذمہ اس کی نہ کسی ہو کی بات کا چسپاں کرنا کس قدر برا ہے، پھر دنیا کے سب سے اعلیٰ فرد تمام انسانوں سے بہتر انسان بلکہ تمام دنیا کے سردار حضرت رسول اللہ صلی اللہ علیہ وسلم پر جھوٹ بات باندھ لینا کس قدر پرلے درجہ کا پاپ ہوگا؟ اور وہ بھی ایک دو نہیں بلکہ سینکڑوں بس آنکھیں بند کر کے لکھ رہے ہیں اور حضور ﷺ کا نام لے دیتے ہیں۔ میں بطور نمونہ کے صرف نصف اول ہدایہ کی بعض ایسی لاپتہ حدیثیں جن کے الفاظ رسول اللہ صلی اللہ علیہ وسلم کے نہیں بلکہ مصنف صاحب کے ہیں یہاں وارڈ کرتا ہوں۔ خیال سے سنئے اور پھر انصاف کیجئے کہ جن بزرگوں نے اللہ کے رسول ﷺ کے ذمہ گھڑنت گھڑ لینے سے احتراز نہیں کیا وہ اماموں کے ذمہ اور دیگر بزرگان دین کے ذمہ کہاں تک احتیاط کریں گے؟ جسے رسول اللہ ﷺ کی حدیث بیان کرنے میں آپ کے الفاظ پیش کرنے میں بھی احتیاط نہ ہو وہ کہاں تک اس قابل ہو سکتا ہے کہ اور لوگوں کی باتیں جو ہمیں وہ پہنچائے ہم اسے سچی جانیں؟ جو ائمہ کا مذہب وہ بیان کرے ہم اس پر اطمینان نہ کر لیں؟ اب میں ہدایہ کے نصف اول کی بقید صفحہ وہ بعض حدیثیں آپ کو دکھاتا ہوں جو مصنف کے نقل کو وہ الفاظ میں حدیث کی کسی کتاب میں نہیں منتیں۔ اس حث میں سب صفحے مطبوعہ حجتبائی کے ہیں۔ میں صفحہ اور حدیث کا سزا نقل کر دیتا ہوں۔

- ۶ ص لانه عليه السلام فعل كذالك - یعنی جب حضور ﷺ مسواک نہ پاتے تو انگلی دانتوں پر پھیرتے۔ کسی حدیث کی کسی کتاب میں نہیں۔
- ۸ ص ان الله تعالى يحب التيامن - یعنی داہنے ہاتھ کا شروع اللہ کو پسند ہے۔ یہ حدیث بھی ان الفاظ میں حدیث کی کسی کتاب میں نہیں۔
- ۸ ص وقيل لورسول الله یعنی سوال کے جواب میں حضور ﷺ نے فرمایا خانہ پیشاب کے راستہ سے کچھ نکلنا وضو کو توڑتا ہے۔ یہ حدیث بھی مصنف کی وضع کردہ ہے۔
- ۸ ص قاء فلم يتوضا - آپ نے قے کی اور وضو نہیں کیا اس حدیث کا کوئی نشان بھی حدیث کی کسی کتاب میں نہیں۔
- ۵۶ ص لقوله عليه السلام لعائشة رضی اللہ تعالیٰ عنہا یعنی حضرت عائشہ نے حضرت عائشہ رضی اللہ تعالیٰ عنہا کو مٹی کے بارے میں تر ہو تو دھونے اور خشک ہو تو کھرچنے کو فرمایا۔ ان لفظوں میں یہ حدیث بھی نہیں۔
- ۶۶ ص لا يزال امتی مغرب کی جلدی اور عشاء کی تاخیر میں امت کی بھلائی ہے۔ یہ حدیث بھی ان لفظوں میں کوئی حنفی دنیا کی کسی حدیث کی کتاب میں نہیں بتا سکتا۔
- ۷۶ ص ویروی مادون یعنی ناف کے نیچے سے گھٹنے کے نیچے تک ستر پوشی کرنی چاہیے۔ یہ بھی مصنف صاحب کے خانہ ساز الفاظ ہیں نہ کہ رسول اللہ ﷺ کے۔
- ۹۲ ص اذا سجد المؤمن مومن کے سجدے کے وقت اس کے تمام اعضاء سجدہ کرتے ہیں۔ کوئی ایسا لیر ہے؟ کہ ان الفاظ کو رسول اللہ کے الفاظ ثابت کر سکے؟
- ۹۲ ص كان ينحتم بالوتر - رکوع سجدے کی تسبیحیں آپ طاق پڑھا کرتے تھے۔ یہ بھی مصنف صاحب کی گھریلو روایت ہے۔ کسی حدیث میں یہ نہیں۔
- ص ۸۱ لا ترفع الايدي رفع اليدين صرف ان سات جگہوں میں کیا جائے۔ رفع اليدين کی روشنی میں یہ حدیث گھڑلی ہے کسی حدیث کی کتاب میں حضور ﷺ کے یہ الفاظ نہیں۔
- ۹۶ ص صلوا النهار عجماء - دن کی نمازیں گوگی ہیں۔ یہ روایت بھی مصنف صاحب کی ایجاد ہے۔ حدیث کی کتابوں میں یہ لفظ حضور ﷺ کے نہیں ملے۔

ص ۱۰۱ من صل الخ پر ہیزگار عالم کے پیچھے نماز نبی کے پیچھے پڑھنے کے برابہ ہے۔ یہ حدیث بھی بے نشان ہے۔ حدیث کی کسی کتاب میں یہ الفاظ نہیں۔

ص ۱۲۰ مرة یا ابا ذر الخ اے ابو ذر ایک مرتبہ کنکریوں کو ٹھیک کر لو یا نہ کرو۔ اللہ جانے مصنف اسے کہاں سے نقل کرتے ہیں؟

ص ۱۲۰ اذا شك یعنی شک والا مجھے سرے سے نماز دوہرائے، یہ الفاظ بھی مصنف کے گھڑے ہوئے ہیں رسول اللہ ﷺ کے نہیں۔

ص ۱۲۱ یصلی المریض یعنی بیمار اس طرح نماز پڑھے۔ اللہ کے رسول ﷺ کی زبان ان الفاظ سے معصوم ہے۔ گو مصنف زبردستی انہیں حضور ﷺ کے الفاظ کہیں۔

ص ۱۲۷ لانه الخ یعنی حضور ﷺ اور آپ کے اصحاب رضی اللہ تعالیٰ عنہ سفر کرتے تھے اور وطن کی طرف لوٹتے تھے۔ مقیم ہو کر بغیر نئی نیت کے۔ آم! مصنف صاحب

اللہ جانے اتنے دلیر کیوں ہو گئے ہیں، حدیث کی کتابوں میں تو اس کا نام و نشان تک نہیں۔ عقل سلیم بھی اس روایت کے گھڑنت ہونے کا یقین کرتی ہے کیونکہ

لکھتے ہیں ان کی نیت اقامت کی نہیں ہوتی تھی۔ نیت اور عزم کا تعلق دل سے ہے اور دل کا حال سوائے علیم بذات الصدور کے اور کسی کو معلوم ہو نہیں سکتا۔ یہاں

صرف فاضل مصنف کی غرض اس روایت کو گھڑ لینے سے اپنے مذہب کا ثبوت ہے اللہ رحم کرے۔ ہمایہ والے جو اس کتاب کے شارح ہیں وہ بھی یہاں آکر

حیرت میں پڑ گئے ہیں اور لکھتے ہیں لا ندری من این اخذہ المصنف ہم نہیں جان سکتے کہ مصنف اسے کہاں سے گھسیٹ لائے؟

ص ۱۵۳ کان له جبۃ حضور ﷺ کا ایک جبہ صوف کا یا پوستین کا تھا جسے عیدین میں پہنتے تھے یہ روایت بھی کتب حدیث میں ان الفاظ میں نہیں۔

ص ۱۷۰ حدیث علی یعنی حضرت علی سے مرفوع اور موقوف روایت ہے، یہاں ایک چھوڑ دو۔ دو غلطیاں مصنف صاحب نے بلا قصد یا اللہ جانے بالقصد کی ہیں سنہ تو

یہ الفاظ حضرت علی رضی اللہ تعالیٰ عنہ سے موقوفاً مروی ہیں، نہ حضرت علی رضی اللہ تعالیٰ عنہ سے مرفوعاً مروی ہیں مگر اللہ بھلا کرے مصنف صاحب کا،

انہوں نے توریت پر قلعہ کھڑا کر ہی لیا۔ حنفیو تمہیں اللہ کی قسم کیا تمہارا جی نہیں دکھتا، تمہیں غیرت نہیں آتی؟ یہ کیا اندھیر ہے؟ یہ کیا بہتان بازی ہے؟ دھبا دھب اللہ کے رسول ﷺ پر کیوں افترا پردازیاں ہو رہی ہیں؟ کیوں تم ان جھوٹ سے بھری ہوئی کتابوں کو اللہ کے دین کی کتابیں کہتے ہو؟ کیوں تم براہ راست رسول اللہ ﷺ کی صحیح اود پائیزہ حدیثوں پر عمل کا دار و مدار نہیں رکھتے جو بخاری مسلم جیسی صحیح کتابوں میں ہیں دعا کرو کہ اللہ ہمارے دلوں میں اماموں کی محبت سے بہت زیادہ محبت اپنے سچے رسول ﷺ کی رکھے۔ بدر الدین عینی جیسے عاشق حنفیت کو بھی یہ روایت نہیں ملی وہ لکھتے ہیں: هذا الحديث لم يرو عن علي لا مرفوعا ولا موقوفا۔ یعنی یہ حدیث نہ تو حضرت علی رضی اللہ تعالیٰ عنہ سے مرفوعاً روایت ہے نہ موقوفاً۔ یعنی نہ تو خود حضرت علی رضی اللہ تعالیٰ عنہ کا قول ہے نہ رسول کا فرمان ہے۔

ص ۱۷۲ لیس فی الحوامل یعنی بوجھ ڈھونے والے جانوروں میں زکوٰۃ نہیں۔ یہ حدیث بھی مصنف کو نظر آئی مگر حقیقت میں غیر موجود ہے۔

ص ۱۷۲ لا تاخذوا لوگوں کے عمدہ مال زکوٰۃ میں نہ لو۔ یہ حدیث بھی ان لفظوں میں حدیث کی کسی کتاب میں نہیں۔

ص ۱۷۳ فی خمس من الابل الخ پانچ اونٹوں میں ایک بکری۔ یہ الفاظ بھی مصنف کی آنکھوں کے نور کی زیادتی ہے حدیث میں نہیں۔

ص ۱۷۵ یقومها۔ مال تجارت کی قیمت پر زکوٰۃ ہے۔ یہ مصنف صاحب نے جوڑی ہے حقیقتاً ان لفظوں میں یہ حدیث مروی نہیں۔

ص ۱۸۱ ما اخرجت الارض زمین کی ہر پیداوار میں عشر ہے۔ یہ بھی کمال مصنف ہے دراصل الفاظ حدیث نہیں۔

ص ۱۹۱ صاعنا الخ سب صاع سے چھوٹا صاع ہمارا ہے۔ حضور ﷺ کا یہ فرمان ہرگز نہیں، صاحب ہدایہ کی غلطی ہے۔

ص ۱۹۳ لا یصام شک والے دن صرف تطوعاً روزہ رکھ سکتا ہے۔ حضرت ﷺ کا یہ بھی

فرمان نہیں مذہب کلمناؤ ہے۔

ص ۱۹۹ من افطر یعنی جو شخص رمضان میں افطار کر لے تو اس میں ظہار کرنے والے کا کفارہ دینا پڑے گا۔ یہ حدیث بھی ان لفظوں میں نہیں۔ مصنف صاحب نے اس لئے یہ الفاظ تراش لئے ہیں کہ حنفی مذہب کا یہ مسئلہ ثابت ہو جائے کہ رمضان کے دنوں میں روزے دار اگر اپنی بیوی سے ملے تو اس پر قضاء کفارہ ہے اور اس کی عورت پر بھی۔ امام شافعی عورت پر کفارہ نہیں بتلاتے تو شافعی کو رد کرنے اور اپنے مذہب کو ثابت کرنے کے لئے ایک عمدہ سا جملہ بنا لیا اور جھٹ سے اسے حدیث کہہ کر لفظ من کی عمومیت بیان کر کے عورت پر بھی کفارہ ثابت کر دیا ہے

حضرت کارنگ اور مقلدیت کا ظہور اور یہ مجتہدیت کی شان !!!

ص ۲۲۲ لو یصل الطائف۔ طواف کرنے والا ہر طواف کے بعد دو رکعت نماز ادا کرے۔ مصنف نے حسب عادت یہاں بھی جو دت طمع دکھائی ہے۔ درحقیقت یہ بھی حضور ﷺ کے الفاظ نہیں بے اصل حدیث وارد کی ہے۔

ص ۲۲۲ من اتى بیت اللہ میں آنے والا طواف تہیہ کر لے۔ یہ حدیث بھی مصنف کی ہے اللہ کے رسول کی نہیں۔

ص ۲۲۶ خیر المواقف الخ بہتر ٹھہرنے کی جگہ قبلہ کی طرف منہ کر کے ہے۔ یہ بھی مصنف صاحب کی خطا ہے کسی حدیث میں یہ لفظ نہیں۔

ص ۲۳۰ ان اول الخ یعنی حج کے ارکان کا آج پہلا رکن یہ ہے۔ یہ الفاظ بھی حدیث میں نہیں ہیں۔

ص ۲۳۱ افضلها الخ یعنی ”پہلے دن کی قربانی افضل ہے“ یہ بھی حدیث ثابت نہیں، سبھی لکھتے ہیں هذا لم یثبت۔ یہ غیر ثابت ہے۔

ص ۲۳۷ القرآن الخ قرآن کی رخصت ہے اس حدیث کو بھی کوئی حدیث کی کسی کتاب میں نہیں نکال سکتا۔

ص ۲۸۸ من كان ایماندار کو دو بہوں کا نکاح میں جمع کرنا حرام ہے۔ مصنف نے یہ لفظ بنائے ہیں۔ حدیث میں یہ الفاظ نہیں۔

ص ۳۱۸ الامن الخ سود لینے والے کا عمد ٹوٹ جاتا ہے یہ حدیث بھی لاپتہ ہے۔
ص ۳۲۱ لعن الخ یہ حدیث بھی مصنف صاحب کی وضع کردہ ہے۔ رسول اللہ کے الفاظ
نہیں۔

ص ۳۶۹ من حلف الخ قسم کھا کر انشاء اللہ کہنے والے کی قسم نہیں ٹوٹی یہ حدیث بھی ان
الفاظ میں نہیں۔

ص ۴۵۵ لحديث سعيد بن المسيب الخ یہاں مصنف نے علات کے خلاف راوی کا نام
لے کر پھر بھی الفاظ غلط نقل کئے ہیں۔ ان لفظوں میں یہ حدیث نہیں۔

ص ۵۳۳ نہی عن بيع الخ آپ نے حرلی کفار سے ہتھیار چھیننا منع فرمایا۔ یہ لفظ بھی کسی
حدیث میں نہیں ملتے۔

ص ۵۴۹ الغنیمۃ الخ ”تعمیرت کا مال صرف ان کے لئے ہے جو لڑائی میں آئے ہوں“ اللہ
کے رسول ﷺ کی زبان ان الفاظ سے معصوم ہے۔

ص ۶۰۵ فاوضو الخ یعنی شرکت میں برکت ہے۔ یہ حدیث بھی نبی اللہ ﷺ کی نہیں
ہے، فتح القدر والے لکھتے ہیں هذا الحديث لم يعرف في كتب الحديث
اصلاً یعنی یہ حدیث حدیث کی کسی کتاب میں بھی نہیں پھول گئی۔

ص ۶۲۳ کان یا کل الخ یعنی حضور ﷺ اپنے صدقہ میں سے کھاتے تھے یہ بھی علامہ
مصنف کی اللہ کے رسول ﷺ کے ذمہ تھت ہے۔

ناظرین کرام! میں نے ہدایہ کے صرف نصف بول کی یہ چند حدیثیں نقل کی ہیں
حالانکہ اسی حصہ میں اور بھی بہت سی ایسی روایتیں ہیں اور اس کے آخری حصہ میں بھی جو اب
تک بالکل اچھوتا ہے، اس قسم کی غلطیاں بہت سی ہیں جو ہمارے دوست حنفی مذہب کے
گرویدہ ان غلطیوں کو کوئی اہمیت نہ دیں لیکن ایک عاشق رسول ﷺ کے نزدیک ان غلطیوں
کی جو اہمیت ہے وہ ظاہر ہے۔ صرف یہ ایک حدیث آپ کو بتاؤں گی کہ یہ معاملہ کس قدر اہم
ہے۔ خود رسول ﷺ فرماتے ہیں من قال علی عالم اقل ملجوا مقعده من النار جو
فحش مجھ پر وہ کہے جو میں نے نہ کہا وہ بالیقین جہنمی ہے۔

ہدایہ اور فقہ کی دیگر کتابوں کی احادیث کا حال

میں نے اس مضمون پر قلم اٹھانے سے پہلے ہی سوچ لیا تھا کہ ہمارے دوست اسے دیکھ کر بہت سٹ پٹائیں گے۔ طرح طرح کی باتیں بنائیں گے۔ بزرگوں کا بے ادب بنائیں گے۔ اپنی شہرت کا خواہاں سمجھیں گے۔ اماموں کا دشمن کہیں گے۔ لیکن میں حیران ہوں کہ ایک شخص جو ایک حقیقت کو واضح کرے اس سے دشمنی کیوں کی جائے؟ آپ کیوں ایسی کتابوں کو دین کی کتابیں مانیں جنہیں نہ تو قول رسول ﷺ نقل کرنے میں احتیاط نہ آپ پر جھوٹ باندھنے میں باک، نہ قول اصحاب غلط نقل کرنے میں خطرہ، نہ واقعات کو الٹ پلٹ کر ڈالنے میں تامل، نہ اماموں کا صحیح مذہب نقل کرنے کی کوشش، نہ احادیث رسول ﷺ میں کمی بیشی کرنے سے حذر نہ انکار حدیث کرنے میں کچھ ڈر، موقوف کو مرفوع کر دیں، مرفوع کو موقوف بنا دیں، کسی کے قول کو کسی کے ذمہ ڈالیں، اپنے مطلب کے ضعیف قول کو اچھالتے پھریں، اپنے مطلب کے خلاف قوی سے قوی دلیل کو بودی بنانے میں ایڑی چوٹی کا زور لگائیں طریقہ نبویہ میں وہ وہ مسائل بیان کریں جن سے طبیعت، بھنائے دل کراہت کرے، جو کتابیں تحقیق سے منزلوں دور ہوں، دلائل سے بالکل خالی ہوں، اللہ کے کلام کو رسول ﷺ کی حدیث کو لوگوں کے قیاس کے تابع کیا جائے۔

میرے مخاطب اگرچہ حقیقتاً وہ لوگ ہیں جو تقلید کے پھندے میں پھنسے ہوئے ہیں اور جائے قرآن و حدیث کے لوگوں کے اقوال اور ان کی رائے قیاس پر عمل کرنا اپنے ذمہ ضروری کر لیا ہے لیکن ضمناً ان لوگوں سے بھی خطاب ہے جو اہل حدیث ہیں۔ تقلید سے کوسوں دور ہیں، قرآن حدیث کا علم بھی ہے لیکن پھر بھی فتویٰ لکھتے وقت مسائل بتاتے وقت یہی ہدایہ شرح و قافیہ کنز قدوری منیہ قیہ ان کے سامنے رہتی ہیں، اس کی عبارت نقل کر دی گویا دلیل دے دی۔ حالانکہ فقہ کی یہ کتابیں وہ نہیں کہ ان پر بے دلیل عمل کر لیا جائے۔ ان کتابوں میں جو حدیثیں ہیں وہ بھی پایہ اعتبار سے ساقط ہیں تاہم فقہ حدیث کی کسی مستحکم کتاب میں نہ مل جائیں اور ان کی صحت و ضعف کا حال معلوم نہ ہو جائے، انہیں نقل کرنا اور ان پر فتوے دینا جائز نہیں کیونکہ نہ ان لوگوں کو حدیث کی مہارت ہے، نہ پرکھ، نہ انہیں صحیح کی

تمیز، نہ ضعیف کی پرواہ، نہ موقوف اور مرفوع میں انہیں احتیاط۔

اب میں آپ کو اپنے اس قول پر متقدمین سے دلیل دوں تاکہ کم از کم آپ مجھے یہ تو نہ کہہ سکیں کہ تم نے یہ ایک نیا جھگڑا نکالا اور ہمارے مذہب کی مسلمہ کتابوں پر بے جا حملہ کیا۔ شیخ عبدالحق حنفی دہلوی شرح سفر السعادت میں ہدایہ اور مصنف ہدایہ کی نسبت لکھتے ہیں۔ اگر حدیث آورده نزد محدثین خالی از ضعفی نہ غالباً اشتغال وقت آن اوستا در علم حدیث کمتر بودہ۔ یعنی مصنف ہدایہ اگر کوئی حدیث بھی ہدایہ میں لاتے ہیں تو وہ بھی محدثین کے نزدیک ضعف سے خالی نہیں ہوتی۔ غالباً مصنف ہدایہ کو علم حدیث کا بہت کم شغل تھا۔

ایک مصنف ہدایہ ہی نہیں بلکہ حضرت امام احمد بن حنبل رحمۃ اللہ علیہ تو فرماتے ہیں
هؤلاء اصحاب أبي حنيفة ليس لهم بصرة بشي من الحديث ما هو الا الجراة قيام الليل، للرموزي مطبوعه رفاہ عام لاہور ص ۱۲۲ یعنی امام ابو حنیفہ کے مذہب والوں کو حدیث کی کچھ تمیز ہی نہیں وہ تو سر اسر دھینکا مشتی کیا کرتے ہیں۔

فقہ شریف کی کل کتابوں کا حال قریب قریب یہی ہے کہ ان کے مصنفین کو حدیث کی مطلقاً تمیز نہیں، ہم اس کے لئے اک شاہد عدل انہی میں سے پیش کرتے ہیں۔ مقدمہ عمدۃ الرعاہ مطبوعہ یوسفی ص ۱۲ کی آخری سطر میں لکھتے ہیں۔ ان الكتب الفقيهية و ان كانت معتبر في انفسها بحسب المسائل الفرعية و كان مصنفوها ايضا من المعتمدين والفقها الكاملين لا يعتمد على الاحاديث المنقوله فيها اعتمادا كلياً و لا يحزم لو وردها و ثبوتها قطعاً بمجرد وقوعها فيها فكم من احاديث ذكرت في الكتب المعتمده و هي موضوعه و مختلفه اور ص ۱۳ پر لکھتے ہیں۔ ومن الفقهاء من ليس لهم حظ الا ضبط المسائل الفقيهية من دون المهارة في الروايات الحديثية۔ یعنی فقہ کی کتابیں اگرچہ فردی مسائل میں معتبر ہوں اور ان کے تصنیف کرنے والے بھی اگرچہ کامل فقہیہ اور معتبر لوگ ہوں، تاہم ان کی نقل کردہ حدیثوں پر پورا اعتماد نہ کرنا چاہیے بلکہ دراصل وہ حدیث ہے یہ بھی یقین نہیں کیا جاسکتا اور اس حدیث کے ثبوت کا بھی کامل علم محض ان فقہاء کے اپنی کتابوں میں وارد کرنے سے حاصل نہیں ہو سکتا کیونکہ ان حضرات نے تو معتبر تر کتابوں کو بھی بجزرت موضوعات اور مختلفات سے پر کر دیا ہے۔ یہ وہ فقہاء ہیں جنہیں فقہی

مسائل کے ادھر ادھر سے جمع کر دینے کے سوا کچھ نہیں آتا۔ حدیث میں انہیں کوئی مہارت نہیں۔

برادران! اس اتنی بڑی اور زبردست اور صحیح صریح گھر کی شہادت کے بعد اگرچہ کسی مزید شہادت کی ضرورت نہیں لیکن تاہم آپ کی تفسی کے لئے ایک اور شہادت اس سے بھی زیادہ معتبر اور موثق پیش کرتا ہوں۔ فور سے سنئے۔ ملا علی قاری رحمۃ اللہ علیہ موضوعات کبیر مطبوعہ تجتائی ص ۷۴ میں لکھتے ہیں۔ لا عبرة بنقل النہایة ولا بقیة شراح الہدایة فانہم لیسوا من المحدثین ولا اسند والاحادیث الی احد من المخرجین۔ یعنی نہایہ والے اور دیگر شارحین ہدایہ کسی حدیث کو اپنی کتاب میں وارد کریں تو وہ معتبر نہیں، اس لئے کہ وہ حدیث کے جاننے والے نہیں اور نہ کسی محدث کی حدیث کی کتاب کا حوالہ دیتے ہیں۔

ان فقہاء کرام کی نسبت حضرت شاہ ولی اللہ رحمۃ اللہ علیہ کی رائے بھی سن لیجئے، آپ اپنی کتاب الانصاف مطبوعہ شرکتہ مطبوعات مصر ص ۷۱ میں لکھتے ہیں۔ فان اکثرہم لا یرجون من الحدیث الا علی اقلہ ولا یکادون یمیزون صحیحہ مقیمہ ولا یرفون جیدہ من رویہہ ولا یعیون بما ابلغہم منه ان یحتجوا بہ علی خصو مہم اذا وافق مذاہبہم النی ینتحلونہا ووافق آراہم اللتی یعتقدونہا۔ یعنی اکثر یہ فقہاء حدیث بہت ہی کم جانتے ہیں اور صحیح ضعیف کی پہچان انہیں خاک بھی نہیں ہوتی اور حدیث کی عمدگی غیر عمدگی سے کوئی واسطہ نہیں ہوتا۔ کوئی بھی روایت ہو مطابن مطلب اور موافق مذہب ہونی چاہیے۔ فور اورد کر دیا کرتے ہیں چاہے کیسی ہی ہو۔

عراقی حدیثیں

حضرت امام شافعی رحمۃ اللہ علیہ تو جملہ اہل الرائے اور ان کے شہرؤں سے اس قدر بیزار اور بدظن ہیں کہ میزان شعرانی مطبوعہ مصر میں ہے کان یقول ایاکم والاخذ بالحدیث الذی اتاکم من بلاد اهل الراى الا بغد النقیش۔ یعنی ان رائے قیاس کرنے والوں کی طرف سے جو حدیث پہنچے اسے بلا تفتیش و تلاش ہرگز ہرگز نہ لیا کرو۔ اصول

حدیث کی معتبر کتاب تدریب الراوی میں تو ان فقہاء کے استادوں کے استاد جو حنفی مذہب کے جان و جگر ہیں، ان سب کو حدیث کے بدے میں بالکل گرا دیا ہے اور پوری جماعت کو غیر معتبر قرار دیا ہے۔ میرے پاس یہ کتاب قلمی ہے، اس کے ص ۵۳ میں حضرت امام مالک رحمۃ اللہ علیہ کا قول نقل کرتے ہیں کل حدیث جاء من العراق وليس له اصل فی انحجاز فلا تقبلہ۔ یعنی عراق کی جانب سے جو حدیث آئے اور حجاز میں اس کی اصلیت نہ پائی جاتی ہو تو اسے قبول نہ کیا کرو۔ اسی کتاب کے اسی صفحہ میں امام زہری کا قول منقول ہے۔

اذا سمعت بالحلیمت العراقی فار دو بہ ثم اردو بہ۔ یعنی چونکہ عراقیوں کو حدیث سے مس نہیں ان کی بیان کردہ حدیث کو قبول نہ کر لیا کرو۔ حضرت امام طاؤس تو ان سے بھی بڑھ کر فرما گئے اور پہلے سے لوگوں کے کان حوالہ دیئے۔ اس کتاب کے اسی صفحہ میں آپ کا فرمان منقول ہے۔ اذا حدثك العراقی مائہ حدیث فاطرح تسعة و تسعین یعنی عراق والے اگر سو حدیثیں بیان کریں تو ان میں ننانوے غیر ثابت ہوں گی اور امام ہشام من عروہ نے تو اس ڈھول کا پول کھول دیا اسی صفحہ میں ان کا قول یہ ہے۔ اذا حدثك العراقی بالف حدیث فالق تسع مائۃ و تسعین و کن من الباقی فی شک۔ یعنی اگر کوئی عراقی شخص تیرے سامنے ایک ہزار حدیثیں بیان کرے تو سمجھ لے کہ نو سو تو بے تو اس میں سے اعتبار سے گری ہوئی ہوں گی۔ اور دس جو باقی رہ گئیں وہ بھی ابھی شک والی ہوں گی۔ سب سے خود صاحب مذہب یعنی حضرت امام ابو حنیفہ رحمۃ اللہ علیہ کی نسبت سنئے قیام اللیل للرموزی مطبوعہ رفاہ عام لاہور ص ۱۲۳ کی آخری سطر میں ہے۔ قال ابن المبارک کان ابو حنیفۃ رحمۃ اللہ علیہ یتمایم فی الحدیث۔ یعنی شیخ الاسلام حضرت عبداللہ بن مبارک رحمۃ اللہ علیہ فرماتے ہیں، ابو حنیفہ حدیث میں یتیم تھے۔ امام صاحب کی حدیث کی کمی کا اعتراف صاحب عمدۃ الرعایہ شرح شرح وقایہ بھی ص ۳۲ مطبوعہ یوسفی میں ان الفاظ میں کرتے ہیں: و اما روایاتہ' للاحدیث فہی و ان کانت قليلة بالنسبة الی غیرہ من المحدثین الا ان قلبہا لا تحط مرتبة یعنی امام صاحب کی حدیث کی روایت اگرچہ بہ نسبت دوسرے محدثین کے کم ہے لیکن اس کی سے ان کا درجہ کم نہیں ہو سکتا غرض صاحب عمدۃ الرعایہ کو اقرار ہے کہ امام صاحب رحمۃ اللہ علیہ سے حدیثیں مروی ہیں بلکہ تاریخ خطیب بغدادی

میں حضرت امام صاحب کی نسبت منقول ہے کہ آپ نے علم حدیث سے اپنی بے رغبتی اور بے اعتنائی کھلے لفظوں میں ظاہر فرمائی۔ الفاظ ملاحظہ ہوں۔

قلت فان سمعت الحدیث و کتبہ حتی لم یکن فی الدنیا احفظ منی قالوا اذ کبرت و ضعفت حدثت واجتمع علیک الاحداث والصبيان ثم لامتنان ان تغلط فیرمون بالکذب فیصر حالک فی عقبک فقلت لاحاجة لی فی هذا۔ یعنی امام صاحب فرماتے ہیں طالب علم کے شروع کرنے سے پہلے میں نے لوگوں سے دریافت کرنا شروع کیا کہ فلاں علم کے پڑھنے سے کیا فائدہ؟ اور فلاں علم سے کیا نتیجہ؟ اسی سلسلہ میں میں نے کہا اگر حدیث کا علم حاصل کروں اور اس میں اس مرتبہ تک پہنچ جاؤں کہ مجھ سے زیادہ حافظ حدیث کوئی نہ ہو تو کیا انجام ہو گا؟ انہوں نے کہا کہ جب آپ بڑی عمر کو پہنچ کر حدیثیں بیان کرنی شروع کریں گے اور نوجوان نوجوان لوگوں کا حلقہ آئیں گے گا تو لا محالہ کہیں نہ کہیں غلطی بھی ہو جائے گی پس آپ کو کذاب کا خطاب دے دیا جائے گا اور وہ آپ کے اشغال کے بعد بھی آپ کی سوانح میں رہ جائے گا تو میں نے کہا۔ مجھے اس علم حدیث کی کوئی ضرورت نہیں۔

مصنف ہدایہ کی وارد کردہ احادیث کا حال

خیر میں اپنے موضوع سے دور نکل گیا! جائے خود یہ ایک مستقل بحث ہے ہمیں تو اس وقت یہ ثابت کرنا ہے کہ خود بڑے بڑے مصنف مزاج حنفی مذہب کے علماء بھی اس قول میں ہلکے ساتھ ہیں کہ فقہ کی کتابوں والے حدیثیں وارد کرنے میں بہت بے پرواہی کرتے ہیں اور وہ فن حدیث سے اکثر بے خبر ہوتے ہیں اور بلا جود لا علمی کے حدیث بیان کرنے میں سعی دلیری کر گزرتے ہیں، ہم نے چند شہادتیں نقل کر دیں، اب اور شہادتیں نقل کرتے ہیں جو خاص ہدایہ شریف کی نسبت ہیں۔

علامہ اشرف بن طیب حنفی حمیہ الوستان میں فرماتے ہیں۔ ترجمہ زندیقیوں اور بدعتوں نے جو حدیثیں پیغمبر علیہ السلام کے لو پر گھڑی تھیں جن کی تعداد ایک لاکھ سے بڑھتی تھی تو کسی حنفی مذہب کی کتاب میں کسی حدیث کا صرف لکھا ہوا ذکر لیتا اس حدیث کے

ہونے کی دلیل نہیں ہو سکتا۔ اس لئے کہ ان کا وارد کرنا بیکار ہے۔ یہ متاخرین فقہا چاہے علماء ماوراء النہر ہوں، خواہ علماء عراق ہوں، خواہ علماء خراسان ہوں، یہ لوگ اپنی ان فقہ حنفی کی کتابوں میں حدیثیں لے تو آتے ہیں مگر حدیث کی کسی معتبر کتاب کا حوالہ نہیں دیتے بلکہ نہیں دے سکتے حتیٰ کہ صاحب الہدایہ اللتی علیہ مدار رحی الحنفیۃ یہاں تک کہ مصنف ہدایہ بھی جن پر حنفی مذہب کی چکی چل رہی ہے یہ بھی یونہی حدیث کہہ کر لکھ دیتے ہیں لیکن اکثر وہ الفاظ حدیث کہیں دستیاب نہیں ہو سکتے۔

اب ہم اس بحث کو حضرت مولانا مولوی عبدالحی صاحب حنفی لکھنوی کے ایک دو ٹوک فیصلہ پر ختم کرتے ہیں۔ آپ اجوبہ فاضلہ میں لکھتے ہیں۔ الاتری لی صاحب الہدایۃ من اجلة الحنفیۃ والرافعی شارح الوجیز من اجلة الشافعیۃ مع کونہما ممن یشاء الیہما بالانامل وبعتمد علیہ لا ماجد والا مائل قد ذکر افی تصانیفہما مالم یوجدلہ اثر عند خبیر بالحدیث۔ کیا حنفی مذہب کی ایک قابل قدر زبردست ہستی مصنف ہدایہ کو اور شافعی مذہب کے رکن رکن قابل فخر وجود شارح وجیز کو؟ نہیں دیکھتے کہ باوجودیکہ وہ ممتاز تر ہستیاں ہیں جن کی طرف لوگوں کی انگلیاں اٹھ رہی ہیں اور جنہیں ہر چھوٹا بڑا عزت کی نگاہ سے دیکھتا ہے، جن کی بزرگی دلوں میں کبھی چلی جا رہی ہے۔ مگر آہ! حدیث دانی کے امتحان میں یہ بھی ناپاس ہو جاتے ہیں اور اس میدان کے مرد اور اس دور کے پیراک یہ بھی ثابت نہیں ہوتے۔ ہم دیکھتے ہیں کہ یہ لوگ بھی باوجود اس فضل و شہرت کے اپنی تصانیف میں اکثر ایسی حدیثیں وارد کر دیا کرتے ہیں کہ جو ڈھونڈے نہ ملیں جن کا اتا پتانہ چلے، اور حدیث داں کے سامنے ان حدیثوں کو بیان کر کے ہمیں جھنجھپا پڑتا ہے۔

ملا علی قاری رحمۃ اللہ علیہ تذکرہ الموضوعات میں لکھتے ہیں۔ ان نقل الاحادیث النبویۃ لایجوز الامن الکتب المتداولہ لعدم الاعتماد علی غیرہا۔ یعنی آنحضرت ﷺ کی حدیثوں کو صرف حدیث کی معتبر اور مشہور کتابوں سے لینا چاہئے کیونکہ ان کے سوا اور کتابیں اعتماد اور بھروسے کے لائق نہیں۔

مقدمہ ہدایہ جلد اول ص ۳ مطبوعہ فاروقی میں ہے۔ وبعض الشافعیۃ طعنوا علی صاحب الہدایۃ بانہ اور دقہا الاحادیث اللتی لیست تبتک۔ شافعیوں نے طعن دیا

ہے کہ مصنف ہدایہ نے اپنی کتاب میں ایسی حدیثیں وارد کی ہیں جو وارد کیے جانے کے قابل نہ تھیں۔

ہدایہ کی غلطیوں کا حنفی مذہب فقہاء کو اعتراف

مجھے رہ رہ کر خیال گزرتا ہے کہ برادران احناف میری اس کتاب سے نصیحت پکڑنے عبرت حاصل کرنے کے بجائے کہیں ایسا نہ ہو کہ جوش تعصب میں اس کتاب کو برا بھلا کہنے لگیں اور مجھ سے بلاوجہ بجزویں حالانکہ میرا ارادہ اپنی طاقت کے مطابق اصلاح کا ہے۔ میری چاہت یہ ہے کہ ان دوستوں نے قرآن و حدیث کی جگہ جو ان فقہ کی کتابوں کو دے رکھی ہے یہ خالی کرا لی جائے۔ آج جو دلچسپی اور عزت ان کتابوں کی ان لوگوں کے دلوں میں رچ گئی ہے میرا ارادہ ہے کہ اس کے بدلے کلام اللہ اور کلام الرسول کی عزت اور دلچسپی کو ذی جائے۔ میں نے جو وہم اور غلطی صاحب ہدایہ کی بیان کی ہے اس کی وجہ سے اگر کوئی صاحب مجھ پر بجزویں تو کم از کم انصاف اس کا متقاضی ہے کہ مجھ سے پہلے ان لوگوں پر بھی خفا ہوں جو انہی میں سے ہیں اور مصنف ہدایہ کی نسبت وہ بھی اسی نتیجہ پر پہنچے ہیں۔ میں آپ کو آپ کے مذہب کی معتبر کتاب معتبر حنفی کی لکھی ہوئی بتاؤں۔ الفوائد البہیہ مطبوعہ یوسفی ص ۴۲ پر لکھا ہے۔ فی طبقات القاری قد وقع فی کتاب الهدایة اوہام کثیر قد نقلها العلامة الفہامة الشیخ عبدالقادر القرشی الحنفی فی کتابہ المسمی بالعنایة۔ یعنی ملا علی قاری اپنی کتاب طبقات میں لکھتے ہیں۔ ہدایہ میں بڑی بڑی غلطیاں اور بہت سے وہم ہیں جن کو علامہ شیخ عبدالقادر قریشی حنفی نے اپنی کتاب عنایہ میں ذکر کیا ہے۔ بلکہ علامہ ممدوح نے اس مضمون پر ایک مستقل کتاب لکھی ہے جس کا ذکر بھی اسی کتاب کے اسی صفحہ میں ان لفظوں کے ساتھ ہے۔ ولہ کتاب اوہام الہدایة۔ اس کتاب کا نام ہے ”اوہام ہدایہ“ افسوس یہ کتاب مجھے دستیاب نہیں ہوئی اور نہ عنایہ میری نگاہ سے گزری۔ الغرض کتاب ہدایہ محفوظ و مامون نہیں اور جب حنفی مذہب کی فقہ کی اس اعلیٰ کتاب کا یہ حال ہے تو اس سے نیچے کے درجہ کی کتابوں کو خود آپ اسی پر قیاس کر لیجئے۔

فقہ حنفی کی دوسری کتابوں پر علماء حنفیہ کا ریمارک

حنفی مذہب کی اعلیٰ کتاب رد المحتار کی پہلی جلد کے پانویں صفحہ کی اس عبارت کو سن لیتے۔ لایجوز الافناء من الکتب المختصر کاالنہر و شرح الكنز للعینی والدر المختار شرح تنویر الابصار لشرح الكنز لملا مسکین و شرح النقایة للقہستانی کالقنیة للزاهدی وینبغی الحاق الاشباہ والنظائرہا لایعتمد علی ابن نجیم ولا علی الفتاوی الطوری۔ (یہی عبارت عمدۃ الرعایہ میں بھی ہے) یعنی فقہ کی تمام مختصر کتابوں سے فتویٰ دینا جائز نہیں۔ فقہ کی کتاب نہر شرح کنز عینی کی۔ در مختار جو تنویر الابصار کی شرح ہے۔ شرح کنز ملا مسکین کی۔ شرح نقایۃ قہستانی۔ قنیہ زاہدی کی۔ اشباہ و نظائر وغیرہ اسی طرح فتاویٰ ابن نجیم فتاویٰ طوری بھی اعتماد کے لائق نہیں اور مقدمہ عمدۃ الرعایہ ص ۱۲ جلد اول مطبوعہ مجتہبائی میں ہے۔ ومن الکتب الغیر المعتر فتاویٰ ابراہیم شاہی ومنها تصانیف نجم الدین مختار بن محمود بن محمد الزاہدی المعتزلی الاعتقاد حنفی الفروع کالقنیة والحادی والمجتبی شرح مختصر القدوری وزاد الائمة و غیر ذالک. الحادی للزاهدی ومنها سراج الوہاج شرح المختصر القدوری ومنها مشتمل الاحکام لفخر الدین الرومی ومنها الفتاوی الصوفیة ومنها فتاویٰ ابن نجیم و فتاویٰ الطوری ومنها خلاصۃ الکیدانی۔ یعنی فتاویٰ ابراہیم شاہی اور نجم الدین کی کل لکھی ہوئی فقہ کی کتابیں جو کہ حنفی مذہب تو تھا لیکن اعتقاد اس کے معتزلہ کے تھے۔ اور قنیہ اور حاوی اور مجتبیٰ شرح قدوری اور زاد الائمة اور سراج الوہاج شرح قدوری اور مشتمل الاحکام اور فتاویٰ صوفیہ اور فتاویٰ لیان نجم اور فتاویٰ طوری اور خلاصہ کیدانی یہ سب فقہ کی کتابیں ہیں لیکن سب کی سب غیر معتبر ہیں۔ برادر ابن جب ان سب کتابوں کو غیر معتبر کہنے والے آپ کے نزدیک برے نہیں تو ایک اور کتاب کو غیر معتبر کہنے والا بھی معذور سمجھا جائے۔ صرف میں ہی نہیں فقہ کی کتابوں کو غیر معتبر کہتا ہوں بلکہ میرے ساتھ وہ جماعت ہے جو آپ کے نزدیک واجب الاحترام اور قابل تعظیم و صد ادب سمجھی جاتی ہے۔ میں حیران ہوں کہ اس قدر

مسائلہ جس کی نظر سے گزرے گا اس کا دل بھر بھی ہدایہ کو مستحکم مانا کیسے گوارا کرے گا؟ کوئی فن ایسا نہیں جس میں صاحب ہدایہ نے غلطی نہ کی ہو۔ ان کتب فقہ کی نسبت امام مٹھوی کی رائے ملاحظہ ہو جو اپنی کتاب عقیدہ اہل حنیفہ میں لکھتے ہیں۔ ترجمہ جانا چاہیے کہ "کتب فقہ صرف امام ابو حنیفہ ہی کے اقوال نہیں بلکہ معتزلہ قدریہ شیعہ زوافضل خوارج وغیرہ کے اقوال بھی ان میں ہیں۔"

متناج السنہ جلد ۴ ص ۶۶ میں ہے وکذا لک الحنفی یخلطہ بملذہب ابی حنیفہ شیئا من اصول المعتزلة والکرامیة والکلابیة ویضیفہ الی مذہبہ۔ یعنی فقہاء احناف نے بھی اپنے حقیقی مذہب کو معتزلہ کرامیہ کللیہ وغیرہ باطل فرقوں کے اقوال ملا کر مخلوط کر دیا ہے پس جو کچھ ان فقہ کی کتابوں میں ہے اسے امام صاحب کا مذہب سمجھنا صریح غلطی ہے۔

مولانا عبدالحی حقی لکھنوی کی ایک عبارت بھی یہاں نقل کرنا موقع لحاظ سے نہایت مناسب ہوگا۔ جس سے یہ بات بھی ثابت ہو جائے گی کہ حقیقی مذہب کی بڑی بڑی معتبر کتابوں میں امام صاحب ابو حنیفہ کا نام لے کر جن مسائل کو ان کی طرف منسوب کیا ہے دراصل وہ نسبت بھی صحیح نہیں اور اس اتنے بڑے اندھیرے کو دیکھنے کے بعد تو عاقلانہ کوئی ذی فہم انسان ان فقہ کی کتابوں کو مستحکم نہیں مان سکتا۔ آپ عمریۃ الرغایہ حاشیہ شرح وقایہ میں لکھتے ہیں ولا شبہة ان فی التناہ الی الامام المعتزلة والرفیع الیہ اجراء یعنی زانیہ عورت کو زنا کاری کی خرچی حلال ہے اس قول کی نسبت امام صاحب کی طرف کرنا صریح بہتان اور کھلی تھمت ہے۔ معلوم ہوا کہ فقہ کی کتابوں میں امام صاحب پر بھی حضرات مصنفین نے افتراء پر دازیاں کی ہیں۔ بر اور ان کیا اب بھی یہ کتابیں اعتبار کے قابل رہیں؟ ان فقہاء کرام کی زبانوں پر چڑھی ہوئی مشہور احادیث کی نسبت حجۃ اللہ حضرت شاہ ولی اللہ رحمۃ اللہ علیہ کا قول فیصل سنئے آپ حجۃ اللہ ص ۱۰ جلد اول مطبوعہ حیرہ مصر میں لکھتے ہیں۔ منها ما اشتہر علی السنۃ الفقہاء والصوفیۃ والمورخین و تھوہم و لیس لہ اصل فی ہذہ الطبقات الاربع۔ یعنی بعض حدیثیں جو فقہاء اور صوفیہ اور مورخین وغیرہ کی زبانوں پر مشہور ہیں اور حقیقت میں صحیح ہے اصل ہیں۔ حدیث کے چاروں طبقوں کی کتابوں میں ان کی اصل نہیں۔

اب شاہ صاحب رحمۃ اللہ علیہ کا ان فقہاء کرام کی نسبت ریمارک بھی ملاحظہ فرمائیے آپ اسی کتاب کے ص ۲۴ پر لکھتے ہیں: **ومن العجب العجیب ان الفقہاء المقلدین یقف احدہم علی ضعف ماخذ امامہ بحیث لا یجد لضعفہ مدخعا و موضع ذالک یقلدہ فیہ و یتروک من شہد الکتاب و السنۃ الا قیسة الصحیحة لمذہبہم جمود اعلی تقلدی امام ہل یتعین و لدفع ظاہر الکتاب و السنۃ و بنا و لہابا التاویلات البعید الباطلۃ نضالا عن مقلدہ۔** یعنی افسوس اور تعجب تو ان فقہاء مقلدین کے حال پر یہ ہے کہ یہ لوگ باوجود اس علم کے کہ ان کے امام کی دلیل کسی مسئلہ میں ایسی بودی ہے کہ اس کا بودا پن کسی طرح نہیں ٹل سکتا اور اس کے بالمقابل قرآن کریم کی صریح آیت یا صحیح حدیث یا بہترین قیاس موجود ہے پھر بھی تقلیدی جال میں پھنس کر اپنے امام کے مسئلہ کو ثابت کرنے میں لگ جاتے ہیں اور ایسے مقامات پر بھی تقلید کو نہیں چھوڑتے بلکہ کتاب و سنت کو بہانے بنا کر چھوڑ بیٹھتے ہیں۔

برادر ان! آپ نے یہ عبارت ملاحظہ فرمائی۔ اب کیا میں اس کہنے میں حق پر نہیں ہوں؟ کہ ان فقہاء کرام کی یہ کتابیں قابل اعتبار نہیں۔ یہ مجموعے اس قابل نہیں کہ ان پر دین کا مدار رکھا جاوے۔ اب تقلید شخصی کا دعویٰ کرنے والے اور فقہ کی ان کتابوں کے مسائل کو حضرت امام ابو حنیفہؒ کے مسائل جاننے والے کو میں شاہ صاحب موصوف کی ایک اور عبارت بھی سنا دوں جس سے فقہ کی کتابوں کی حقیقت معلوم کرنے میں انہیں بہت آسانی ہو جائے گی۔ اسی کتاب کے ص ۱۲۸ پر آپ لکھتے ہیں۔ **انی وجدت بعضهم یزعم ان جمیع ما یوجد فی ہذہ الشروح الطویلۃ و کتب الفتاوی الضخمۃ ہو قول ابی حنیفۃ و صاحبہ و لیس مذہبا فی الحقیقۃ۔** یعنی لوگوں کا یہ خیال بھی ہے کہ فقہ کی ان ضخیم اور طویل کتابوں میں جتنے مسائل ہیں وہ سب امام صاحب اور ان کے دونوں شاگردوں کے ہیں حالانکہ یہ بات بالکل غلط ہے فی الحقیقۃ یہ سب مسائل ان حضرات کے نہیں ہیں بلکہ شاہ صاحب موصوف اسی کتاب کے اسی صفحہ میں اصول فقہ کی کتابوں کے اصول کی نسبت بھی یہی ریمارک کرتے ہیں بلکہ اس سے بھی سخت۔ چنانچہ لکھتے ہیں:

بعضہم یزعم ان بناء المذاهب علی هذه المحاورات الجدلیة المذكور

فی مسبوطة السرخسی والہدایہ والتبیین و نحو ذالک ولا یعلم ان اول من

اظهر ذلك فيهم المعترلة.

یعنی بعض لوگ جانتے ہیں کہ کتب فقہ مثلاً مبسوط اور ہدایہ اور تیسیمین وغیرہ میں جو لمبی چوڑی بحثیں اور اصول ہیں وہ حنفی مذہب کی بنا ہیں حالانکہ یہ خیال لاعلمی پر مبنی ہے بلکہ اول اول ان باتوں کو معترکہ نے ظاہر کیا ہے (جو حنفی مذہب میں داخل ہو گئی ہیں)۔

حمد اللہ میں اپنا مقصد ایک حد تک صاف ظاہر کر چکا کہ فقہ کی یہ موجودہ کتابیں ہرگز قابل اعتماد نہیں بلکہ یہ اس قابل ہی نہیں کہ یہ حنفی مذہب کی کتابیں کہی جائیں، اے جناب یا تو اس میں حدیثیں ہیں یا اقوال ائمہ ہیں یا اصول مذہب ہیں حدیثیں ان کی وارد کی ہوئی ناقابل اعتماد۔ ائمہ کے اقوال بکے وارد کرنے میں یہ بے احتیاط، اصول کے بیان کرنے میں یہ غیر معتبر، پھر اب باقی کیا رہ گیا۔ پس اے میرے دینی بھائیو! حضور رسول ﷺ کے اس نورانی فرمان کے مطابق اپنا عقیدہ آج ہی درست کر لو۔ حضور ﷺ کا ارشاد ہے۔ ترکت فیکم امرین لن تضلوا ما تمسکتکم بہما کتاب اللہ و سنة رسولہ یعنی میں تم میں دو چیزیں چھوڑنے جا رہا ہوں جب تک ان پر مضبوط رہو گے ہرگز گمراہ نہ ہوں گے۔ ایک قرآن کریم دوسرے حدیث شریف ایک اور حدیث میں ہے وما کان سوی ذلک فهو فضل۔ اس کے سوا سب فضول ہے۔

فقہ کی کتابوں کے سب مسائل امام صاحب کے نہیں

چونکہ مندرجہ بالا عبارتوں میں شاہ صاحب نے تشریح کی ہے کہ کتب فقہ حنفیہ میں جو اقوال ہیں وہ صرف تینوں اماموں ہی کے نہیں بلکہ اور بزرگوں کے بھی ہیں، میں اسے کبھی قدر تفصیل سے لکھتا ہوں۔ سنئے :

حنفیہ کے مسائل کی تین قسمیں۔ اول مسائل اصول جن سے مراد امام ابو حنیفہ رحمۃ اللہ علیہ ابو یوسف محمد زفر حسن بن زیادہ وغیرہ۔ دو لوگ جو امام صاحب کے شاگرد تھے ان سب کے احکام۔ دوم مسائل نو اور یہ بھی مروی تو ان ہی حضرات سے ہوں گے، احکام انہی کے ہوں گے، رائے قیاس کرنے والے ان کے بھی یہی بزرگ ہیں لیکن ان کی روایات ایسی ظاہر اور ثابت اور صحیح نہیں جیسے کہ قسم اول کی تھیں، سوم واقعات یہ وہ مسائل ہیں جن کو ان

کے بعد والے مجتہدوں نے استنباط کیا، ان سے سوالات ہوئے اور کوئی روایت ان کے جواب میں امام صاحب رحمۃ اللہ علیہ سے مروی نہ تھی تو اس جماعت نے قیاس اور استنباط کر کے اپنی رائے سے وہ مسائل بیان کئے، اس جماعت کا حلقہ بہت وسیع ہے اس گروہ میں امام صاحب کے شاگردوں کے شاگرد بھی داخل ہیں پھر ان کے شاگرد بھی داخل ہیں اور اسی طرح نیچے تک ان میں بعض کے اسمائے گرامی یہ ہیں۔ عصام بن یوسف، ابن رستم، محمد بن ساعد، ابو سلیمان جرجانی، ابو حفص بخاری، محمد بن سلمہ، محمد مقاتل، نصیر بن یحییٰ، ابو نصر، قاسم بن سلام وغیرہ وغیرہ۔ میں نے جو کچھ لکھا ہے اس کے ثبوت میں سر دست ایک نہایت معتبر حوالہ مع عبارت نقل کردوں پھر اس کی نسبت ایک خاص بات عرض کروں گا۔ حنفی مذہب کی معتبر تر کتاب شامی مطبوعہ دارالکتب مصر جلد اول ص ۵۱ میں ہے اعلم ان مسائل اصحابنا الحنفیۃ علی ثلاث طبقات الاولی مسائل الاصول وہی مسائل مرویہ عن اصحاب المذہب وہم ابو حنیفہ و ابو یوسف و محمد و یلیق بہم زفر والحسن بن زیاد غیر ہما ممن اخذ عن الامام الثانیہ مسائل النوادر وہی المرویۃ عن اصحابنا المذکورین لم تر عن محمد بروایات ظاہر ثابتہ صحیحۃ۔ الثالثہ الواقعات وہی مسائل استنبطها المجتہدون المتأخرون لما سلوا عنها ولم یجدوا فیہا روایتہ وہم اصحاب ابی یوسف و محمد و اصحاب اصحابہما وہم جرا وہم تکبیرون ومن بعدہم۔ اس کا ترجمہ قریب اوپر گذر چکا۔

اب آپ خیال فرمائیے کہ قسم اول کے مسائل امام صاحب کے ہیں اور ان کے شاگردوں کے، جن کی تعداد خوش عقیدگی سے کبھی دس ہزار بتلائی جاتی ہے کبھی کم و بیش۔ حافظ ابو الحسن نے نو سو اٹھارہ شخص تو بقید نام و نسب شمار کر دیئے ہیں، پس کم سے کم ایک ہزار شخص تو یہ ہو گئے۔ قسم سوم میں چونکہ ان شاگردوں کے شاگردوں کے قیاسات اور اجتہاد و استنباط بھی حنفی مذہب میں داخل ہیں، اس لئے اگر فی شاگرد کم از کم دس شاگرد بھی رکھے جائیں تو ایک ہزار کے دس ہزار شاگرد ہوئے۔ دس ہزار قسم سوم کے اور ایک ہزار قسم اول کے۔ مل کر گیارہ ہزار اشخاص وہ ہوئے جو حنفی مذہب کے مملکت کے آزاد فرمانروا ہیں، اب پھر ان کے شاگرد لیجئے، ہر ایک کے دس دس بھی رکھے جائیں تو ایک ہزار کے ایک لاکھ

شاگرد ہو گئے تو صرف ان تین پڑھیوں میں ایک لاکھ گیارہ ہزار بانیاں مذہب حنفی کی تعداد صحیح ہو گئی۔ لیکن ابھی تک ختم نہیں ہوئی بلکہ پھر ان کے شاگرد پھر ان کے شاگرد، سلسلہ بہت دراز ہے۔ اس مسلسل سلسلہ کی صرف پہلی تین کڑیوں کی تعداد کم از کم ایک لاکھ گیارہ ہزار تک پہنچ گئی اور حالانکہ ابھی اس کی درجنوں کڑیاں اچھوتی ہیں۔ تقلید شخصی کا دعویٰ کرنے والو! اللہ آنکھیں کھولو کیا یہ تقلید شخصی ہے یا تقلید لکھی بلکہ کروڑی؟ اور یہ بھی سمجھ لو کہ فقہ کی کتابوں میں صرف امام صاحب کے ہی اقوال نہیں بلکہ لاکھوں کروڑوں کے ہیں۔

پھر ایک پر لطف بات سنئے، یہ ضروری نہیں کہ امام صاحب سے جو مسئلہ بیان کرنا چھوٹ جائے اسے ان کے شاگرد بیان کر دیں اور وہ مان لیا جائے۔ ان کے شاگردوں کی کمی کو ان کے شاگرد پوری کریں، اس کمی کو پھر بغذ والے ان کے پیچھے ان کے پیچھے والے، نہیں نہیں بلکہ شاگردوں کو حق ہے کہ وہ امام صاحب کے خلاف کریں پھر ان کے شاگردوں کو حق ہے کہ وہ اپنے استادوں کے خلاف کریں۔ اسی طرح ہر نیچے والا اوپر والے کی مخالفت کرنے میں آزاد اور خود سر ہے اور پھر لطف پر لطف یہ ہے کہ یہ بھی حنفی مذہب اور وہ بھی حنفی مذہب یہ بھی حق، وہ بھی حق۔ ایک کتا ہے یہ حرام دوسرا کتا ہے حلال، ایک کتا ہے نکاح ہو گیا دوسرا کتا ہے نہیں ہوا۔ ایک کتا ہے طلاق پڑ گئی دوسرا کتا ہے نہیں پڑی، تو یہ بھی حنفی مذہب وہ بھی حنفی مذہب، یہ بھی حق وہ بھی حق، حلال بھی ہمارا حرام بھی ہمارا۔ اگر میری یہ بات کڑوی لگتی ہے تو لیجئے اس کے منہ سے آپ کو سناؤں جو اس مذہب میں ایک نہایت ہی مقتدر اور ذیشان ہستی ہے۔ یعنی علامہ ابن عابدین صاحب شامی۔ چنانچہ اسی کتاب میں جس کا حوالہ اوپر گزرا بلکہ اس صفحہ میں اسی عبارت کے آگے وہ لکھتے ہیں وقد يتفق لهم ان يخالفوا اصحاب المذهب للدلائل و اسباب ظہرت لهم۔ یعنی یہ (تیسری قسم کے اور تیسرے درجہ کے) لوگ (جن کی باتیں حنفی مذہب میں اسی طرح داخل ہیں جس طرح امام صاحب کی یہ امام صاحب کے خلاف بھی مسائل بیان کرتے ہیں، جب ان پر دلائل کھل جاتے ہیں اور اسباب معلوم ہو جاتے ہیں) تو یہ قسم اول و دوم کے خلاف مسائل بیان کیا کرتے ہیں۔ فتاویٰ دیتے ہیں اور وہ بھی حنفی مذہب میں قسم اول کی طرح داخل ہیں) ناظرین نے معلوم کر لیا ہو گا کہ فی الواقع حنفی مذہب کے اماموں کی تعداد لاکھوں ہے

گزر گئی، نہ صرف ایک حضرت امام ابو حنیفہؒ ہی کی تقلید ضروری رہی بلکہ ان کے ساتھ ان کے شاگردوں کی اور پھر ان کے شاگردوں کی۔ پھر ان کے شاگردوں کی اور اسی طرح مسلسل۔ لیکن آپ یہ خیال نہ فرمائیے کہ سو اس سلسلہ کے اس حکومت کا حاکم کوئی اور نہیں، اس بلا شہادت کے تخت پر سو اس امتیاز کے کوئی اور نہیں بیٹھ سکتا، نہیں نہیں بلکہ اس حق کے حق دار اور بھی ہیں، یہاں تک کہ آج کل کے علمائے کرام بھی کبھی کبھی تخت نشین ہو جایا کرتے ہیں۔ اور جبراً نہیں بلکہ انہیں بھی حق دے رکھا ہے۔ چنانچہ اسی کتاب کے ص ۵۳ میں ہے۔ و ان لم یوجد منہم جواب التبتہ نصاً ینظر المفتی فیہا نظر تامل و تدبیر و اجتہاد۔ یعنی اگر ان بزرگوں سے کسی مسئلہ کا جواب بالکل پایا ہی نہ جائے تو فتویٰ دینے والا خود اس میں غور و خوض اور اجتہاد کر لیا کرے۔ لیجئے جناب اب تو اس کی وسعت نے شاید کسی مولوی عالم کو نہ چھوڑا۔

برادران! میں نہایت ادب سے عرض کروں گا کہ مندرجہ بالا تجریر پڑھنے کے بعد بھی جو تمام دنیا کے حنفیوں کے نزدیک مسلم ہے اور کسی دو ایک مسئلہ میں نہیں بلکہ اصول کے اعتبار سے سارے حنفی مذہب کو شامل ہے کیا کوئی حنفی ایمان داری سے یہ دعویٰ کر سکتا ہے کہ میں تقلید شخصی کرتا ہوں؟ صرف امام ابو حنیفہؒ ہی کا مقلد ہوں؟ یا وہ یہ کہہ سکتا ہے کہ کتب فقہ میں جو مسائل ہیں وہ سارے کے سارے صرف امام صاحب کے یا ان کے دونوں شاگردوں ہی کے ہیں؟ نہیں بلکہ وہ تو لاکھوں آدمیوں کی رائے قیاس کا مجموعہ ہے اور یہ ہی شاہ ولی اللہ رحمۃ اللہ علیہ کا مقصود ہے کہ اللہ جانے کن کن کے رائے قیاس اور اقوال کے مجموعے کو امام صاحبؒ کے سر تھوپا جاتا ہے۔ اس سے ثابت ہوا کہ حنفی مذہب کی ان فقہ کی کتابوں میں صرف امام صاحبؒ ہی کے اقوال نہیں بلکہ کروڑوں لوگوں کے اقوال بے سند ہیں۔ اور پھر اس مجموعے کا نام حنفی مذہب ہے۔ جو تقلید شخصی کے بھی منافی ہے اور ان کتابوں کے موضوع کے بھی خلاف ہے۔ آپ بھی انہیں دیکھ جائیے۔ کہیں علمائے طبع کے فتاویٰ ہیں، کہیں علمائے سمرقند کے، کہیں علماء ماورالنہر کے، کہیں علماء خراسان کے۔ پس شاہ صاحب کو اللہ جزائے خیر دے کہ انہوں نے اس کی حبیہ کردی کہ کہ ان فقہ کی کتابوں کو کوئی امام صاحب کے مذہب کی کتابیں ہی نہ جائے، ان کا تو صرف نام ہے اور نام سے کام ہے اور

لطف یہ ہے کہ اگر نام لیں تو بھی بہتان باندھ لینے کا خطرہ اور نہ لیں جب بھی جمالت کا خوف۔ لہذا کسی اعتبار سے یہ کتابیں معتبر نہیں۔ یہ کتابیں کیا ہیں دراصل لاکھوں بلکہ کروڑوں لوگوں کی رائے قیاس کا مجموعہ ہیں اور وہ بھی غیر معتبر۔ چونکہ جائے خودیہ بھی ایک مستقل مضمون ہے، لہذا اسے یہیں پر ختم کر کے پھر اپنے اصلی موضوع پر آتا ہوں اور مسائل کی رو سے ہدایہ کا نمونہ آپ کے سامنے پیش کرتا ہوں۔ ٹھنڈے دل سے سنئے !!

ہدایہ کے ایک سو چٹ پٹے مسائل

اس مفید بحث کے بعد میں چاہتا ہوں کہ نمونہ آپ کو ہدایہ کے تھوڑے سے مسئلے وہ بھی سنادوں جن سے آپ کو اندازہ کرنے کا موقع مل جائے کہ آیا الہحدیث اس عقیدے میں کہاں تک راہ راست پر ہیں کہ وہ امتیوں کے ان ہیر پھیر والے بے دلیل اقوال کو اور ایسے اقوال سے بھری ہوئی کتابوں کو اس میں بڑے بڑے بزرگوں کا نام ہو جوں کی توں تسلیم نہیں کرتے۔ میں اپنا مقصد ظاہر کرنے کے لئے پہلے بطور مقدمہ کے کچھ لکھتا ہوں۔ زماں بعد وہ مسائل جو گھناؤنے اور خلاف عقل و نقل ہیں، صرف اسی کتاب ہدایہ سے بقید صفحہ و باب بطور نمونہ صرف ایک سو نمبر وار بیان کروں گا۔ انشاء اللہ تعالیٰ۔

مذہب اسلام جو دنیا بھر کی خوبیوں کا مجموعہ ہے جس نے اپنی اسی فطرتی اور قدرتی خوبیوں کے ذریعہ دنیا بھر کو بہت تھوڑی سی مدت میں اپنا حلقہ جوش، ہالیاء، چارواگ عالم میں اپنی ہر دلعزیزی اور حقانیت کا سکہ جما دیا، دنیا کے جملہ ادیان نے اس ایک دین پر دستا دھوا بول دیا لیکن اس کی صداقت کے طاقت افروز حسن خداوانے سب حسینان جہاں کو نچا دکھایا، جس کی ایک بار بھی بھولے سے ہی اس پر نظر پڑ گئی وہ عمر بھر اس کا کلمہ پڑھتا ہوا ہی نظر آیا۔ ایک زمانہ تھا جس وقت اس کے ماننے والوں کی نسبت مخالفین کا اتفاق تھا کہ غرہؤ لاء دینہم یعنی یہ لوگ تو اس دین کے متوالے بن گئے لیکن جوں جوں زمانہ گزر تا گیا، یہ صاف کپڑا میلایا ہوتا گیا وہ پاک نشہ اترتا چلا گیا، گو آج بھی اسلام اپنی ان ہی خوبیوں کے ساتھ ہے لیکن ہم

ہر گز یہ دعویٰ نہیں کر سکتے کہ مسلمان بھی اسی پرانے رویہ پر ہیں بلکہ ہمیں اس حقیقت کا اعتراف کئے بغیر چارہ نہیں کہ ع

اس قدر بصیرت و آں ساقی نماںد

اسلام کی تعلیم تو یہ تھی کہ اللہ کی مانو، اس کے رسول ﷺ کی مانو لیکن ہم نے اس پر صبر نہ کیا۔ ایک تیسری چیز یعنی قیاس امام بھی نکال لی اور پھر اس پر اس سختی سے جم گئے کہ شدہ شدہ ہی اصل مانی جانے لگی اور اصل کو فرع کا بلکہ اس سے بھی نیچے کا درجہ دے دیا گیا۔ آج عام مسلمانوں کی یہ حالت نظر آتی ہے کہ اگر انہیں کسی مسئلہ کی ضرورت ہوئی وہ دریافت کرنے نکلے، کسی عالم نے بتلایا کہ اس کی نسبت قرآن و حدیث میں یہ حکم ہے تو ان کی تشفی نہیں ہوتی، وہ فوراً پلٹ کر کہتے ہیں کہ مولوی صاحب یہ بتاؤ کہ حنفی مذہب میں اس کی بابت کیا فیصلہ ہے؟ آج خواص مسلمانوں کی یہ حالت ہے کہ جو لوگ مسند درس پر بیٹھے نظر آتے ہیں، مدرس مفتی اور عالم مشہور ہیں، مصنف اور مولوی ہیں، وہ اگر فتویٰ لکھیں گے تو تیرے میرے قول سے مسئلہ بتائیں گے تو زید بحر کا نام لے کر۔ تعلیم دیں گے تو ادھر ادھر کے قیاسات کی پیروی کریں گے تو اہلیوں کی۔ نام لیوا ہیں تو نیچے ہی نیچے کے۔ مجھے معاف رکھا جائے اگر میں کھلے الفاظ میں کہہ دوں کہ سچ تو یہ ہے کہ ہمارے اسلاف کا اسلام اور تھا اور ہمارا اور ہے، اگر وہ کامل مسلمان تھے تو ضرور ہمارے اسلام میں نقصان ہے اور بھائی اگر ہم باوجود ان ذہنوں کے کامل مسلمان ہیں تو وہ اس اسلام سے یقیناً بہت دور بلکہ محروم تھے۔

جب تک ہمارے اچھے دن رہے، جب تک ہم اصل اسلام پر قائم رہے، جب تک ہمارے دلوں میں خوف اللہ اور محبت رسول ﷺ رہی، تب تک تو ہم اصولاً ان ہی چیزوں پر کاربند رہے جن پر صحابہ اور تابعین تھے یعنی قرآن و حدیث۔ جب ہماری اچھائی برائی سے، ہماری خوفی خرابی سے، ہماری نیکی بدی سے، بدل گئی۔ جائے خوف اللہ کے ہر کہہ و مہ سے ہم ڈرنے لگ گئے، جائے محبت رسول ﷺ کے جب اہلیوں کی محبت کے نشہ میں بد مست ہو گئے تو ہم ان دو چیزوں سے الگ ہوتے گئے یہاں تک کہ اب اس ہمارے زمانہ میں صرف قرآن و حدیث کا نام رہ گیا۔ عمل کے لئے اور چیز ہے اور تبرک کے لئے اور چیز۔ کھانے کے اور دکھانے کے اور۔ مسئلہ دیکھنا ہو تو ہدایہ شرح و قایہ کی ورق گردانی کی جائے، اگر تبرک

حاصل کرنا ہو تو بخاری مسلم کی زیارت کر لی جائے۔ فتویٰ لکھنا ہو تو کنز قدوری کی ضرورت پڑے ختم پڑھنا ہو تو خیر قرآنی خوانی بھی ہو جائے۔ نبدوا کتاب اللہ وراء ظهورہم کے پورے مصداق ہم بن گئے۔ رسول اللہ ﷺ کی حدیث رد ہو جائے تو دل نہ دکھے لیکن فقہ کی کسی جزئی کو کوئی ہال دے تو قیامت قائم ہو جائے۔ اگر اتباع سنت کو ترک کیا جائے تو کوئی ہرج نہیں لیکن ترک تقلید ترک اسلام سمجھا جائے۔ اگر رسول اللہ کی طرف سے نسبت ہٹ جائے تو پرواہ نہیں لیکن اماموں کی طرف سے نسبت ہٹانا کفر سمجھا جائے۔ محمدی نہ کہلو او لیکن اگر حنفی شافعی نہ کہلوئے تو یوں سمجھو کہ: یا کفر کی بھڑوں کے چھتے کو چھیڑ دیا۔ اسلام کا تقاضا تو یہ تھا کہ اللہ کی دی ہوئی دولت، ورثہ رسول ﷺ، فرمان پیغمبر ﷺ، حدیث نبوی ﷺ کو مضبوطی سے تھام لیا جائے لیکن ہم نے اپنے لئے جدا جدا مذاہب قائم کر لئے، حنفیت اور شافعیت وغیرہ کی شاخوں نے شاہراہ محمدی سے ہمیں دور دکھیل دیا۔ ہم نے سختی سے اماموں کی نہیں بلکہ ایک ہی امام کے اقوال کی تقلید شروع کر دی۔ اپنی نسبت بھی ان کی طرف کر لی۔ ان کے کل فرمان کو آنکھیں بند کر کے مان لینا اپنا وظیفہ کر لیا چنانچہ اصول فقہ حنفی کی معتبر کتاب توضیح معہ تلخیص و دیگر حواشی مطبوعہ خیر یہ مصر جلد اول ص ۱۳۶ میں لکھا ہے۔ فاما المقلد فالدلیل عنده قول المجتهد فالمقلد يقول هذا الحكم واقع عندي لانه اوی الیہ رای اسی حنیفہ رحمہ اللہ و کل ما اوی الیہ رایہ فهو واقع عندی۔ یعنی مقلد کی دلیل صرف اپنے امام کا قول ہے، مقلد کسی مسئلہ کو مانتا ہے تو محض اس لئے کہ اس کے امام کی یہی رائے ہے، اس کے امام کی ہر رائے کا ماننا اس پر ضروری ہے۔ اب آپ خیال فرمائیے کہ جس شخص کا یہ اسلام ہو اسے قرآن سے کیا مطلب؟ حدیث سے کیا واسطہ؟ اللہ سے کیا غرض؟ رسول ﷺ سے کیا رشتہ؟ یہ ہے اور اس کا امام، اس کا عمل ہے اور اس کے امام کا حکم، اس زہریلی ہوانے کچھ اس بے طرح رگ و پے میں سرایت کی اور روٹنے روٹنے میں اسمیت کا اثر پہنچایا کہ آج قرآن و حدیث پر عمل کرنے والے محمد صلی اللہ علیہ وسلم کے نام لیوا، بے دین اور لامذہب سمجھے جانے لگے۔ اتنے ہی پرہس نہ کیا بلکہ اس فرقہ کے ذمہ بہتان باندھنے، جھوٹ بولنے، تہمتیں رکھنے میں بھی کوئی کسر اٹھا نہیں رکھی۔ کہیں سے کوئی کتاب چھپتی ہے کہیں سے اشتہار شائع ہو رہے ہیں، کہیں اخبارات کے کالم سیاہ ہو رہے ہیں، کہ یہ

ایسے اور ایسے کبھی تو نواب صاحب رحمۃ اللہ علیہ کی کتابوں سے ہمیں الزام دیا جاتا ہے۔ کبھی مولانا سمعیل شہید رحمۃ اللہ علیہ کی کتابوں سے۔ کبھی حضرت میاں صاحب کی اور کبھی امام شوکانی کی اور کبھی عبدالوہاب نجدی کی۔ ساتھ ہی ساتھ ہمیں غیر مقلد بھی کہا جاتا ہے۔ ان عقل کے پتلوں کو کسی وقت شیطان اپنی گود سے دو گھڑی دور کرتا تو سوچنے کا موقع ملتا کہ ایک طرف تو ہم انہیں غیر مقلد کہتے ہیں۔ دوسری طرف ادھر کی ادھر کی کتابوں سے انہیں الزام دینے ہیں تو دنیا کے شریف انسان ہمارے نام پر تھوکیں گے نہیں؟ یاد رکھو ہم اہلحدیث محمدیوں کا مذہب تو صرف قرآن و حدیث ہے جو الزام آیات قرآنی پر، جو الزام صحیح حدیث نبوی پر ہو، وہ الزام اس فرقہ پر ہے، جو الزام ان کے سوا کسی اور کے قول پر ہو، وہ الزام جماعت اہل حدیث پر نہیں اس لئے کہ اس گروہ کا امام سوائے محمد رسول ﷺ کے کوئی اور نہیں اور اسے ہمارے مخالف بھی مانتے ہیں مگر ”خوئے بدر ایمانہ بسیار“ ان کا مطلب تو ہمیں کوسنا، ستانا، برا بھلا کہنا، ہوتا ہے۔ ہر بہانے اپنے جلعے دل کے پھپھولے پھوڑتے ہیں۔ چاہت ان کی یہ ہے کہ ہم فقہا کی گنجینوں میں تمام مسلمانوں کو پھانس لیں، کوئی بھی اس جال سے باہر نہ رہ جائے۔

دوستو! بات یہ ہے کہ تم نے قرآن و حدیث کو چھوڑ کر امام صاحب کی بھی تقلید نہیں کی بلکہ تمہارا مذہب عجب سچ گپ ہے، نیا گورکھ دھندا ہے، بے طرح کی پنچایت ہے، تمہارے ہاں تو حنفی مذہب نام ہے ایک چوں چوں کے مر بے کا، امام ابو حنیفہؒ فرمائیں وہ بھی حنفی مذہب، قاضی خاں کے فتوے بھی حنفی مذہب، حنیہ اور قنیہ کے مسائل بھی حنفی مذہب۔ درمختار اور ردالمحتار کے مصنفین کے قیاسات بھی حنفی مذہب، عالمگیری اور کنز و قدوری کے اجتہادات بھی حنفی مذہب، علماء اہل حق کا قول ہو تو حنفی مذہب، علماء کفار اکہیں وہ بھی حنفی مذہب۔ علمائے خراسان کو بھی یہی مرتبہ، غرض کہ ایک ربڑ کی آنت ہے کہ کھینچے چلے جاؤ اور ربڑ ہتی چلی جائے۔ سنئے حنفی مذہب دو قسم کا ہے ایک تو وہ جسے خود صاحب مذہب امام ابو حنیفہؒ نے بالا جمال بیان فرمایا۔ آپ فرماتے ہیں۔ اذا صح الحدیث فهو مذہبی۔ ملاحظہ ہو حنفی مذہب کی فقہ کی معتبر کتاب درالمختار مصری جلد اول ص ۲۸۳ یعنی جو صحیح حدیث میں ہے وہی میرا مذہب ہے درمختار مصری جلد اول ص ۵۰ میں ہے۔ ان توجہ لکم دلیل فقو لوا بہ

یعنی جو دلیل (قرآن و حدیث) ہمیں مل جائے اسی پر عمل کیا کرو۔ رد المحتار کے اسی صفحہ میں ہے اذا صح الحدیث و كان علی خلاف المذهب عمل بالحدیث و يكون ذلك مذهبه ولا يخرج مقلده عن كونه حنفيا بالعمل به فقد صح عنه انه قال اذا صح الحدیث فهو مذهبی و قد حكی ذلك ابن عبدالبر عن ابی حنیفہ۔ یعنی امام ابو حنیفہ فرماتے ہیں جو صحیح حدیث سے ثابت ہو وہ میرا مذہب ہے۔ اس لئے جب مقلد کو صحیح حدیث رسول ﷺ پہنچے اور اس کے خلاف اسے امام کا مذہب پہنچے تو عیثیت مقلد ہونے کے بھی اس کا فرض برہمی ہے کہ قول امام کو چھوڑ دے اور حدیث رسول ﷺ پر عمل کرے۔ دوسری قسم وہ ہے جسے فقہاء حنفیہ نے نقل کیا ہے وہ عجب اندھیر نگری ہے وہاں حلال کو حرام کہہ دینا، حرام کو حلال کر دکھانا بائیں ہاتھ کا کھیل ہے۔ وہاں برائی کو بھلائی بھلائی کو برائی۔ ہاں کونہ گور نہ کو ہاں بتانا نقاہت ہے، وہاں حیلے حوالے عین دانشمندی اور اجتہاد ہے جو جی میں آیا کہہ دیا اور امام صاحب کا نام لے دیا۔ سچ تو یہ ہے کہ حنفی مذہب کا یہ فوٹو اگر کسی کے سامنے پیش کیا جائے تو نہ صرف اس مذہب سے بلکہ شاید صاحب مذہب سے بھی وہ ہزار ہو جائے۔

مقلد دوستو! آپ میں سے کوئی اس امر واقعی کا انکار قطعاً نہیں کر سکتا، آج حنفی مذہب کی کتابیں وہی ہیں جو ان فقہاء کی تصنیف کردہ ہیں جن میں رطب دیا بس سب کچھ جمع ہے اور وہ سارا کا سارا مطغوبہ حنفی مذہب کہلانے کا فخر رکھتا ہے۔

میرا ارادہ ہے کہ میں آپ کو بطور نمونہ کے ان فقہ کی کتابوں میں سے صرف ایک کتاب کے چند مسائل سناؤں۔ آپ گو ان کتابوں کو آج تک اسلامی کتابیں جانتے ہوں۔ قرآن و حدیث کا عطر کہتے ہوں۔ حنفی مذہب کی جان سمجھتے ہوں لیکن میرا خیال یہ ہے کہ مضمون مندرجہ ذیل کو دیکھ کر آپ کی طبیعت میں نفرت دل میں کدورت چہرہ پر غصہ، آنکھوں میں سرخی دماغ میں چکر آنے لگیں گے۔ آپ کو قطعاً یقین ہو جائے گا کہ اہل حدیث حق پر ہیں کہ انہوں نے سوائے قرآن و حدیث کے کسی اور کے اقوال کا ماننا اپنے ذمہ ضروری قرار نہیں دیا۔ وہ اچھے ہیں کہ اس دلدل سے بچے ہوئے ہیں، مجھے یہ بھی خیال ہے کہ ممکن ہے آپ کے دل میں سے آواز اٹھے کہ یہ حوالے غلط ہوں گے۔ اس کی نسبت مجھے صرف اتنا لکھنا کافی ہو گا کہ اگر ایک حوالہ بھی غلط ہو ایک مسئلہ بھی اگر اس کتاب میں نہ ہو تو ایک سو روپیہ انعام۔

ساتھ ہی یہ بھی گوش گزار کر دوں کہ اگر آپ سے کوئی یہ کہے کہ ہم حنفی ہیں لیکن ہم ان مسائل کو نہیں مانتے یہ غلط ہیں۔ امام صاحب کے ذمہ بہتان ہیں تو بھائی جان آپ اتنا بھی خیال کر لیجئے کہ جہاں اتنے بہتان باندھے گئے وہاں کیا عجب کہ آئین رفع الیدین سورہ فاتحہ وغیرہ کے مسائل میں بھی بہتان باندھا گیا ہو؟ جو لوگ ان گندے مسائل کو امام صاحب کی طرف منسوب کر کے نقل کرنے والے ہیں وہی آئین رفع الیدین وغیرہ کے مسائل کے بھی ناقل ہیں۔ جب ان نقل کرنے والوں کا اعتبار نہ رہا اور یہ کتابیں پایہ اعتبار سے ساقط ہو گئیں تو پھر یہ تیر میر کیسی؟ آؤ سب مل کر قرآن کریم اور حدیث رسول رحیم پر عامل ہو جائیں۔ حاصل کلام اس مضمون کا یہ ہے کہ آج جسے حنفی مذہب کہا جاتا ہے وہ دراصل اسلام کے سوا کچھ اور ہی چیز ہے اور ایسی چیز ہے کہ جسے ایک شریف انسان قبول نہیں کر سکتا۔

اب ہدایہ شریف کے بعض انمول بے مثل مسائل سنئے۔ یہ وہ کتاب ہے جو درس تدریس میں داخل ہے جو حنفی مذہب کا بنیادی پتھر ہے جسکی بابت لکھتے ہیں۔ ان الہدایہ کا القرآن الخ یعنی ہدایہ مثل قرآن کے ہے۔ ملاحظہ ہو (مقدمہ ہدایہ جلد ۳ مطبوعہ فاروقی ص ۳)

مسئلہ نمبر ۱:

القہقہ فی صلوة ذات رکوع و سجود لم یکن حلتا فی صلوة الجنازة و سجدة التلاوة (ہدایہ یوسفی جلد اول ص ۳۵ فصل فی نوا قض الوضوء) یعنی اگر رکوع و سجدہ والی نماز میں کھٹکھلا کر ہنس پڑا تو وضو ٹوٹ جائے گا۔ جنازہ کی نماز میں یا سجدہ تلاوت میں کھٹکھلا کر ہنسنے سے وضو نہیں جائے گا۔

مسئلہ نمبر ۲:

بخلاف الیہمة وما دون الفرج۔ (ہدایہ یوسفی جلد اول ص ۷۷ فصل فی الغسل) یعنی چوپائے کے ساتھ بد فعلی کرنے اور شرمگاہ کے سوا اور جگہ کرنے سے جب تک انزال نہ ہو غسل واجب نہیں۔

مسئلہ نمبر ۳:

کل اہاب دبغ فقد طهر الا جلد الخنزیر ولاومی (ہدایہ یوسفی جلد اول ص

۴۴ باب الماء الذی یجوزا یعنی انسان اور خنزیر کے سوا جس جانور کے چمڑے کو دباغت دی جائے وہ پاک ہو جاتا ہے (یعنی کتے کی، بھیدے کی، گدھے کی اور تمام درندوں کی کھالیں بعد از دباغت پاک ہیں)

مسئلہ نمبر ۴ :

جازت الصلوٰۃ فیہ والوضو منہ (ہدایہ یوسفی جلد اول ص ۴۴ باب الماء الذی یجوز) یعنی کتے بھیدے گدھے وغیرہ کی دباغت دی ہوئی کھال کو پسین کر نماز ہو جاتی ہے اور ان کھالوں کے ڈول بنا کر ان میں پانی بھر کر وضو کرنا بھی جائز ہے۔

مسئلہ نمبر ۵ :

لیس الکل نجس العین (ہدایہ یوسفی جلد اول ص ۴۴ باب الماء الذی) یعنی کتا نجس العین نہیں۔

مسئلہ نمبر ۶ :

یطہر بالذکوۃ وكذلك یطہر ولحمہ (ہدایہ یوسفی جلد اول ص ۴۵ باب الماء لذی یجوز الخ) یعنی ان جانوروں کے کتے بھیدے گدھے وغیرہ درندوں کی کھالیں بلکہ گوشت بھی ذبح کرنے سے پاک ہو جاتے ہیں۔

مسئلہ نمبر ۷ :

ان اشتد فعندابی حنیفۃ یجوزا التوضی بہ لانہ یحل شرہ غندہ۔ (ہدایہ یوسفی جلد اول ص ۵۱ فصل فی الآسار) یعنی کجور کی شراب سے وضو کرنا جائز ہے اور اس شراب کو پینا بھی حلال ہے۔ امام ابو حنیفہ کا فرمان یہی ہے۔

مسئلہ نمبر ۸ :

یجوز التیمم و عندابی حنیفۃ و محمد والحجر والجص والنور والکحل والزرنیج (ہدایہ یوسفی جلد اول ص ۵۳ باب التیمم) یعنی پتھر سے اور گچ سے اور چونہ سے اور سرسہ سے اور ہڑتال سے بھی تیمم ہو سکتا ہے۔ امام ابو حنیفہ کا خیال یہی ہے اور امام محمد بھی ان کے ہم خیال ہیں۔

مسئلہ نمبر ۹ :

من حضرت العید فخاف ان اشتغل بالطہار ان یغوتہ العید تیمم۔ (ہدایہ یوسفی

جلد اول ص ۵۶ باب التيمم) یعنی کوئی شخص عید گاہ پہنچا۔ نماز ہو رہی ہے، اسے خوف ہے کہ اگر میں وضو کروں گا تو نماز ختم ہو جائے گی تو تيمم کر کے شامل ہو جائے۔

مسئلہ نمبر ۱۰:

قدر الدرهم و مادونه من النجس المغلظ كالدم والبول والخمر و الخور الدجاج و بول الحمار جازت الصلوة معه۔ (ہدایہ یوسفی جلد اول ص ۱۷ باب الانجاس) یعنی غلیظ نجاست جیسے کہ ناپاک خون اور پیشاب اور شراب اور مرغ کی بیٹ اور گدھے کا پیشاب وغیرہ کپڑے پر یا جسم پر بھڑا یک درہم کے لگا ہوا ہو تو بھی نماز ہو جائے گی (بقدر درہم سے مراد ہتھیلی کی چوڑائی کے برابر ہے اور وزن میں ایک مثقال) (ہدایہ یوسفی ص ۷۲ ج ۱ باب الانجاس)

مسئلہ نمبر ۱۱:

ان كانت مخففة جازت الصلوة معه حتى يبلغ ربع الثوب يروي، ذالك عن ابی حنیفہ۔ (ہدایہ یوسفی جلد اول ص ۷۲ باب الانجاس) یعنی اگر نجاست خفیفہ ہو اور اس سے کپڑا نجس ہو گیا ہو۔ اگر چوتھے حصے سے کم ہو تو اسے پن کر نماز پڑھنا جائز۔ امام ابو حنیفہ کا مسلک یہی ہے۔

مسئلہ نمبر ۱۲:

ان اصابه خر مالا يوكل لحمه من الطيور اكثر من قدر الدرهم اجزأب الصلوة فيه عند ابی حنیفہ و ابی یوسف (ہدایہ یوسفی جلد اول ص ۷۳ باب الانجاس) یعنی اگر حرام پرندوں کی بیٹ کپڑے پر ہتھیلی کی چوڑائی سے بھی زیادہ لگی ہوئی ہو پھر بھی نماز ہو جائے گی، امام ابو حنیفہ کی فقہ یہی ہے اور امام ابو یوسف بھی ان کے ساتھ متفق ہیں۔

مسئلہ نمبر ۱۳:

فان افتح الصلوة بالفارسية او قرا فيها او ذبح و سمي بالفارسية و هو يحسن العربية اجزاء عند ابی حنیفہ۔ (ہدایہ یوسفی جلد اول ص ۹۵ باب صفة الصلوة) یعنی ایک شخص عربی میں اچھی طرح پڑھ سکتا ہے۔ باوجود اس کے فارسی میں قرآن کے معنی پڑھتا

ہے۔ قرآن نماز میں نہیں پڑھتا۔ اللہ اکبر کے بدلہ بھی اس کا ترجمہ فارسی میں پڑھا دیتا ہے تو اس کی نماز جائز ہے۔ امام ابو حنیفہ کا فتویٰ یہی ہے اور امام صاحب یہ بھی فرماتے ہیں کہ اگر بسم اللہ واللہ اکبر نہ کہے اور فارسی میں اللہ کا نام لے کر ذبح کر ڈالے تو بھی جائز ہے بلکہ اسی صفحہ میں آگے چل کر لکھتے ہیں کہ فارسی کی بھی کوئی قید نہیں باقی لسانِ کمان یعنی جس زبان میں چاہے ترجمہ ادا کر دے۔

مسئلہ نمبر ۱۴:

ثم عن ابی حنیفۃ انه لایاتی بہا فی اول کل رکعۃ۔ (ہدایہ یوسفی جلد اول ص ۹۷ باب صفتہ الصلوۃ) یعنی امام ابو حنیفہ فرماتے ہیں کہ ہر رکعت میں بسم اللہ الرحمن الرحیم سورہ فاتحہ سے پہلے نہ پڑھے۔ صرف پہلی رکعت میں پڑھے۔

مسئلہ نمبر ۱۵:

لایاتی بہا بین السور والفاتحۃ۔ (ہدایہ یوسفی جلد اول ص ۹۷ صفتہ الصلوۃ) یعنی سورہ فاتحہ پڑھ لی پھر دوسری سورت نماز میں پڑھے تو اس سے پہلے بسم اللہ نہ پڑھے۔

مسئلہ نمبر ۱۶:

اتا الاستواء قائما فلیس بفرض۔ (ہدایہ یوسفی جلد اول ص ۹۹ باب صفتہ الصلوۃ) یعنی رکوع کے بعد سیدھا کھڑا ہونا فرض نہیں۔

مسئلہ نمبر ۱۷:

کذا الجلسة بین السجدتین۔ (ہدایہ یوسفی جلد اول ص ۹۹ باب صفتہ الصلوۃ) یعنی دونوں سجدوں کے درمیان بیٹھنا فرض نہیں۔

مسئلہ نمبر ۱۸:

والطمانیۃ فی الركوع والسجود و هذا عند ابی حنیفۃ و محمد۔ (ہدایہ یوسفی جلد اول ص ۹۹ باب صفتہ الصلوۃ) یعنی رکوع سجدہ بھی آرام سے کرنا فرض نہیں امام ابو حنیفہ کا اجتہاد یہی ہے (کہ نہ تو سیدھا کھڑا ہونا فرض، نہ دونوں سجدوں کے درمیان بیٹھنا فرض، نہ آرام سے رکوع کرنا فرض)۔

مسئلہ نمبر ۱۹:

فان اقتصر علی احدہما جاز عندابی حنیفۃ- (ہدایہ یوسفی جلد اول ص ۰۰ باب صفت الصلوۃ) یعنی اگر سجدے میں صرف ناک زمین پر ٹکائی اور پیشانی نہ لگائی یا پیشانی ٹکادی اور ناک نہ لگائی تو بھی جائز ہے۔ امام ابو حنیفہ کی رائے یہی ہے۔

مسئلہ نمبر ۲۰:

بکرہ تقدیم والاعمی- (ہدایہ یوسفی جلد اول ص ۱۱۰ باب الامتہ) یعنی اندھے شخص کو امام بنانا مکروہ ہے۔

مسئلہ نمبر ۲۱:

ان تعمد الحدث فی هذه الحالة او تکلم تمت صلوۃ- (ہدایہ یوسفی جلد اول ص ۱۱۶ باب الحدث) یعنی اگر جان بوجھ کر تشدد کے بعد گوز مار دے یا بات چیت کرے تو اس کا نماز پوری ہو جائے گی (گویا ہوا نکال دینا سلام کے قائم مقام ہے)

مسئلہ نمبر ۲۲:

بکرہ ان یدفع الی و احد ماتی درہم فصاعد۱- (ہدایہ یوسفی جلد اول ص ۱۸۹ و ۱۹۰ باب من یجوز دفع الصدقات) یعنی کسی غریب مسکین شخص کو زکوٰۃ کے مال میں سے دو سو درہم یعنی پچاس روپے یا اس سے زیادہ دینا مکروہ ہے۔

مسئلہ نمبر ۲۳:

کالمستمنی بالكف علی ما قالوا- (ہدایہ یوسفی جلد اول ص ۹۹ باب ما یوجب القضاء) یعنی مشقت زنی کرنے والے کا روزہ نہیں ٹوٹتا۔ حنفی مذہب کے فقہاء نے یہی کہا ہے۔

مسئلہ نمبر ۲۴:

عن ابی حنیفۃ انه لایجب الکفار بالجماع فی موضع المکروہ- (ہدایہ یوسفی جلد اول ص ۲۰۱ باب ما یوجب القضاء) یعنی پاخانے کی جگہ میں وطی کرنے سے کفارہ واجب نہیں ہوتا۔ امام ابو حنیفہ کا فتویٰ یہی ہے۔

مسئلہ نمبر ۲۵:

لو جامع مینة او بهيمة فلا كفار انزل اولم ينزل۔ (ہدایہ یوسفی جلد اول ص ۲۰۱ باب ما یوجب القضاء) مردہ عورت سے یا چوپائے سے بد فعلی کرنے سے روزہ کا کفارہ نہیں آتا انزال نہ ہوا ہو تو بھی اور انزال ہو گیا ہو تب بھی۔

مسئلہ نمبر ۲۶:

من جامع فیما دون الفرج فانزل لا کفارہ علیہ۔ (ہدایہ یوسفی جلد اول ص ۲۰۲ باب ما یوجب القضاء) یعنی شرم گاہ کے سوا کسی اور جگہ جماع کیا اور انزال بھی ہوا۔ پھر بھی روزہ کا کفارہ لازم نہیں آئے گا۔

مسئلہ نمبر ۲۷:

لا یشعر عندابی حنیفة و یکرہ ولابی حنیفة انه مثلثة۔ (ہدایہ یوسفی جلد اول ص ۲۳۳ باب التمتع) یعنی قربانی کے جانور کی کوہان پر نشان کر دینا جو سنت ہے مگر وہ ہے بلکہ یہ مثلث کرنا ہے (یعنی اعضاء بدن کا کاٹ دینا) امام ابو حنیفہ کی رائے یہی ہے۔

مسئلہ نمبر ۲۸:

مسی امر ا بشهوة و نظره انی فرجھا و نظرها الی ذکرہ عن شهوة (ہدایہ یوسفی جلد ۲ ص ۲۸۹ فصل فی الحرمت) یعنی کسی مرد نے کسی غیر عورت کو شہوت کے ساتھ چھو لیا اس کی شرمگاہ کو دیکھ لیا یا اس عورت نے اس کی شرمگاہ کو شہوت کی نظر سے دیکھ لیا تو اس عورت کی ماں اور بیٹی اس مرد پر حرام ہو گئی۔

مسئلہ نمبر ۲۹:

ولو مس فانزل والصحیح انه لا یوجبها و علی هذا اتیان المرأة فی الدبر۔ (ہدایہ یوسفی جلد ۲ ص ۲۸۹ فصل فی بیان الحرمت) یعنی اگر چھوئے سے انزال ہو جائے تو حرمت ثابت نہ ہوگی۔ اسی طوح اگر خلاف فطرت فعل کیا یعنی اس عورت سے پاخانہ کی جگہ دلی کی تو بھی حرمت ثابت نہ ہوگی۔ (یعنی صرف چھوئے سے حرمت ثابت لیکن اگر اتنا مساس کیا کہ انزال ہو گیا تو حرمت زائل صرف دیکھ لینے سے حرمت موجود لیکن شرمناک بد فعلی سے حرمت مفقود)

مسئلہ نمبر ۳۰ :

اذا طلق امراتہ طلاقاً بائناً او رجعياً لم یجز له ان یتزوج باختها حتی تنقضی عدتها۔ (ہدایہ یوسفی جلد ۲ ص ۲۸۹ فصل فی الحرامات) یعنی ایک شخص نے اپنی بیوی کو بائن طلاق دے دی یا رجعی۔ جب تک اس کی عدت نہ گزر جائے وہ مرد اس کی بہن سے نکاح نہیں کر سکتا (عورت کی عدت تو سنی تھی یہ مرد کی عدت بھی سن لیجئے۔)

مسئلہ نمبر ۳۱ :

اذا رای امرأة تزنی فتزوجها حل له ان یطاءها قبل ان یتبرأھا عندهما۔ (ہدایہ یوسفی جلد ۲ ص ۲۹۲ فصل فی الحرامات) یعنی کسی عورت کو زنا کرتے ہوئے دیکھا اور اس سے نکاح کر لیا تو اس سے ہم اسز ہونا جائز ہے اور کچھ ضرورت نہیں کہ ایک حیض تک ٹھہرے۔

مسئلہ نمبر ۳۲ :

من ادعت علیہ امرأة انه تزوجها و اقامت ینة فجعلها القاضی امراتہ ولم یکن تزوجها وسعها المقام معه و ان تدعه یجا معما و هذا عندابی حنیفة۔ (ہدایہ یوسفی جلد ۲ ص ۲۹۳ بیان الحرامات) یعنی ایک عورت نے ایک مرد پر جھوٹا دعویٰ کیا کہ اس سے اس نے نکاح کیا ہے اور جھوٹے گواہ گزار دیئے۔ قاضی نے اس پر فیصلہ کر دیا حالانکہ حقیقتاً نکاح نہیں ہوا تو اب ان دونوں کو یکجا رہنا سہنا اور مجامعت اور صحبت کرنا سب جائز ہے، امام ابو حنیفہ کا فتویٰ یہی ہے۔

مسئلہ نمبر ۳۳ :

فان تزوج الذی ذمیه علی خمر او خنزیر ثم اسلما او اسلم احدهما فلها الخمر والخنزیر۔ (ہدایہ یوسفی جلد ۲ ص ۳۱۸ احکام النکاح فی البخار) یعنی ذمی مرد نے ذمی عورت سے نکاح کیا اور مر میں شراب یا سور مقرر کیا پھر دونوں میاں بیوی مسلمان ہو گئے تو بھی مر میں شراب یا سور ادا کر دے اسی طرح اگر دونوں میں سے ایک مسلمان ہو گیا تو بھی یہی حکم ہے۔

مسئلہ نمبر ۳۴ :

فان امتنع الشهود من الابتداء سقط الحد۔ (ہدایہ یوسفی جلد ۲ ص ۳۸۸ فصل کیفیت

الحمد) یعنی زانی کو سنگسار کرنے کے وقت پہلے گواہ سنگساری شروع کریں اگر وہ نہ کریں تو حد ساقط ہو جائے گی۔ یعنی زانی کو پھر رجم ہی نہ کیا جائے گا۔

مسئلہ نمبر ۳۵ :

جارية ابیه و امه و زوجة (ہدایہ یوسفی جلد ۲ ص ۴۹۲ باب الوطی الذی یوجب) یعنی جو شخص اپنے باپ کی یا اپنی ماں کی یا اپنی بیوی کی لونڈی سے زنا کرے اور یہ کہہ دے کہ میں نے خیال کیا تھا کہ یہ مجھ پر حلال ہے تو اسے حد نہیں لگائی جائے گی۔

مسئلہ نمبر ۳۶ :

والمطلقة ثلاثه وھی فی العدة و باننا بالطلاق علی مال وھی فی العدة و ام ولد اعتقها مولاها وھی فی العدة۔ (ہدایہ یوسفی جلد ۲ ص ۴۹۲ باب الوطی الذی یوجب الخ) یعنی کسی شخص نے اپنی بیوی کو تین طلاقیں دے دیں اور پھر اس سے عدت کے اندر زنا کیا یا طلاق بائن مال لے کر دے دی پھر عدت میں زنا کیا اور ام ولد لونڈی کو آزاد کر دیا اور عدت میں اس سے زنا کاری کی اور غلام نے اپنے آقا کی لونڈی سے زنا کیا۔ اگر یہ لوگ کہہ دیں کہ ہم نے اسے حلال جانا تھا تو ان میں سے کسی پر حد نہیں۔

مسئلہ نمبر ۳۷ :

والجارية المرهونة فی حق المرتهن۔ (ہدایہ یوسفی ص ۴۹۲ جلد اباب الوطی) یعنی اگر کسی کے پاس دوسرے کی لونڈی گروی ہو اور وہ اس سے بدکاری کرے تو اس پر بھی کوئی حد نہیں (خواہ وہ کہے کہ میں اسے حلال خیال کرتا تھا خواہ کہے کہ میں اسے حرام جانتا تھا ملاحظہ ہو اس سے اگلے صفحہ)

مسئلہ نمبر ۳۸ :

لاحد علی من وطی جارية ولده و لد ولده و ان قال علمت انها علی حرام۔ (ہدایہ یوسفی جلد ۱ ص ۳۸۲ باب الوطی الذی یوجب) یعنی اگر کوئی شخص اپنی اولاد یا اولاد کی اولاد کی لونڈی سے بدکاری کرے اگرچہ وہ جانتا ہو کہ یہ اس پر حرام ہے تاہم اسے حد نہ ماری جائے۔

مسئلہ نمبر ۳۹ :

من تزوج امرأة لا یحل له نکاحها فوطیها لایجب علیه الحد عند ابی حنیفہ^{۲۷} (ہدایہ مطبوعہ یوسفی جلد ۲ ص ۳۹۴ باب الوطی) یعنی جو شخص ان عورتوں میں سے کسی سے نکاح کرے جن سے نکاح حرام ہے (جیسے ماں بہن بیٹی وغیرہ) اس پر حد واجب نہیں امام ابو حنیفہ کا فرمان یہی ہے۔

مسئلہ نمبر ۴۰ :

من اتی امرأة فی الموضع المکروه او عمل عمل قوم لوط فلا حد علیه عند ابی حنیفہ (ہدایہ یوسفی جلد ۲ ص ۳۹۵ باب الوطی الذی یوجب الحد الخ) یعنی جو شخص کسی عورت کی یا مرد کی پاخانہ کی جگہ میں بدکاری کرے تو اس پر حد نہیں۔ امام ابو حنیفہ کا فرمان یہی ہے۔

مسئلہ نمبر ۴۱ :

من زنی فی دار الحرب او فی دار البغی ثم خرج الینا لایقام علیه الحد (ہدایہ یوسفی جلد ۲ ص ۳۹۵ باب الوطی الذی یوجب الحد) یعنی جو شخص کفار کی حکومت میں یا باغیوں کی حکومت کے طلاق میں زنا کرے پھر اسلامی حکومت میں آجائے تو اس پر زنا کاری کی کوئی حد نہیں۔

مسئلہ نمبر ۴۲ :

من وطی بهیمة فلا حد علیه (ہدایہ یوسفی جلد ۲ ص ۳۹۵ باب و طی الذی) یعنی جو شخص چوپائے سے بد فعلی کرے اس پر حد نہیں۔

مسئلہ نمبر ۴۳ :

اذ زنی الصبی او المعنون بامراطا وعتہ فلا حد علیه ولا علیہا۔ (ہدایہ یوسفی جلد ۲ ص ۳۹۷ باب الوطی الذی یوجب الحد) یعنی اگر کوئی عورت اپنی خوشی اور رضامندی سے کسی بے وقوف یا بچے کے ساتھ زنا کرے تو اس عورت پر کوئی حد نہیں، نہ اس بے وقوف اور بچے پر کوئی حد ہے۔

مسئلہ نمبر ۴۴ :

کل شی صنعه الامام الذی لیس فوقہ امام فلا حد علیه الا القصاص۔ (ہدایہ

یوسفی جلد ۳ ص ۳۹۸ باب الوطی الذی یوجب الحد یعنی خود مختار آزاد بادشاہ جو کچھ برا کام کرنے (مثلاً چوری، زنا کاری، شراب خوری وغیرہ) اس پر کوئی حد نہیں۔ ہاں اگر کسی کو قتل کر ڈالے تو قصاص ہے۔

مسئلہ نمبر ۳۵ :

اذا شهد علیہ الشہود بسرقة او بشرب خمر او بزنا بعد حین لم یؤخذ بہ۔ (ہدایہ جلد ۲ ص ۳۹۹ باب الشہاد علی الزنا) یعنی کسی چور کی چوری، شرابی کی شراب خوری، زانی کی زنا کاری کی گواہوں نے وقوعہ کے کچھ دنوں بعد گواہی دی تو اس مجرم کو نہ پکڑا جائے نہ حد دی جائے (کچھ دنوں بعد سے مراد ایک ماہ بعد ہے۔ ملاحظہ ہو اس سے اگلا صفحہ)

مسئلہ نمبر ۳۶ :

ان شهدوا انہ زنی بامرنا لایعرفونہا یحد (ہدایہ یوسفی جلد ۲ ص ۵۰۰ باب الشہادۃ علی الزنا) یعنی اگر گواہوں نے گواہی زنا کی دی لیکن اس عورت کو وہ پہچانتے نہ تھے تو اسے حد نہ لگائی جائے اگرچہ مرد کو پہچانتے بھی ہوں۔

مسئلہ نمبر ۳۷ :

ان شهدا انہ زنی بفلاتہ فاستکر ہا و آخران انہا طاوحتہ دری الحد عنہما جمیعاً عندابی حنیفہ و ہو قول زفر۔ (ہدایہ یوسفی جلد ۲ ص ۵۰۰ باب الشہادۃ علی الزنا) یعنی ایک زانی کے زنا پر چار گواہ ہیں دو تو کہتے ہیں کہ وہ عورت راضی نہ تھی دو کہتے ہیں وہ بھی راضی تھی تو نہ عورت کو حد لگائی جائے گی نہ مرد کو۔ امام ابو حنیفہ کا فتویٰ یہی ہے اور ان کے شاگرد امام زفر بھی ان کے ساتھ ہیں۔

مسئلہ نمبر ۳۸ :

ان اقترا بعد ذہاب رائحتہا لم یحد عندابی حنیفہ و ابی یوسف۔ (ہدایہ یوسفی جلد ۲ ص ۵۰۵ باب حد الشرب) یعنی ایک شرابی نے اپنے شراب پینے کا اقرار کیا لیکن اس وقت اس کے منہ کی شراب کی بدبو چلی گئی تو باوجود اس کے اقرار کے اسے حد نہیں لگے گی۔

مسئلہ نمبر ۳۹ :

کذا لک اذا شهدوا علیہ بعد ما ذہب ریحہا عندابی حنیفہ و ابی یوسف۔ (ہدایہ

یوسفی جلد ۲ ص ۵۰۵ باب حد الشرب) یعنی شرابی نے شراب پی جب اس کے منہ کی بدبو چلی گئی تو اگرچہ گواہ گواہی دیں۔ تاہم حد نہیں لگائی جائے گی۔
مسئلہ نمبر ۵۰:

لا السكر من المباح لا یوجب الحد کالنج۔ (ہدایہ یوسفی جلد ۲ ص ۵۰۶ باب حد الشرب) یعنی جو نشہ لانے والی مباح چیزیں ہیں ان کے استعمال سے اگر نشہ آئے تو حد نہیں جیسے بھنگ کا پینا۔
مسئلہ نمبر ۵۱:

لا یقطع کا الخشب والحشیش والقضب والسمنک والصيد والزر نیح والمغر والنور ویدخل فی الطیر الدجاج والبط والحمام۔ (ہدایہ یوسفی جلد ۲ ص ۵۱۷ باب ما یقطع فیہ) یعنی خشک لکڑیاں اور گھانس اور بانس اور مچھلی اور پرند جیسے مرغ لبط کو تو وغیرہ اور ہڑتال اور سرخ مٹی اور قلعی چونے کا جو چور ہو اس کے ہاتھ نہیں کاٹے جائیں گے۔
مسئلہ نمبر ۵۲:

لاقطع فیما یتسارع الیہ الفساد کاللبن واللحم والفواکہ الرطبة۔ (ہدایہ یوسفی جلد ۲ ص ۵۱۸ باب ما یقطع فیہ) یعنی ان چیزوں کے چرانے میں بھی ہاتھ نہیں کاٹے جائیں گے جو جلد خراب ہو جاتی ہیں جیسے دودھ گوشت اور ترمیوے۔
مسئلہ نمبر ۵۳:

لا یقطع فی الاشربه المطربة۔ (ہدایہ یوسفی جلد ۲ ص ۵۱۸ باب ما یقطع فیہ) یعنی نشہ والی پینے کی چیزوں کے چرانے سے بھی ہاتھ کاٹا نہیں جاتا۔
مسئلہ نمبر ۵۴:

لا فی الطنور لانه من المعارف۔ (ہدایہ یوسفی جلد ۲ ص ۵۱۸ باب ما یقطع فیہ) یعنی طنور ہو غیر ہابجے گابجے چرانے سے بھی ہاتھ نہیں کٹ سکتا۔
مسئلہ نمبر ۵۵:

لا فی سرقة المصحف و ان کان علیہ حلیۃ۔ (ہدایہ یوسفی جلد ۲ ص ۵۱۸ باب ما یقطع فیہ)

یعنی قرآن شریف کے چور کے ہاتھ نہیں کاٹے جائیں گے اگرچہ وہ سونے کے کام والا ہو۔

مسئلہ نمبر ۵۶:

لا یقطع فی ابواب المسجد الحرام۔ (ہدایہ یوسفی جلد ۲ ص ۵۱۸ باب ما یقطع فیہ) یعنی خانہ کعبہ مسجد حرام کے دروازے اگر کوئی چور چرائے جائے تو اس کے بھی ہاتھ نہیں کاٹے جائیں گے۔

مسئلہ نمبر ۵۷:

لا الضلیب من الذهب ولا الشطرنج ولا النرد۔ (ہدایہ یوسفی جلد ۲ ص ۵۱۹ باب ما یقطع فیہ) یعنی سونے کی صلیب اور شطرنج کھلور پانسے چرانے والے کے ہاتھ نہ کاٹنے چاہیں۔

مسئلہ نمبر ۵۸:

لا قطع علی سارق الصبی الحروان کان علیہ حلی۔ (ہدایہ یوسفی جلد ۲ ص ۵۱۹ باب ما یقطع فیہ) یعنی اگر کوئی شخص چھوٹے بچے کو چرائے جائے اگرچہ وہ زیور بھی پہنے ہوئے ہوتا ہے اس کے ہاتھ نہیں کاٹے جائیں گے۔

مسئلہ نمبر ۵۹:

لا قطع فی سرقة العبد الکبیر۔ (ہدایہ یوسفی جلد ۲ ص ۵۱۹ باب ما یقطع فیہ) یعنی بڑی عمر کے غلام کو چرایا جائے تو بھی ہاتھ نہیں کاٹا جائے گا۔

مسئلہ نمبر ۶۰:

لا فی سرقة کلب ولا فهد۔ (ہدایہ یوسفی جلد ۲ ص ۵۱۹ باب ما یقطع فیہ) یعنی کتے کے اور چیتے کے چور پر ہاتھ کٹنا نہیں۔

مسئلہ نمبر ۶۱:

لا قطع فی دف ولا طبل ولا بربط۔ ولا مزمار۔ (ہدایہ یوسفی جلد ۲ ص ۵۱۹ باب ما یقطع فیہ) یعنی ڈھول، طبلہ، بربط اور دوسری قسم کے باجوں کے چور کے ہاتھ نہیں کاٹے

جائیں گے۔

مسئلہ نمبر ۶۲ :

لاقطع علی النیاش و هذا عند ابی حنیفہ۔ (ہدایہ یوسفی جلد ۲ ص ۵۲۰ باب ما یقطع فیہ)
یعنی کفن چور کا ہاتھ بھی نہ کاٹنا چاہیے۔

مسئلہ نمبر ۶۳ :

من سرق عینا فقطع فیہا فردھا ثم عاد فسرقھا وہی بحالہا لم یقطع۔ (ہدایہ یوسفی جلد
۲ ص ۵۲۲ باب ما یقطع فیہ) یعنی ایک شخص نے ایک چیز چرائی اس کا ہاتھ کاٹا گیا اور وہ چیز مالک
کے پاس پہنچ گئی اسی چور نے پھر دوبارہ اسی چیز کو چرایا تو اب اس کا ہاتھ نہ کاٹا جائے گا۔

مسئلہ نمبر ۶۴ :

من سرق من ابویہ او ولدہ او ذی رحم محرّم منہ لم یقطع (ہدایہ یوسفی جلد ۲ ص
۵۲۲ فصل فی الحرز) یعنی جو شخص اپنے ماں باپ یا اولاد یا کسی اور ذی محرم رشتہ دار کی چوری
کرے اس کا ہاتھ بھی نہ کاٹا جائے گا۔

مسئلہ نمبر ۶۵ :

لو سرق من بیت ذی رحم محرّم متاع غیر ینبغی ان لا یقطع (ہدایہ یوسفی جلد ۲ ص ۵۲۲
فصل فی الحرز) یعنی اگر کسی غیر شخص کی چیز اپنے ذی محرم رشتہ دار کے گھر سے کوئی چرالے
پھر بھی اس پر حد نہیں۔

مسئلہ نمبر ۶۶ :

لاقطع علی من سرق مالا من حمام او من بیت اذن للناس فی دخولہ فیہ۔ (ہدایہ
یوسفی جلد ۲ ص ۵۲۳ فصل فی الحرز) یعنی حمام میں سے یا ایسے گھر میں سے جس میں اسے
جانے کی اجازت ہو کوئی چیز چرالائے تو اس پر بھی حد نہیں۔

مسئلہ نمبر ۶۷ :

لاقطع علی الضیف اذا سرق ممن اضافہ۔ (ہدایہ یوسفی جلد ۲ ص ۵۲۳ فصل فی الحرز) یعنی

جسمان اپنے ميزبان کے گھر سے چوری کرے تو اس پر بھی حد نہیں یعنی اس کا ہاتھ بھی نہ کاٹا جائے۔

مسئلہ نمبر ۶۸ :

إذا نقب اللص البيت فدخل و اخذ المال دناوله آخرا خارج البيت فلا يقطع عليهما (ہدایہ یوسفی جلد ۲ ص ۵۲۲ فصل فی الخزر) یعنی چور نقب لگا کر کسی گھر میں گیا اور وہاں سے مال لے لے کر ایک دوسرے چور کو دے دیا جو گھر کے باہر کھڑا تھا تو نہ اس کے ہاتھ کاٹے جائیں نہ اس کے۔

مسئلہ نمبر ۶۹ :

كذلك ان حمله على حمار مساقه و اخرجه (ہدایہ یوسفی جلد ۲ ص ۵۲۳ فصل فی الخزر) یعنی اگر اسی طرح مال گدھے پر لا دیا اور اسے ہٹا لیا تو بھی حد نہیں۔ ہاتھ نہیں کاٹا جائے گا۔

مسئلہ نمبر ۷۰ :

من نقب البيت و ادخلی يده فيه و اخذ شيئا لم يقطع۔ (ہدایہ یوسفی جلد ۲ ص ۵۲۴ و ۵۲۵ فصل فی الخزر) یعنی چور نے اگر نقب لگا کر اور اس میں سے ہاتھ بڑھا کر چوری کی تو ہاتھ نہ کاٹا جاتا ہے۔

مسئلہ نمبر ۷۱ :

إذا ادعى السارق ان العين المسروقة ملكه سقط القطع عنه و ان لم يكن بينه معناه بعد ما شهدا الشاهدان بالسرقة۔ (ہدایہ یوسفی جلد ۲ ص ۵۲۹ فصل فی کیفیت القطع) یعنی ایک چور نے چوری کی۔ دو گواہوں نے گواہی دی لیکن بلا دلیل جھوٹ موٹ اس نے کہہ دیا کہ یہ میرا مال ہے تو بھی اس کا ہاتھ نہ کاٹا جاتا ہے۔

مسئلہ نمبر ۷۲ :

من سرق سرقات فقطع في اجداها فهو لجميها ولا يضمن شيئا عند أبي حنيفة (ہدایہ یوسفی جلد ۲ ص ۵۳۱ فصل فی کیفیت القطع) یعنی ایک شخص نے کئی چوریاں کیں۔ ایک

میں پکڑا گیا اور ہاتھ کاٹا گیا تو اب کل چوری کے مال کا وہ ضامن نہیں یعنی مال کا واپس کرنا اس کے ذمہ نہیں۔ امام ابو حنیفہ کا قیاس یہی ہے اور نہ دوبارہ اس پر کوئی حد ہے۔
مسئلہ نمبر ۷۳ :

ان سرق شاة فذبحها ثم اخرجها لم يقطع۔ (ہدایہ یوسفی جلد ۲ ص ۵۳۲ باب ما حدث السارق) یعنی اگر کسی چور نے بجزی چرائی۔ لیکن وہیں اسے ذبح کر ڈالا پھر نکال لے گیا تو اس کا ہاتھ بھی نہ کاٹنا چاہیے۔
مسئلہ نمبر ۷۴ :

فان سرق ثوبا فصبغه احمر قطع ولم يوخذ منه لثوب ولم يضمن قيمة الثوب و هذا عند ابی حنیفة و ابی یوسف۔ (ہدایہ یوسفی جلد ۲ ص ۵۳۳ باب ما حدث السارق) یعنی اگر چور نے کپڑا چر لیا اور سرخ رنگ رنگ لیا تو ہاتھ تو کاٹا جائے گا لیکن کپڑا اسی کا ہو گیا نہ تو واپس لیا جائے نہ وہ اس کپڑے کی قیمت کا ضامن ہے امام ابو حنیفہ کی فقہ یہی ہے اور قاضی ابو یوسف کی قضا بھی یہی ہے۔
مسئلہ نمبر ۷۵ :

من امتنع من الجزية او قتل مسلمان او سب النبی علیہ السلام او زنی بمسلمة لم ينقص عهده۔ (ہدایہ یوسفی جلد ۲ ص ۵۷۵ فصل فی مانایفی الذمی) یعنی اگر ذمی کافر جزیہ ادا کرنے سے انکار کر دے یا کسی مسلمان کو قتل کر ڈالے یا نبی علیہ السلام کو گالیاں دے یا کسی مسلمان عورت سے زنا کرے پھر بھی اس کا ذمہ نہیں ٹوٹتا۔
مسئلہ نمبر ۷۶ :

يجوز الانتفاع به للخمر۔ (ہدایہ فاروقی جلد ۳ ص ۹۳ باب الیخ الفاسد) یعنی سور کے بالوں سے موزہ گانٹھنا جائز ہے۔
مسئلہ نمبر ۷۷ :

لو وقع فی الماء القلیل عند محمد لا یفسده لان اطلاق

الاتقاع به دلیل طہارتہ۔ (ہدایہ فاروقی جلد ۳ ص ۳۹-۳۰ باب البیع القاسد) یعنی اگر سور کے بال تھوڑے سے پانی میں پڑ جائیں تو امام محمد کا فتویٰ ہے کہ وہ پانی ناپاک نہیں ہوتا۔ اس لئے کہ جب ان بالوں سے فائدہ اٹھانا جائز ہے تو یہ جواز دلیل ہے اس کی پاکیزگی پر۔ (اور پاکیزہ پانی میں پڑنے سے پانی ناپاک کیوں ہونے لگا؟)

مسئلہ نمبر ۷۸ :

اذا امر المسلم نصرانيا بیع خمر او بشرائها ففعل ذلك جاز عندنا بی حنیفہ۔ (ہدایہ فاروقی جلد ۳ ص ۳۱-۳۲ باب البیع القاسد) یعنی مسلمان کسی نصرانی کو کہے کہ میری شراب بیچ دے یا مجھے شراب خرید دے تو امام صاحب کے نزدیک جائز ہے۔

مسئلہ نمبر ۷۹ :

لا ربو بین المولی و عہدہ۔ (ہدایہ فاروقی جلد ۳ ص ۷۰ باب الریو) یعنی آقا اپنے غلام سے سود لے سکتا ہے (غلام اور آقا کے درمیان کوئی سود نہیں۔)

مسئلہ نمبر ۸۰ :

لا ین المسلم و الحوی فی دار الحرب (ہدایہ فاروقی جلد ۳ ص ۷۰ باب الریو) یعنی مسلمان اور حربی کافر میں کفرستان میں کوئی سود نہیں (یعنی کفار کی حکومت میں مسلمان وہاں کے رہنے والے کافروں سے سود (بیاج) لے سکتا ہے۔)

مسئلہ نمبر ۸۱ :

لان مالہم مباح فی دارہم فبای طریق اخذ المسلم اخذ مالا مباحا۔ (ہدایہ فاروقی جلد ۳ ص ۷۰ باب الریو) یعنی کفار کا مال کفار کی سلطنت میں مسلمانوں پر مباح ہے جس طرح چاہے لے لے وہ مال مباح اور جائز ہی رہے گا۔ (چاہے چوری کر کے، چاہے ڈاکہ ڈال کے، چاہے لوٹ مار کر کے، چاہے کسی اور طرح۔)

مسئلہ نمبر ۸۲ :

يجوز بیع الكلب والفهد والسباع المعلم وغيره المعلم فی ذلك سواء (ہدایہ

فاروقی جلد ۳ ص ۸۵ مسائل بخورہ) یعنی کتے اور پھیتے اور درندوں کی خرید و فروخت حرام ہے۔ چاہے وہ سدھے ہوئے ہوں یعنی شکاری ہوں یا غیر شکاری۔
مسئلہ نمبر ۸۳ :

لا تقبل شهادة الاعمی - (ہدایہ فاروقی جلد ۳ ص ۴۴ اباب من یقبل شہادتہ) یعنی نابینا آدمی کی گواہی مردود ہے۔
مسئلہ نمبر ۸۴ :

لو همی بعد الاداء یمتنع القضاء عندابی حنیفة و محمد - (ہدایہ فاروقی جلد ۳ ص ۴۵ اباب من یقبل شہادتہ) یعنی اگر کسی شخص نے گواہی دی اس کے بعد وہ نابینا ہو گیا تو اس کی گواہی پر فیصلہ کرنا منع ہے۔ امام ابو حنیفہ اور محمد کا قیاس یہی ہے۔
مسئلہ نمبر ۸۵ :

من کسر لمسلم بریطا او طبلا او مز مارا او دفا اوراق له سکرا او منصفا فھو ضامن و هذا عندابی حنیفة - (ہدایہ فاروقی جلد ۳ ص ۳۲ ۷ فصل فی غصب مالا عنکوم) یعنی جو شخص کسی مسلمان کے برید کو یا طبیلے کو یا باجے کو یا ڈھول کو توڑ ڈالے یا اس کی شراب پیا دے تو اسے قیمت ادا کرنی پڑے گی۔ امام ابو حنیفہ کا قیاس یہی ہے۔
مسئلہ نمبر ۸۶ :

بیع هذه الاشياء جائز و هذا عندابی حنیفة - (ہدایہ فاروقی جلد ۳ ص ۲۷ ۳ فصل فی غصب مالا عنکوم) یعنی مزامیر، طبیلہ، دف، نشہ کی چیز کی خرید و فروخت بھی جائز ہے، امام ابو حنیفہ کا مذہب یہی ہے۔
مسئلہ نمبر ۸۷ :

من غصب لایضمن قیمۃ ام الولد عندابی حنیفة - (ہدایہ فاروقی جلد ۳ ص ۲۷ ۳ فصل فی غصب مالا) یعنی اگر کسی شخص نے دوسرے آدمی کی ایسی لونڈی کو غصب کر لیا جس سے اس کے ہاں لولاد ہوئی ہو تو امام ابو حنیفہ کے نزدیک غصب کرنے والا قیمت کا ضامن نہ ہوگا۔

مسئلہ نمبر ۸۸ :

حیطة المصرى اذا اراد التعجيل ان يبعث بها الى خارج المصر فيضحى بها لما
 طلع الفجر - (ہدایہ فاروقی جلد ۴ ص ۴۳۰ کتاب الاضحیۃ) یعنی شہر کے رہنے والے لوگ
 قربانی نماز عید سے پہلے نہیں کر سکتے لیکن اگر وہ کرنا چاہیں تو حنفی مذہب انہیں یہ حیلہ سکھاتا
 ہے کہ وہ قربانی کے جانور کو شہر سے باہر بھیج دیں اور وہاں فجر ہوتے ہی ذبح کر ڈالیں۔

مسئلہ نمبر ۸۹ :

من دعى الى وليمة او طعام فوجد ثم لعبا او غناء فلا باس بان يقعد و ياكل قال ابو
 حنيفة ابتليت بهذ مر فصبرت - (ہدایہ فاروقی جلد ۴ ص ۴۳۹ کتاب الکرہیہ) یعنی
 کوئی شخص ولیمہ وغیرہ کی دعوت میں گیا وہاں کھیل تماشے یا راگ راگنیاں ہو رہی ہیں تو وہاں
 بیٹھنے اور کھانا کھانے میں کوئی حرج نہیں، امام ابو حنیفہ فرماتے ہیں میں بھی ایک مرتبہ ایسی
 مجلس میں صبر سے بیٹھا رہا۔

مسئلہ نمبر ۹۰ :

لاباس بتوسده والنوم عليه عند ابى حنيفة - (ہدایہ فاروقی جلد ۴ ص ۴۴۰ فصل فی
 اللبس) یعنی ریشمی تکیوں پر سر رکھنا اور ریشمی بستروں پر سونا امام ابو حنیفہ کی رائے میں کوئی ڈر
 خوف کی بات نہیں۔

مسئلہ نمبر ۹۱ :

ينظر الرجل من ذوات محارمه الى الوجه والراس والصلد والساقين
 والعضدين - (ہدایہ فاروقی جلد ۴ ص ۴۴۵ فصل فی الوطی والنظر) یعنی آدمی اپنی ذی محرم
 رشتہ دار عورت کے چہرے اور سر اور سینے اور رانوں اور بازوؤں کو دیکھ سکتا ہے۔

مسئلہ نمبر ۹۲ :

لاباس بان يممس ما جازان ينظر اليه - (ہدایہ فاروقی جلد ۴ ص ۴۴۶ فصل فی الوطی
 والنظر) یعنی ان عورتوں کے ان اعضاء کو جن کا ذکر لہذا آچھا بھی سکتا ہے۔

مسئلہ نمبر ۹۳ :

لاباس بیع العصیر ممن تعلیم انه یتخذہ خمرا۔ (ہدایہ فاروقی جلد ۲ ص ۳۵۶ فصل فی البیع) یعنی شیرہ انگور اس شخص کے ہاتھ پہنچنا جو اس کی شراب بنائے گا جائز ہے۔

مسئلہ نمبر ۹۴ :

من اجر بیتا لتخلفہ بیت ناراً او کنیسة اوبیعة اویباع فیہ الخمر بالسواد فلا باس بہ و هذا عندابی حنیفة۔ (ہدایہ فاروقی جلد ۲ ص ۳۵۶ فصل فی البیع) یعنی کرایہ پر مکان دینا اس واسطے کہ کرایہ دار اس میں آتش کدہ بنائے یا گر جاگھر بنائے یا اس میں شراب کا پیٹھا کھولے تو کوئی حرج نہیں۔ امام ابو حنیفہ کا قیاس یہی ہے۔

مسئلہ نمبر ۹۵ :

یکرہ العشیرہ والنقط۔ (ہدایہ فاروقی جلد ۲ ص ۳۵۷ مسائل متفرقة) یعنی دس دس آیتوں پر نشان لگانا مکروہ ہے اور قرآن میں اعراب یعنی زیر پریش لگانا بھی مکروہ ہے۔

مسئلہ نمبر ۹۶ :

ما یتخذ من الحنطة والعشیر والعسل والذر حلال عندابی حنیفة و ینخذ شاربه عنده و ان سکر منه۔ (ہدایہ مطبوعہ فاروقی جلد ۲ ص ۳۸۰ کتاب الاشراب) یعنی گیہوں کی، جو کی، شہد کی، جوار کی، شراب حلال ہے۔ اسے پینے والے کو حد نہیں ماری جائے گی اگرچہ اس کے پینے سے اسے نشہ بھی چڑھا ہو، امام ابو حنیفہ کا یہی مذہب ہے۔

مسئلہ نمبر ۹۷ :

ونبذ العسل والتین و نبذ الحنطة والذر والتعیر حلال عندابی حنیفة۔ (ہدایہ فاروقی جلد ۲ ص ۳۸۱ کتاب الاشراب) یعنی شہد کی، انجیر کی، گیہوں کی، جوار کی اور جو کی راب حلال ہے۔ امام ابو حنیفہ کا یہی مذہب ہے۔

مسئلہ نمبر ۹۸ :

لان المفسد هو القدر المسکروہو حرام عندنا۔ (ہدایہ فاروقی جلد ۲ ص ۳۸۱)

کتاب الاشریہ) یعنی نشہ والی چیز کا وہ پیالہ جس سے نشہ آئے وہی حرام ہے۔ حنفی مذہب کا فیصلہ یہی ہے۔ (یعنی اگر دسویں جام پر نشہ چڑھتا ہو تو تو تک تو حلال طیب ہیں) مسئلہ نمبر ۹۹ :

عصیر العنب اذا طنح حتى ذهب ثلثاه و بقى ثلثه حلال و ان اشد و هذا عند ابی حنیفہ و ابی یوسف اذ قصد به التقوی۔ (ہدایہ فاروقی جلد ۴ ص ۴۸۱ کتاب الاشریہ) یعنی انگور کی شراب جس میں انگور کا شیرہ پکنے میں دو تہائی جل گیا ہو اور ایک تہائی رہ گیا ہو تو حلال ہے مگر قوت حاصل کرنے کے لئے استعمال کرے، امام ابو حنیفہ کا مذہب یہی ہے اور ابو یوسف کی بھی یہی رائے ہے۔

مسئلہ نمبر ۱۰۰ :

اذا تخللت الخمر حلت ولا یکرہ تخیلہا۔ (ہدایہ فاروقی جلد ۴ ص ۴۸۳ کتاب الاشریہ) یعنی شراب کا سرکہ بنا لینا حلال ہے مکروہ نہیں۔

ناظرین کرام! یہ ایک سو مسئلے ہدایہ شریف کے آپ نے سن لئے۔ اب آپ کو معلوم ہو گیا ہو گا کہ جس مذہب کی طرف آج اہلحدیث کو بلایا جاتا ہے اور جس مذہب کو آج اصل اسلام ہونے کا دعویٰ ہے اس کا کیا حال ہے؟ اس نے کس کس پر وہ داری کے ساتھ بدکاری کو پھیلانے بے حیائی کو پیدا کرنے؟ اسلام کو بدنام کرنے کی کوشش کی ہے۔ آج اگر دشمنان اسلام ان مسائل کو لے کر اسلام پر حملہ کریں تو آپ کو کس قدر نچاد کھینا پڑے گا؟ کیا سو اس کے کہ آپ ان مسائل کو اسلامی مسائل نہ کہیں اور اس سے دست برداری کریں کوئی اور جواب آپ کے پاس ہے؟

اے حنفیو! کیا یہی وہ حنفی مذہب ہے جس پر فخر کرتے ہو؟ کیا یہی امام ابو حنیفہ کے اجتہادات ہیں جن کی بنا پر انہیں امام اعظم کہتے ہو؟ کیا سچ مچ امام صاحب ہی نے زانیوں پر یہ مہربانی فرمائی ہے کہ انہیں حد معاف کر دی؟ یہاں تک کہ ماں بہن بیٹی وغیرہ سے بھی منہ کالا کرنے والے کو چھٹی دے دی۔ اغلام کرنے والوں کو حد سے چھالیا؟ کیا فی الحقیقت امام صاحب ہی نے شریعوں پر یہ رحم کھایا کہ انہیں کوڑوں سے چھالیا؟ کیا واقعی امام صاحب نے ہی سود کو اور شراب کو حلال بتایا، کیا امام صاحب کو واقعی چوروں سے ہمدردی تھی کہ ان کے ہاتھ کاٹنے کو ممنوع قرار دیا امام صاحب کی سکھائی ہوئی نماز یہی ہے کہ کپڑے ناپاک ہوں، ہم

رکوع سجدہ ٹھیک ٹھکانے کا ہو نہ تو وہ جلسہ؟ نہ بسم اللہ پڑھنے کی ضرورت نہ قرآن پڑھنے کی۔ مخفی راستے سے ہوا نکال دو گویا سلام پھیر دیا۔ کیا امام صاحب نے سکھایا ہے کہ کتے کے چڑے کا ڈول بنا لو۔ اسی کی جائے نماز کر لو اور نماز پڑھ لو؟ کیا حضرت امام صاحب نے ذمیوں کا اتنا مرتبہ بڑھایا کہ انہیں رسول اکرمؐ خدا ہی و امیؑ کو بھی گالیاں دینے میں خوف نہ رہا؟ کیا امام صاحب نے ہی نکاح کی رسم کو اڑا دیا اور صرف دو جھوٹے گواہوں پر حرام عورت حلال کر دی؟ کیا امام صاحب نے حلال عورت کو محض اس سزا پر حرام کر دیا کہ اس کی عزیزہ کو چھو لیا اور اگر اس سے بد فعلی کی تو پھر حلال کر دیا؟ کیا امام صاحب نے ہی مسلمانوں کی ترقی کا یہ نیا راستہ ڈھونڈا کہ وہ کتے اور سور اور درندے اور شراب اور طبلے اور باجے بھجیں؟ کیا امام اعظم کی عظمت کا ظہور اس سے ہوا کہ انہوں نے روزے کے کفارے سے مقلدوں کو بسکدوش کیا؟ کیا یہ سچ ہے کہ امام صاحب نے مردہ عورت اور چوپائے سے صحبت اور خلاف فطرت فعل لوطی کرنے والوں کو دلیر کر دیا اور ان سے کفارہ تک بھی ہٹا دیا؟ کیا امام صاحب کی شان اسی سے ظاہر ہوئی ہے کہ انہوں نے مشیت زنی جلتی جیسے حیا سوز فعل کو بھی عین روزے کی حالت میں کوئی اہمیت نہ دی؟ کیا امام صاحب نے بھنگ جیسی خبیث چیز کو مباح قرار دے کر مسلمانوں پر احسان کیا؟ کیا امام صاحب نے کینسوں گرجوں آتش کدوں بلور شراب خانوں کے کھلوانے کی اجازت دے دی؟ کیا سور کو اور کتے کو امام صاحب نے فرمایا کہ یہ نجس نہیں؟ حنیف شرم کر دو کہ ایک پاک نفس بزرگ زاہد و متقی کے ذمے ایسے گندے مسائل تھوپنے میں تمہیں غیرت نہیں آتی۔ اب ایمان سے بناؤ امام صاحب کے تم دوست ہو یا دشمن؟ اور کیا اب بھی اور ان جیسی فقہ کی اور کتابوں کو معتبر ہی مانتے چلے جاؤ گے؟ ہم محمدی تو ڈنکے کی چوٹ کہتے ہیں ان فقہ کی کتابوں کا کوئی اعتبار نہیں۔ ان رائے قیاس کے مجموعے کا نام اسلامی کتب رکھنا اسلام سے صریح دشمنی کرنا بلکہ ان کتابوں کو حنفی مذہب کی کتاب ماننا بھی امام ابو حنیفہ رحمۃ اللہ علیہ سے ہر باندھنا اور ان سے سخت تر قابل شرم مخفی عداوت رکھنا ہے یا اہل الکتاب تعالوا الی کلمۃ سواء بیننا و بینکم الا نعبد الا اللہ ولا نشربہ شیئا ولا یتخذ بعضنا بعضا اربابا من دون اللہ فان قولوا قولو اشہدوا بانا مسلمون۔ اے اہل کتاب آؤ اس بات کی طرف جو ہم تم میں متفق علیہ ہے کہ اللہ کے سوا کسی کی عبادت نہ

کریں نہ اس کے ساتھ کسی کو شریک بنائیں اور نہ آپس میں ایک دوسرے کو رب بنا لیں کہ اس کے تمام احکام مان لیا کریں، اے اہل کتاب! اگر تم اس صاف سچی اور سیدھی بات کو نہیں مانتے تو نہ مانو مگر گواہ رہو کہ ہم تو مانتے ہیں فقط واللہ الموفق۔

نوٹ: ان سو مسائل میں ہدایہ جلد اول و دوم کے کل صفحات مطبوعہ یوسفی لکھنؤ کے ہیں اور جلد سوم چہارم کے کل صفحات مطبوعہ فاروقی دہلی کے ہیں۔ اگر کسی صاحب کے پاس اس مطبع کی کتابیں نہ ہوں تو ان کی سہولت کے لئے باب کا حوالہ بھی دے دیا گیا ہے جس سے باسانی آپ ہر مسئلہ اصل کتاب میں نکال سکتے ہیں۔

مذہبی دنگل

ہدایہ میں امام صاحب اور ان کے شاگردوں کا اختلاف

پورے ایک سواختلافی مسائل

اس عنوان کو پڑھ کر آپ حیران ہوں گے کہ یہ کیا؟ لیکن جب میں آپ کے سامنے واقعات کو رکھوں گا تو آپ کو حیرت ہو جائے گی۔ میرا مقصود اس عنوان سے یہ ہے کہ میں آپ کو دکھاؤں کہ حنفی مذہب میں بالخصوص اور کتاب ہدایہ میں بالعموم کس قدر اکھاڑہ بندی ہے اور کس قدر مزے مزے کے دنگل ہوتے ہیں۔ مندرجہ ذیل نقشہ ملاحظہ فرمائیے جس سے آپ کو معلوم ہو گا کہ ایک ہی مسئلہ ہے امام ابو حنیفہ کچھ کہتے ہیں ان کے ایک شاگرد امام محمد کچھ کہتے ہیں، ان کے دوسرے شاگرد امام ابو یوسف کچھ کہتے ہیں، ان کے اور شاگرد امام زعفران کچھ کہتے ہیں۔ اب اس وقت کہیں کسی کا قول معتبر مانا جاتا ہے کہیں دوسرے کسی کا۔ غرض اس لطف و دنگل کو ملاحظہ فرمائیے۔ مندرجہ ذیل کل صفحات جلد اول مطبوعہ مجتہدائی کے ہیں۔ عربی نقل نہیں کی تاکہ تطویل نہ ہو۔

امام ابو حنیفہ	امام محمد	امام ابو یوسف	امام زقر
۱- وضو میں کہنیوں اور ٹخنوں کا دھونا فرض ہے۔- ۳ ص			فرض نہیں ہے۔ ۳ ص
۲- ڈاڑھی کا خلال کرنا جائز ہے۔ ۶ ص			سنت ہے۔ ۶ ص
۳- تھوڑی سی تے کرنے سے وضو نہیں ٹوٹتا۔ ۸ ص			ٹوٹ جاتا ہے۔- ۸ ص
۴- جو خون نکل کر نہ پے وہ وضو نہیں توڑتا۔ ۸ ص			توڑ دیتا ہے۔ ۸ ص
۵-.....	اگر ایک ہی مجلس میں گلبدے کرے جس کا مجموعہ منہ بھر جانے کے برابر ہو تو وضو ٹوٹ جاتا ہے۔ ۱۰ ص	نہیں ٹوٹتا۔	
۶-.....	اگر ایک ہی وجہ سے کئی بد تے کرے جس کا مجموعہ منہ بھر جانے کے برابر ہو تو وضو نہیں ٹوٹتا ۱۰ ص	ٹوٹا جاتا ہے۔	
۷- اگر بلغم کی تے کرے تو وضو نہیں ٹوٹتا۔ ۱۰ ص		ٹوٹ جاتا ہے۔- ۱۰ ص	
۸- اگر تے میں بچنے والا خون نکلا ہے گو تھوڑا ہو وضو توڑ دیتا ہے ۱۰ ص	نہیں توڑتا۔ ۱۰ ص		

امام ابو حنیفہ	امام محمد	امام ابو یوسف	ابو زفر
۹- پھوڑا پھنسی چھلنے سے اگر خون نکل کر نہ رہا تو وضو نہیں ٹوٹتا ص ۱۲			ٹوٹ جاتا ہے۔ ص ۱۲
۱۰- سوجہ شہوت منی نکل کر اپنی جگہ سے نہ بڑھے تو غسل فرض نہیں ص ۱۳		غسل فرض ہے۔ ص ۱۳	
۱۱- ایسا حوض جسکے ایک طرف نجاست پڑی ہو تو بھی اسکے دوسرے کنارے سے وضو کرنا جائز ہو وہ ہے کہ ایک طرف غسل کرنے سے دوسری طرف کا پانی حرکت نہ کرے ص ۲۰ یعنی اگرچہ ہاتھ سے ہلانے یا وضو کرنے سے حرکت کر جائے پھر بھی پاک ہے	خمس بلکہ جس میں ایک طرف وضو کرنے سے دوسری طرف نہ بڑھے ص ۲۰ یعنی اگرچہ ہاتھ کے ہلانے سے ٹل جائے تو پاک ہے	نہیں بلکہ وہ کہ صرف ہاتھ کے ہلانے سے دوسری طرف نہ بڑھے۔ ص ۲۰ یعنی اگر ہاتھ کے ہلانے سے ٹل جائے تو پاک ہے۔	
۱۲- ایسے حوض میں اگرچہ نجاست کا اثر دوسری طرف نہ پہنچا ہو تو بھی وہ حصہ ناپاک ہے۔ ص ۲۰		ناپاک نہیں ہے۔ ص ۲۰	
۱۳- وضو کا پانی ناپاکی کو دور نہیں کرتا۔ ص ۲۲			دور کر دیتا ہے۔ ص ۲۲
۱۴- وضو کیا ہوا پانی خود بھی نجس ہے۔ ص ۲۲	نجس نہیں ہے۔ ص ۲۲		
۱۵- اگر کوئی وضو کی نیت کے بغیر بھی کسی پانی سے وضو کرے تو وہ پانی بھی	ناپاک نہیں ہے۔ ص ۲۲		

امام ابو حنیفہ	امام محمد	امام ابو یوسف	امام زفر
ناپاک ہے۔ ص ۲۲			
۱۶۔ اگر جنبی کسی کنویں میں ڈول نکالنے کے لیے اترے تو اس پر سے غسل ساقط نہیں ہوتا۔ ص ۲۳	ساقط ہو جاتا ہے۔ ص ۲۲		
۱۷۔ اگر جنبی کسی کنویں میں ڈول نکالنے کے لیے اترے تو اس کنویں کا پانی ناپاک ہو جاتا ہے۔ ص ۲۳	پانی ناپاک نہیں ہوتا ص ۲۲	پانی ناپاک نہیں ہوتا۔ ص ۲۲	
۱۸۔ اگر کنویں میں بھری پیشاب کر دے تو اگرچہ غالب نہ آگیا ہو تو بھی کنویں کا سارا پانی نکال دینا چاہیے ص ۲۶	اگر غالب نہ آیا ہو تو پانی نہ نکالے ص ۲۶		
۱۹۔ جن جانوروں کا گوشت حلال ہے ان کا پیشاب ناپاک ہے ص ۲۶	پاک ہے ص ۲۶		
۲۰۔ حلال جانوروں کا پیشاب بطور دوا کے پینا بھی حلال نہیں ص ۲۶	حلال ہے ص ۲۶	حلال ہے ص ۲۶	
۲۱۔ بطور دوا کے نہ ہو تو بھی پینا حلال نہیں ص ۲۶	حلال ہے ص ۲۶		
۲۲۔ مٹی کا جھونکا مکروہ ہے ص ۲۸		مکروہ نہیں ص ۲۸	
۲۳۔ شکاری پرندے کی چونچ اگرچہ صاف ہو پھر بھی اس کا جھونکا مکروہ ہے ص ۳۰		مکروہ نہیں ص ۳۰	

امام ابو حنیفہ	امام محمد	امام ابو یوسف	امام زفر
۲۴- گدھے اور خچر کا جھونٹا نجس ہے ۳۰ ص	پاک ہے ص ۳۰		
۲۵- ایسے جھونٹے پانی کے سوا جب صاف پانی نہ ملے تو اس سے وضو کرے اور تیمم کر لے			پہلے وضو کرنا ضروری ہے
خواہ وضو کر کے تیمم کرے خواہ تیمم کر کے وضو کرے ص ۳۰			۳۰ ص
۲۶- کھجور کی نبیذ سے وضو جائز ہے ۳۰ ص	وضو بھی کرے اور تیمم بھی ص ۳۲	جائز نہیں ۳۰ ص	
۲۷- کھجور کی نبیذ جو پکی ہوئی جھاگ والی ہو اس سے بھی وضو جائز ہے ۳۲ ص	جائز نہیں ۳۲ ص		
۲۸- ایسی نبیذ کا پینا بھی حلال ہے ۳۲ ص	حرام ہے ص ۳۲		
۲۹- جنبی شخص اگر اپنے شر میں ہے اور نمانے کی وجہ سے اسے سبب سردی کے مر جانے کا خوف ہے یا سہل پڑ جانے کا تو اسے تیمم کر لینا جائز ہے ص ۳۲	جائز نہیں ۳۲ ص	جائز نہیں ۳۲ ص	
۳۰- کتکر پتھر ریت چونہ گچ سرمہ ہڑتال وغیرہ زمینات سے تیمم ہو سکتا ہے ص ۳۲		نہیں ہو سکتا سوائے مٹی اور ریت کے ص ۳۲	
۳۱- تیمم میں نیت فرض ہے ص ۳۲			فرض نہیں ص ۳۲

امام ابو حنیفہ	امام محمد	امام ابو یوسف	امام زفر
۳۲- اگر کوئی نصرانی اسلام لانے کیلئے تیمم کرے تو اس تیمم سے نماز نہیں پڑھ سکتا۔ ص ۳۶		پڑھ سکتا ہے ص ۳۶	
۳۳- اگر کوئی مسلمان تیمم کرے پھر مرتد ہو جائے (نعوذ باللہ) پھر اسلام لائے تو اسکا تیمم باقی رہتا ہے ص ۳۶			باقی نہیں رہتا ص ۳۶
۳۴- اگر امام یا مقتدی کا نماز عید میں وضو ٹوٹ جائے تو وہ تیمم کر لیں اور نماز پوری کر لیں ص ۳۸	تیمم نہ کرے ص ۳۸	تیمم نہ کرے ص ۳۸	
۳۵- اگر کسی شخص نے سفر میں اپنے پاس پانی نہ ہونے کے وقت اپنے رفیق سے مانگے بغیر تیمم کر لیا تو جائز ہے ص ۴۰	جائز نہیں ص ۴۰	جائز نہیں ص ۴۰	
۳۶- جراب اگر پیر کی تین انگلیوں کے ظاہر ہونے سے کم پھٹی ہوئی ہو تو اس پر مسح جائز ہے ص ۴۲			جائز نہیں ص ۴۲
۳۷- محض جرابوں پر مسح جائز نہیں اگرچہ وہ بہت موٹی ہوں ص ۴۲	جائز ہے ص ۴۲	جائز ہے ص ۴۲	
۳۸- کم سے کم مدت حیض کی تین دن تین راتیں کامل ہیں۔ ص ۴۶		وہ دن کامل اور تیسرے دن کا اکثر حصہ ص ۴۶	
۳۹- گدلارنگ بھی حیض ہے اگرچہ		حیض نہیں۔	

امام ابو حنیفہ	امام محمد	امام ابو یوسف	امام زفر
اول دنوں میں ہو ص ۳۶		ص ۳۶	
۳۰- متحاضہ عورت، سلسلہ البول والا بیچگی کی تکسیر پھونکنے والا جسکے زخم سے ہر وقت خون بہتا ہو جب ایک وضو سے ایک وقت کی نماز پڑھ چکا تو وقت گزرنے کے بعد دوسری نماز کیلئے وضو کرے جب وقت دوسری نماز کا آئے پڑھ لے۔ یعنی وقت سے پہلے وضو کر سکتا ہے۔ ص ۵۲			وقت سے پہلے وضو نہیں کر سکتا۔ ص ۵۲
۳۱- اگر ایسے شخص نے سورج نکلنے کے وقت وضو کیا تو ظہر کی نماز اس سے پڑھ سکتا ہے۔ ص ۵۲		نہیں پڑھ سکتا۔ ص ۵۲	
۳۲- اگر کسی عورت کے ایک حمل میں دو بچے ہوں تو نفاس کی مدت اول بچے سے شروع ہوگی اگرچہ دوسرا بچہ چالیس دن کے بعد پیدا ہوا ہو ص ۵۲	غلط ہے بلکہ آخر کے بچے سے شروع ہوگی ص ۵۳		آخر کے بچے سے شروع ہوگی ص ۵۳
۳۳- سرکہ گلاب کے پانی وغیرہ سے اگر نجاست دھوئی جائے تو پاک ہو جاتی ہے ص ۵۲	پاک نہیں ہوتی ص ۵۳		پاک نہیں ہوتی ص ۵۳
۳۴- بدن پر بھی اگر نجاست لگی ہو تو ان چیزوں سے بدن پاک ہو جاتا ہے ص ۵۶		پاک نہیں ہوتا ص ۵۶	
۳۵- جراب پر اگر پاخانہ، خون منی وغیرہ نجاست لگ جائے تو سوکھنے کے بعد	پاک نہیں ہوتی ص ۵۶		

امام ابو حنیفہ	امام محمد	امام ابو یوسف	امام زفر
زمین پر گر گرنے سے پاک ہو جاتی ہے ص ۵۶			
۳۶۔ اگر نجاست تر ہو تو زمین پر ملنے سے پاک نہیں ہوتی ص ۵۶		اگر نکلن باقی نہ رہے تو پاک ہو جاتی ہے ص ۵۶	
۳۷۔ زمین پر الگ نجاست ہو اور وہ دھوپ سے سوکھ جائے اثر جاتا ہے تو زمین پاک ہو جاتی ہے۔ ص ۵۸			پاک نہیں ہوتی ص ۵۸
۳۸۔ ہتھیلی کی چوڑائی کے برابر پاخانہ پیشاب وغیرہ جیسی غلیظ نجاست اگر چہ لگی ہو پھر بھی نماز ہو جائے گی ص ۵۸			نہیں ہو گی ص ۵۸
۳۹۔ کپڑے کا پاؤ سے کچھ کم حصہ اگر نجاست خفیہ میں لتھڑ گیا ہو جیسے لونٹ کا پیشاب وغیرہ تو نماز جائز ہے ص ۵۸		اگر ایک باشت چوڑا ایک باشت لمبا حصہ ہو تو جائز نہیں ص ۵۸	
۵۰۔ اگر کپڑے کو گائے وغیرہ کا گور وغیرہ ہتھیلی کی چوڑائی سے زیادہ لگ گیا ہو تو نماز جائز نہیں ص ۵۸	جائز ہے ص ۵۸	جائز ہے ص ۵۸	جائز ہے ص ۶۰
۵۱۔ گھوڑے کا پیشاب اگر کپڑے پر بہت زیادہ نہ لگا ہو تو حرج نہیں ص ۶۰	بہت زیادہ لگ جائے تو بھی حرج نہیں ص ۶۰		
۵۲۔ اگر حرام پرندوں کی بیٹ ہتھیلی کی چوڑائی سے زیادہ لگ جائے تو بھی اس	نہیں ہوتی ص ۶۰		

امام ابو حنیفہ	امام محمد	امام ابو یوسف	امام زفر
کپڑے میں نماز ہو جاتی ہے ص ۶۰			
۵۳- مچھلی کا خون اگرچہ کپڑے کے بہت زیادہ حصہ پر لگا ہو پھر بھی نماز ہو جاتی ہے ص ۶۰		نہیں ہوتی ص ۶۰	
۵۴- جب ہر چیز کا سایہ دگنا ہو جائے تب عصر کا وقت شروع ہوتا ہے ص ۶۳		غلط ہے بلکہ جب ایک گنا یعنی برابر سایہ ہو جائے ص ۶۳	غلط ہے جبکہ ہر چیز کا سایہ اس کے مثل ہو گیا وقت شروع ہو گیا ص ۶۳
۵۵- جب تک سایہ ہر چیز کا دگنا نہ ہو جائے ظہر کا وقت ہے۔ ص ۶۳	ایک گنا ہونے پر وقت نکل گیا ص ۶۳	برابر ہونے پر وقت گزر گیا ص ۶۳	
۵۶- جب تک سرخی کے بعد کی سفیدی ہے مغرب کا وقت باقی ہے ص ۶۶	باقی نہیں بلکہ سرخی کے خاتمہ کے ساتھ ختم ہے ص ۶۶	باقی نہیں ہے بلکہ سرخی کے خاتمہ کے ساتھ ختم ہے ص ۶۶	
۵۷- جمعہ کے دن زوال کے وقت نوافل پڑھنا منع ہے ص ۵۸		منع نہیں جائز ہے ص ۶۸	
۵۸-	امیر کو بعد از اذان خبر اذان کرنا جائز نہیں ہے ص ۷۲	جائز ہے ص ۷۲	
۵۹- مؤذن کو اذان و اقامت کے درمیان بیٹھنا چاہیے، سوائے مغرب میں بھی بیٹھنا وقت بھی بیٹھے	نہیں بلکہ مغرب میں بھی بیٹھنا	مغرب کے وقت بھی بیٹھے	

امام ابو حنیفہ	امام محمد	امام ابو یوسف	امام زفر
کی اذان و اقامت کے ص ۷۲	چاہیے ص ۷۲	ص ۷۲	
۶۰- اگر کئی ایک نمازوں کی قضا کرنی ہے تو پہلی نماز کے بعد دوسری کیلئے اذان کہنے نہ کہنے کا اختیار ہے ص ۷۳	اذان نہ کہے ص ۷۳		
۶۱- صبح کی نماز کے وقت سے پہلے اذان جائز نہیں ص ۷۳		جائز ہے ص ۷۳	
۶۲- عورت کی نماز میں اگر پاؤں پینڈی سے کم کھلی ہوئی ہو تو کوئی حرج نہیں لیکن اگر پاؤں کھلی ہوئی ہے تو نماز دوہرائی پڑے گی ص ۷۶		پاؤں بجمہ اس سے زیادہ کھلی ہوئی ہو تو بھی کوئی حرج نہیں نماز نہیں دوہرائی پڑے گی ص ۷۶	
۶۳- بالوں کا پیٹ کا اور ران کا بھی یہی حکم ہے ص ۷۸		بالوں کے پیٹ کے اور ران کے حکم میں بھی یہی اختلاف ہے ص ۷۸	
۶۴- عورت کی شرمگاہ بھی نماز کی حالت میں اگر چوتھائی سے کم کھلی ہوئی ہو تو نماز ہو جائے گی چاہے قبل ہو چاہے دیر ہاں اگر پاؤں سے زیادہ ہے تو نماز لوٹانی پڑے گی ص ۷۸		پاؤں سے زیادہ بھی اگر کھلی ہوئی ہو تو بھی نماز ہو جائے گی ص ۷۸	
۶۵- مرد کے خصبے اور ذکر بھی اگر پاؤں سے کم ننگا ہے تو شوق سے نماز پڑھ		پاؤں سے زیادہ بھی اگر کھلا ہو تو بھی	

امام ابو حنیفہ	امام محمد	امام ابو یوسف	امام زعفر
لے اگر پاؤ ہے تو نماز نہیں ہوگی ص ۷۸		نماز ہو جائے گی ص ۷۸	
۶۶- اگر تین چوتھائی سے زیادہ کپڑا تاپاک ہے اور تاپاکی کو دور کرنے کی کوئی چیز نہیں تو اسی کو پہنے ہوئے نماز پڑھنے کا اور ننگا ہو کر پڑھنے کا نمازی کو اختیار ہے ص ۷۸	اس کپڑے کو پہنے ہوئے نماز پڑھنا ضروری ہے ص ۷۸		
۶۷- اگر نمازی اللہ اکبر کے بدلے لا الہ الا اللہ کہہ کر نماز شروع کرے یا کوئی اور نام اللہ کالے لے تو کافی ہے جائز ہے ص ۸۳		جائز نہیں ص ۸۳	
۶۸- اگر نماز کو فارسی زبان میں شروع کرے یا اس میں عربی قرآن نہ پڑھے بلکہ فارسی پڑھے اگرچہ عربی جانتا ہو تو بھی جائز ہے ص ۸۳	جائز نہیں- ص ۸۳	جائز نہیں- ص ۸۳	
۶۹- شروع نماز میں صرف سبحانک اللهم انی رخصت الی وجت الی بھی پڑھے ص ۸۶	سبحانک اللهم انی رخصت الی وجت الی بھی پڑھے ص ۸۶		
۷۰- امام ربنا لک الحمد نہ پڑھے ص ۸۹	چپکے سے پڑھے ص ۸۹	چپکے سے پڑھے ص ۸۹	
۷۱- دونوں سجدوں کے درمیان بیٹھنا		فرض ہے-	

امام ابو حنیفہ	امام محمد	امام ابو یوسف	امام زفر
سمع اللہ الخ کے بعد سیدھا کھڑا ہونا رکوع اور سجدے میں اطمینان کرنا قرض نہیں ص ۸۹		ص ۸۹	
۷۲- سجدے میں صرف ناک نکالی یا صرف پیشانی نکالی بھی جائز ہے دونوں کا ناک ضروری نہیں ص ۹۰	صرف ناک کا نکالنا جائز نہیں ص ۹۰	صرف ناک کا نکالنا جائز نہیں ص ۹۰	
۷۳- اگر امام مقتدی کے سامنے ہو تو دونوں طرف سلام پھیرنے میں س کی نیت رکھے ص ۹۴		صرف اول سلام میں نیت رکھے ص ۹۴	
۷۴- اگر عشا کی نماز کی پہلی دو رکعتوں میں صرف سورہ فاتحہ پڑھی اور دوسری سورت نہیں ملائی تو دو آخر کی رکعتوں میں سورہ بھی ملا لے اور بلند آواز سے قرأت پڑھے ص ۹۶		پہلی دو رکعتوں میں بھی سورت نہ پڑھے ص ۹۶	
۷۵- کم سے کم صرف ایک آیت کا پڑھ لینا کافی ہے ص ۹۸	تین چھوٹی آیتیں اور بڑی لمبی ہو تو ایک ص ۹۸	تین چھوٹی آیتیں اور بہت بڑی ہو تو ایک ص ۹۸	
۷۶- ظہر کی دو رکعتوں کو برابر کی پڑھے ص ۱۰۰	پہلی رکعت دوسری کی نسبت لمبی پڑھے ص ۱۰۰		
۷۷- مقتدی امام کے پیچھے نہ پڑھے ص ۱۰۰	احتیاط کے طور پڑھ لینا اچھا ہے ص ۱۰۱		

امام ابو حنیفہ	امام محمد	امام ابو یوسف	امام زفر
۷۸- سب سے زیادہ امامت کے قابل وہ ہے جو سب سے زیادہ سنت کو جانتا ہو۔ ص ۱۰۱		نہیں بھہ وہ جو سب سے زیادہ قرآن پڑھتا جانتا ہو ص ۱۰۱	
۷۹- امام کے ساتھ اگر ایک ہی مقتدی ہو تو امام کے برابر کھڑا ہو ص ۱۰۱	اٹا پیچھے کھڑا ہے کہ امام کی ایڑی کے پاس اسکی انگلیوں کا سرا ہو ص ۱۰۳		
۸۰- اگر ایک امام دو مقتدی ہوں تو امام آگے بڑھ کر کھڑا ہے ص ۱۰۳		لام بھی انکے ساتھ انکے پیچ میں کھڑا ہے ص ۱۰۳	
۸۱- بڑھیا عورتیں فجر مغرب عشا میں مسجد آسکتی ہیں ص ۱۰۵		نظر عمر میں بھی آسکتی ہیں ص ۱۰۵	
۸۲- تیمم والے کے پیچھے وضو والا نماز نہیں پڑھ سکتا ص ۱۰۵		پڑھ سکتا ہے ص ۱۰۵	
۸۳- جو امام بیٹھ کر نماز پڑھتا ہو اسکی اقتدا میں کھڑے ہو کر نماز پڑھنے والا پڑھ سکتا ہے ص ۱۰۷		نہیں پڑھ سکتا ص ۱۰۷	
۸۴- رکوع سجدہ کرنے والا اشارے سے پڑھنے والے کے پیچھے نماز نہیں پڑھ سکتا ص ۱۰۷			پڑھ سکتا ہے ص ۱۰۷
۸۵- ای شخص نماز پڑھاتا ہو اور اسکے امام کی اور ہے			

امام ابو حنیفہ	امام محمد	امام ابو یوسف	امام زقر
پچھے پڑھے ہوئے لوگ بھی ہوں اور بے بڑھے بھی تو کسی کی نماز نہیں ہوتی ص ۱۰۷	پڑھوں کی ہو جاتی ہے ص ۱۰۷		
۸۶- اگر دو پہلی رکعتیں تو پڑھے ہوئے امام نے پڑھائیں پچھلی دو بے پڑھے امام نے تو سب کی نماز فاسد ہو جائے گی ص ۱۰۷			فاسد نہیں کی ص ۱۰۷
۸۷- اگر امام قرأت نہ پڑھ سکے اور کسی اور کو آگے کر دے تو جائز ہے ص ۱۱۰	جائز نہیں ص ۱۱۰	جائز نہیں ص ۱۱۰	
۸۸- ایک شخص تیمم سے نماز ڈھ رہا ہے تشہد میں تھوڑی سی دیر بیٹھ چکا ہے اب اس نے پانی دیکھ لیا ہے تو نماز باطل ہو جائے گی ص ۱۱۰	باطل نہیں ہوگی	باطل نہیں ہوگی	
۸۹- موزے پر مسح کئے ہوئے ہی تشہد میں بیٹھا ہے اور مدت گزر چکی تو نماز باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	
۹۰- ایسی حالت میں جرابیں اتار ڈالیں تو نماز باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	
۹۱- ایسی حالت میں امی تھا اور کوئی سورت سیکھ گیا تو بھی نماز باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	
۹۲- اسی طرح اگر ننگا تھا اور کپڑا لیا تو بھی نماز باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	

امام ابو حنیفہ	امام محمد	امام ابو یوسف	امام زفر
۹۳- اسی طرح اگر اشارے سے پڑھتے ہوئے اب رکوع و سجود پر قادر نہ ہوا تو بھی نماز باطل ہو جائے گی اگرچہ آخر تشہد میں ہو ص ۱۱۰	باطل نہیں ص ۱۱۰	باطل نہیں ص ۱۱۰	باطل نہیں ص ۱۱۰
۹۴- یا کوئی پہلے کی فوت شدہ نماز یاد آگئی تو بھی باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	باطل نہیں ص ۱۱۰
۹۵- قاری امام تے بے وضو ہو کر امی امام کو آگے بوجھا دیا تو بھی باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	باطل نہیں ص ۱۱۰
۹۶- جمعہ پڑھتے ہوئے عصر کا وقت آ گیا تو بھی باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	باطل نہیں ص ۱۱۰
۹۷- پیوں پر مسح کیا تھا ب زخم اچھا ہو گیا پٹی چھٹ گئی اور یہ آخری التحیات میں بھر تشہد کے بیٹھ بھی چکا ہے تو بھی نماز باطل ہو جائے گی ص ۱۱۰	باطل نہیں ہوگی ص ۱۱۰	باطل نہیں ہوگی ص ۱۱۰	باطل نہیں ہوگی ص ۱۱۰
۹۸- عذر والے کا عذر ایسی حالت میں جاتا رہا مثلاً استحاضہ وغیرہ تو بھی باطل ہے ص ۱۱۰	باطل نہیں ص ۱۱۰	باطل نہیں ص ۱۱۰	باطل نہیں ص ۱۱۰
۹۹- امام اگر قرآن دیکھ کر نماز میں قرأت پڑھے تو اسکی نماز فاسد ہو جائے گی ص ۱۱۶	فاسد نہیں ہوگی ص ۱۱۶	فاسد نہیں ہوگی ص ۱۱۶	فاسد نہیں ہوگی ص ۱۱۶
۱۰۰- نماز میں آجیوں کا اور تسبیحوں کا اور سورتوں کا ہاتھ پر گنا مکروہ ہے ص ۱۲۲	مکروہ نہیں- ص ۱۲۲	مکروہ نہیں- ص ۱۲۲	مکروہ نہیں- ص ۱۲۲

یہ ایک سو مسائل ہو گئے ہیں چاہتا ہوں کہ اب اس بحث کو بھی ختم کروں ورنہ اگر صرف ان شاگردوں۔ استادوں کا خلاف جو صرف اسی کتاب ہدایہ میں ہے پورا نقل کیا جائے تو سینکڑوں صفحہ کی ایک مستقل کتاب تیار ہو جائے۔ ایک ہی مذہب کے یہ چاروں پیشوا ہیں۔ ایک فرض بتائے دوسرا مکروہ کہے۔ ایک حلال بتائے دوسرا حرام کہے ایک پاک بتائے دوسرا ناپاک کہے۔ ایک جائز کہے دوسرا ناجائز کہے۔ غرض ایک اکھاڑہ ہے جہاں عجب عجب داؤں بیچ اور دلچسپ لڑنت ہو رہی ہے برادران ایک گاڑی میں دو گھوڑے ہوں ایک مشرق کی جانب گھسیٹے دوسرا مغرب کی طرف، تو کیا گاڑی چل سکے گی؟ ہرگز نہیں بلکہ اس کے پرزے الگ ہو جائیں گے، اسی طرح ایک اقلیم کے کئی ایک خود سر بادشاہ جو ایک کے حکم کو دوسرا اور دوسرے کی خواہش کو تیسرا اور تیسرے کے فرمان کو چوتھا ٹالتا چلا جائے۔ ایک کے خلاف ایک ہو جائے تو کیا یہ سلطنت برقرار رہ سکتی ہے؟ برادران کیا آپ کو یہ منظر مکروہ نہیں معلوم ہوتا؟ کیا یہ سین آپ کی نگاہوں کو بدزیب نہیں دکھائی دیتا؟ کیا یہ اختلاف تضاد اور تخالف آپ کو بھلا لگتا ہے؟ کیا تقلید شخصی اسی کو کہتے ہیں؟ کیا امام صاحب کے خلاف ان کے شاگرد کریں تو وہ مقلد رہیں گے؟ پھر ان کے بعد والے امام صاحب کا قول چھوڑ کر ان کے شاگردوں کا قول لے کر مقلد رہ سکتے ہیں؟ کیا امام صاحب کے شاگردوں کو حیثیت مقلد ہونے کے امام صاحب کے خلاف کرنے کا حق حاصل تھا؟ اور اگر نا حق وہ ایک عمدہ پر بیٹھ گئے تو بعد والوں کو اپنے امام کے خلاف ان کے احکام ماننے کا کیا، ان میں ترجیح قائم کرنے کا کیا دلائل ٹٹولنے کا، یا فیصلے کرنے کا، باوجود تقلید شخصی امام معین کے دعویدار ہونے کے کوئی حق حاصل تھا؟ چونکہ تردید تقلید اس وقت میرا موضوع نہیں، اس لئے میں اس مضمون پر مزید روشنی ڈالنے بغیر اپنے اصلی موضوع پر آتا ہوں۔ ایمان کی بات تو یہ ہے کہ اختلاف و تضاد و تخالف کی جیتی جاگتی تصویر، مذہبی دنگل کا عجیب و غریب نظارہ علمی اکھاڑے کے شہ زور پہلوان، فقہیت کی اعلیٰ بانگ ہوٹا اگر دیکھنی ہو تو کتاب ہدایہ کی سیر کرنی چاہیے۔ میں نے صرف ایک سو کے قریب صفحات میں سے ایک سو اختلافات تو نقل کر دیے، بہت

سے چھوڑ بھی دیے ہیں۔ بہت سے صفحے اصل کتاب کے حواشی سے پر ہیں۔ اگر کل کتاب پر اس حیثیت سے نظر ڈالی جائے اور پھر اس کا مرقع قائم کیا جائے، تصویر کھینچی جائے، فوٹو اتارا جائے، تو سچ سچ کی جماعت میں صف ماتم چھ جائے گی۔ بین دہکا کی صدا میں اٹھنے لگیں گی، افسوسناک منظر ہو گا کہ کوئی دیکھ بھی نہ سکے۔ ایک سو صفحات کا یہ حال ہے تو کل کتاب کے جو تیرہ سو صفحے کی ہے سب اختلافات نقل کیے جائیں تو عجب تماشے کی چیز بن جائے۔ اب میں اس بحث کو ختم کر کے ناظرین کو یہ دکھانا چاہتا ہوں کہ کتاب ہدایہ میں خود امام ابو حنیفہ کے اقوال بھی ایک کے خلاف ایک بہت سی جگہ منقول ہیں۔

ہدایہ میں امام ابو حنیفہ کے اقوال میں اختلاف

ہمارے بعض بھولے بھائیوں کو حدیث سے الگ کرنے کے لیے اکثر اوقات یہ بھی کہا جاتا ہے کہ حدیث پر تم عمل نہیں کر سکتے کیونکہ حدیثیں ایک ہی مسئلہ میں کئی طرح کی ہوتی ہیں۔ کسی میں کچھ ہوتا ہے کسی میں کچھ ہوتا ہے، اس لئے ضرورت ہے کہ مجتہد کی تقلید کی جائے تاکہ وہ ان اختلاف والی حدیثوں میں سے نتھار کر، نچوڑ کر، عطر نکال کر، پھوک اور کھلی پھینک کر ہمیں دے دے لیکن افسوس کہ فقہاء کے اقوال بھی ایک مسئلہ میں کئی کئی نظر آتے ہیں یہ تو ہے ہی کہ یہ مذہبی کتابیں اختلاف سے پر ہیں لیکن ایک کا قول دوسرے کے خلاف ہونا الگ چیز ہے اور ایک ہی شخص سے کئی ایک اقوال کا ہونا اور ان میں بھی ایک کا ایک سے خلاف ہونا یہ تو کھلی دلیل ان تمام اقوال کے باطل ہونے کی ہے۔ حدیث میں تو یہ بات نہیں۔ دو صحیح حدیثیں دنیا کے پردے پر ایسی نہیں جن میں نہ رفع ہونے والا تضاد ہو لیکن باوجود اس کے لوگوں کی نظروں میں اختلاف بچا کر انھیں اتباع حدیث نبوی سے روکا جاتا ہے۔ لیکن اب میں آپ کو صرف ہدایہ کے بعض وہ موقع بتلاتا ہوں جنہیں دیکھ کر آپ بے ساختہ پکارا ٹھیں گے کہ فرمان الہی سچ اور بالکل سچ ہے کہ لو کان من عند غیر اللہ لوجدوا فیہ اختلافا کثیرا۔ یعنی یقیناً ابھلا کھلا اختلاف دلیل ہے ان دلائل کے اللہ کی طرف سے نہ

ہونے کی۔ میں بطور مثال کے صرف چند مواقع ناظرین کے سامنے رکھتا ہوں۔

ہدایہ تجتباتی جلد اول ص ۲۲ باب الماء الخ میں لکھتے ہیں عن ابی حنیفہ ہ طاہر یعنی امام ابو حنیفہ فرماتے ہیں وضو وغیرہ میں استعمال کیا ہو اپانی پاک ہے۔ اسی صفحہ میں لکھتے ہیں وقال ابو حنیفہ..... ہو نجس یعنی امام ابو حنیفہ فرماتے ہیں وضو وغیرہ میں استعمال کیا ہو اپانی ناپاک نجس ہے (یعنی پاک بھی ہے اور ناپاک بھی ہے)

ہدایہ تجتباتی جلد اول ص ۲۲ باب الماء الخ میں لکھتے ہیں عن ابی حنیفہ نجاسة غلیظة یعنی امام ابو حنیفہ فرماتے ہیں اس پانی کی ناپاکی بھی غلیظ ہے یعنی پیشاب پاخانہ کی طرح بالکل نجس ہے۔ اسی صفحہ میں لکھتے ہیں وقوله نجاسة خفيفة..... یعنی امام ابو حنیفہ فرماتے ہیں اس کی نجاست غلیظ نہیں ہے یعنی پیشاب پاخانہ جیسی نجاست نہیں بلکہ اس سے بہت کم درجہ کی ہے (یعنی غلیظ نجاست ہے بھی اور غلیظ نجاست نہیں بھی ہے)

ہدایہ تجتباتی جلد اول ص ۶۴ باب الماء الخ میں لکھتے ہیں عند ابی حنیفہ کلاهما نجسان یعنی اگر جنبی کنویں میں اترتا تو اس کا غسل نہیں اترتا۔ امام ابو حنیفہ کا فرمان یہی ہے۔ اسی صفحہ میں لکھتے ہیں ان لو جعل طاہر یعنی جنبی پاک ہو جاتا ہے۔ جنبی کا غسل اتر جاتا ہے امام ابو حنیفہ کا فرمان یہی ہے (یعنی غسل نہیں بھی اترتا اور اتر بھی گیا)

ہدایہ جلد اول تجتباتی ص ۲۴ باب المسح الخ میں لکھتے ہیں لایجوز المسح علی الجوربین عند ابی حنیفہ یعنی جراب پر مسح جائز نہیں، امام ابو حنیفہ کا یہی فرمان ہے۔ اسی صفحہ میں لکھتے ہیں وعنہ انه رجع الی قولہما یعنی جو راب پر مسح جائز ہے امام ابو حنیفہ کا فرمان یہی ہے (یہی مسح جائز نہیں بھی اور جائز ہے بھی)

ہدایہ جلد اول تجتباتی ص ۵۶ باب الا نجاس الخ میں لکھتے ہیں فاذا جف علی الثوب اجزافہ الفرق یعنی جب منی کپڑے پر سوکھ جائے تو کھر چنے سے کپڑا پاک ہو جاتا ہے (امام ابو حنیفہ کا فرمان یہی ہے) اسی صفحہ میں لکھتے ہیں وعن ابی حنیفہ انه لا یطہر۔ یعنی جب منی کپڑے پر سوکھ جائے تو کھر چنے سے پاک نہ ہوگا امام ابو حنیفہ کا فرمان یہی ہے (یعنی

کھر چنے سے کپڑا پاک بھی ہو گیا اور پاک نہیں بھی ہوا)

ہدایہ جلد اول مجتہائی ص ۵۳ باب المواعیت میں لکھتے ہیں و آخر وقتها عند ابی حنیفہ اذا صار الظل کل شیء مثلہ یعنی ظہر کا وقت ہر چیز کا سایہ دوگنا ہو جانے تک ہے (امام ابو حنیفہ کا فرمان یہی ہے۔ اسی صفحہ میں لکھتے ہیں: اذا صار انطل مثلہ وهو روایتہ عن ابی حنیفہ یعنی ظہر کا وقت ہر چیز کا ایک گنا سایہ ہو جانے تک ہے۔ امام ابو حنیفہ کا فرمان یہی ہے (یعنی ایک گنا سایہ ہونے پر وقت نکل گیا اور نہیں بھی نکلا)

ہدایہ جلد اول مجتہائی ص ۵۳ باب المواعیت میں لکھتے ہیں ”واول وقت العصر الخ یعنی دوگنا سایہ جب ہو جائے تب عصر کا وقت شروع ہوتا ہے۔ امام ابو حنیفہ کا فرمان یہی ہے۔ اسی صفحہ میں لکھتے ہیں واول وقت العصر الخ یعنی ایک گنا سایہ جب ہو جائے تب عصر کا وقت شروع ہوتا ہے امام ابو حنیفہ کا فرمان یہی ہے (یعنی ایک گنا سایہ ہونے پر عصر کا وقت ہو گیا اور نہیں بھی ہوا)

ہدایہ جلد اول مجتہائی ص ۵۵ باب المواعیت میں لکھتے ہیں۔ ثم الشفق هو البياض الذي فيك الافق بعد الحمر عند ابی حنیفہ یعنی جب تک شفق عائب نہ ہو مغرب کی نماز کا وقت ہے اور شفق کہتے ہیں اس سفیدی کو جو آسمان کے کناروں پر سرخی کے بعد ظاہر ہوتی ہے۔ یعنی سرخی کے چلے جانے کے بعد بھی مغرب کی نماز کا وقت ہے۔ امام ابو حنیفہ یہی فرماتے ہیں۔ اسی صفحہ میں لکھتے ہیں۔ هو الحمر وهو رواية عن ابی حنیفہ یعنی شفق کہتے ہیں سرخی ہی کو۔ تو سرخی کے چلے جانے کے بعد مغرب کا وقت نہیں رہتا، امام ابو حنیفہ کا فرمان یہی ہے (یعنی سرخی کے چلے جانے کے بعد مغرب کا وقت ہے بھی اور نہیں بھی ہے)

ہدایہ جلد اول مجتہائی ص ۶۳ باب الاذان میں لکھتے ہیں يكره ان يقيم على غير وضوء بوضو اقامت کرنا مکروہ ہے (امام ابو حنیفہ کا فرمان یہی ہے۔ اسی صفحہ میں لکھتے ہیں ويؤدى انه لا مكره الاقامة ايضا یعنی بوضو اقامت کرنا مکروہ نہیں (امام ابو حنیفہ کا فرمان یہی ہے) (یعنی مکروہ ہے بھی اور نہیں بھی ہے)

ہدایہ جلد اول مجتہائی ص ۸ باب صفۃ الصلوۃ میں لکھتے ہیں۔ فان اقتصر علی احدہما جاز عند ابی حنیفہ یعنی اگر سجدے میں صرف ناک زمین پر لگائے پیشانی نہ لگائے تو بھی جائز ہے۔ امام ابو حنیفہ کا فرمان یہی ہے۔ اسی صفحہ میں لکھتے ہیں لایجوز یعنی اگر سجدے میں صرف ناک زمین پر لگائے پیشانی نہ لگائے تو جائز نہیں۔ امام ابو حنیفہ کا فرمان یہی ہے (یعنی جائز بھی ہے اور ناجائز بھی ہے)

مجھے نمونہ ناظرین کو بطور تشبیہ کے یہ چند مسائل سنانے تھے، اس لئے میں اس تھوڑے سے نمونہ پر اس بحث کو ختم کرتا ہوں۔ ذرا انصاف سے اس عنوان کے مسائل پر ایک مرتبہ اور نظر ڈال جائے، کیا کیا گلکاریاں ہو رہی ہیں، ایک ہی پائی کو پاک کہا جاتا ہے اور اسی کو ناپاک کہا جاتا ہے، ایک جگہ اس کی ناپاکی خفیف بتلائی جاتی ہے، ایک جگہ غلیظ کسی جاتی ہے اور سب کے قائل امام ابو حنیفہ۔ ایک شخص کو نہانے کی حاجت سے فارغ ہو گیا ہوا کہا جاتا ہے اور اسی کو غیر فارغ بھی سمجھا جاتا ہے۔ جو رب پر مسح جائز بھی ہے اور جائز نہیں بھی ہے۔ سوکھی منی کھر چنے سے پاک ہو جاتی ہے اور پاک نہیں بھی ہوتی۔ اور سب کے قائل ابو حنیفہ۔ کیا لطف کی بات ہے کہ ڈیڑھ گنا سایہ ہونے پر ایک شخص کے ظہر کا وقت ہے وہ بھی سچا جو کہ نہیں ہے وہ بھی سچا۔ عصر کا وقت ایک گنے سایہ پر ہو گیا یہ بھی امام کا فرمان اور نہیں ہو ایہ بھی امام صاحب کا فرمان۔ سرخی کے جاتے ہی وقت مغرب گیا، یہ بھی امام صاحب کا قول وقت نہیں گیا یہ بھی امام صاحب کا قول۔ بے وضو اقامت کہنی مکروہ بھی امام صاحب کہتے ہیں مکروہ نہیں بھی۔ امام صاحب کے نزدیک اور ناجائز بھی امام صاحب کے نزدیک۔ خفیو اللہ کا واسطہ ذرا تو غور کرو۔ آخر ایک روز احکم الحاکمین سے واسطہ پڑتا ہے۔ اللہ سے معاملہ ہونا ہے اپنے حساب کتاب کا خیال کرو اور ایک اس شخص کے اقوال کو جو غیر معصوم ہے جو ٹھیک بھی کہتا ہے اور غلط بھی کہتا ہے، اپنے ذمہ واجب التعمیل نہ سمجھو۔ ان کتابوں کو جو امتیوں کے رائے قیاس کا مجموعہ ہے جس میں ایک ہی کام کو جائز بھی لکھا ہے اور ناجائز بھی، شریعت کی کتابیں نہ جانو۔ میں آپ سے سچ کہتا ہوں کہ اگر صرف اسی ایک کتاب سے امام صاحب کے اقوال کا اختلاف

پوری طرح نقل کیا جائے تو ایک عجیب چیز بن جائے۔ میں نے ان نوے صفحات میں سے بھی بہت سے مختلف اقوال بیان کرنے چھوڑ دیے ہیں۔ ایک ایک مسئلے میں امام صاحب سے چار چار قول منقول ہیں جو ایک دوسرے کے خلاف ہیں بھلا یہ کوئی شریعت ہوئی، خوب غور کر لو آخر اللہ سے کام پڑتا ہے۔ رسول ﷺ کی شفاعت کا آسرا ہے۔ حوض کوثر کی امید ہے۔

خاتمہ

میرا ارادہ اس کتاب کو اس قدر طول دینے کا نہ تھا لیکن اللہ کی مرضی یونسی تھی اور یہ مضمون طویل پکڑتا گیا۔ میں مکرر اپنی پوزیشن کو صاف کر دوں کہ میرا ارادہ نہ تو کسی پر طعن تبلیغ کا ہے نہ اپنی علیت کے اظہار کا، نہ ان اسلاف کی آبروریزی کا، نہ انہیں برا بھلا کہنے کا۔ لیکن اسلام نے ایک محکمہ تحقیق و تنقید کا بھی قائم کیا ہے، سچ تو یہ ہے کہ اگر یہ محکمہ نہ ہوتا یا اس محکمہ کے کارندے دنیا کے لوگوں سے خوفزدہ ہو کر یا بڑوں کی بڑائی سے مرعوب ہو کر عقیدہ و تحقیق کے کام میں سستی و مددہنت کرتے تو جس طرح آج دوسرے ادیان باطل کے ساتھ مخلوط ہوتے ہوئے بالکل مسخ ہو گئے یہی حالت (خاکم بدہن) اسلام کی بھی ہو جاتی، اس لیے فرمان خداوند الہی فتیینوا کے ماتحت نقاد کی ایک جماعت برآمد ہمیشہ ہر زمانہ میں رہی اور بلا خوف و ہمتہ لائم وہ اپنے فرائض کی انجام دہی میں ہمہ تن مصروف رہے۔ راویان حدیث پر ان کی جرحیں ہوئیں ائمہ کرام پر اور محدثین عظام پر ان کی حق گوئی نے ریمارک کئے۔ بڑے بڑوں کی اغلاط پر ان کی صاف گوئی نے تنبیہ کی یہاں تک کہ جرح اور تعدیل کا ایک مکمل باقاعدہ فن بن گیا اور اس وجہ سے قرآن اپنی اصلی صورت میں، حدیث اپنے اصلی رنگ میں، اقوال سلف اپنی جگہ میں۔ احکام شرع اپنے مقام پر، جوں کے توں کی زیادتی سے مبرا اور کذب و دروغ سے منزہ باقی رہ سکے اور دیگر ادیان کی طرح یہ خدائی دین باطل میں خلط ملط ہو کر چھپ نہ سکا۔

ہمارے اس زمانے میں جبکہ علم کا جہ چاکم ہو گیا، فنون دین پس پشت ڈال دیے گئے،

ہستیں پس ہو گئیں، ارادے ضعیف ہو گئے، کوشش کم ہو گئیں، تو ہم ٹنجلہ اور فتون دین کی خصوصیت کے ساتھ اس تنقیدی محکمہ سے بالکل غافل ہو گئے۔ نتیجہ یہ ہوا کہ آج اگر کوئی شخص اس نفیس فن کو چھیڑے بھی تو اسے بغض و عدوت، سب و شتم، توہین و حقارت پر محمول کیا جانے لگا۔ خود مجھے بھی اس کا احساس ہے کہ لوگ میری نسبت بھی ممکن ہے ایسے ہی خیالات کریں لیکن ان کے یہ خیالات مجھے کچھ بھی ضرر نہ پہنچا سکیں گے انشاء اللہ تعالیٰ۔ مجھے اپنے اللہ عزوجل سے کامل امید ہے کہ وہ میری نیت کے مطابق مجھے میری اس محنت کا پورا صلہ دے گا۔ میرا ارادہ صرف یہی تھا اور یہی ہے کہ جو لوگ ان فقہ کی کتابوں کو مدار دین بنائے بیٹھے ہیں انہیں بتادوں کہ ان میں کیا کیا نقص ہیں۔ میں چاہتا ہوں کہ قرآن و حدیث کی جگہ جو امتیوں کی رائے قیاس کے مجموعے بننے لے رکھی ہے یہ خالی کرالی جائی۔ مجھے یہ مسلم ہے کہ ہدایہ والے مجھ سے اچھے ہیں، بہت اچھے، مجھ سے زیادہ عالم اور بہت زیادہ عالم لیکن ساتھ ہی میرا ایمان ہے کہ وہ غلطی سے معصوم نہیں، خطا سے پاک نہیں، بھول چوک سے محفوظ نہیں۔ ان کی کتاب اللہ کی کتاب کا مرتبہ نہیں پاسکتی، ان کی باتیں حدیث رسول اللہ ﷺ کا درجہ نہیں پاسکتیں، ان کی باریک بینیوں، نکتہ رسیاں، دور نظریاں، غوامض فہمیہ، مضامین علیہ، وحی الہی کا ہم پلہ نہیں ہو سکتے۔ حیثیت انسان ہونے کے حیثیت امتی ہونے اور نبی نہ ہونے کے ان سے لغزشیں ہوئیں، غلطیاں ہوئیں، بھول چوک ہوئی۔ الٹ پلٹ ہوا۔ میں نے صرف ان اغلاط کو زائرین کے سامنے اپنی مہینوں کی محنت اور کاوش اور عرق ریزی کے بعد جمع کر کے رکھ دیا ہے تاکہ وہ جو یک طرفہ فیصلہ اپنے دماغوں میں کتاب ہدایہ کی نسبت اور دوسری فقہ حنفیہ کی کتابوں کی نسبت کر کے با آرام فارغ ہو کر تکیہ لگا کر بیٹھ گئے ہیں۔ اس پر دوبارہ غور کریں۔ میں یہ بھی مانتا ہوں کہ ممکن ہے۔

میری تنقید بھی تنقیدی نگاہ کی محتاج ہو و ما ابوی نفسی - وما اوتیتہم من العلم الا قلیلا۔
 و فوق کل ذی علم علیم۔ میں نے حسب استطاعت بہت غور و خوش پوری تحقیق اور نہایت تدبر کے بعد ہر مضمون کو سپرد قلم کیا ہے اور بطور نمونہ ہر عنوان کے چند اختصارات درج کئے ہیں

حالانکہ اسی طرز کے نور اس کے سوا اور بھی بہت سے عنوان ابھی قائم ہو سکتے ہیں۔ بلکہ صرف ان مندرجہ بالا عنوانوں کو بھی کامل کیا جائے تو اس دس گنا بلکہ پچاس گنی بڑی کتاب بن سکتی ہے۔ اب آخری التماس یہ ہے کہ میرے مسلمان بھائی ان کتابوں پر آنکھیں بند کر کے عمل کرنا چھوڑ دیں اور صرف قرآن پاک اور حدیث رسول صلعم کو قابل عمل جانیں۔

دُعا

آخر میں دعا کرتا ہوں کہ باری تعالیٰ اپنے فضل و کرم سے ہمیں نیک سمجھ عطا فرمائے اور اپنے نبی کی عزت و محبت ہمارے دلوں میں دنیا کے کل لوگوں کی عزت و محبت سے زیادہ بٹھا دے۔ ہمیں توفیق دے کہ ہم اپنے ہر چھوٹے بڑے، چھپے کھلے، کام میں ارشاد خداوندی اور فرمان پیغمبری ٹٹولیں پھر اس پر بلا قیدے عامل بن جائیں۔ دین کے ٹکڑے ٹکڑے یا صرف چار ٹکڑے کرنے سے ہم جینا نہر کلام خداوندی کو ہر سنت نبوی کو مضبوطی کے ساتھ تھام لیں اور اللہ کے پورے دین کے عامل بن کر رسول اللہ صلی اللہ علیہ وسلم کی تمام سنتوں کے عاشق بن کر دنیا کی چند روزہ زندگی کو گذاریں اور سرخروئی سے آخرت کی بے انتہا نعمتوں کو حاصل کرنے، اس لبدی زندگی کو خوشی خرمی اور رضائے رب اور خوشنودی اللہ کے ماتحت جنت الفردوس میں امن و چین سے، راحت و آرام سے حاصل کرنے کے بھٹل خداوند قدوس حقاہ بن جائیں۔

اللہ! میری اس محنت کو ٹھکانے لگا، میری اس عبادت کو قبول فرما، مجھے دنیا اور آخرت کی بھلائیاں عطا فرما، اور دنیا کے تمام مسلمانوں کو سچے مسلمان بنا، ہم سب کو صراط مستقیم پر چلا، ہم پر مہر و کرم کی نظر رکھ، آفات و بلیات سے بچا، ہمارا انجام اچھا کر، ہم سے تو خوش ہو جا، اور قیامت کے دن نبیوں، صدیقیوں، شہیدوں اور صالحین کا پڑوس ہمیں عطا فرما، اسے پروردگار تو اپنے تمام مقرب بندوں اور ہمارے بزرگ سلف صالحین، محمد شین، مجتہدین، امامان دین اور اپنے تمام نبیوں پر رحمتیں اور سلامتیاں نازل فرما، بالخصوص تو اپنا خاص درود

مسلّم اپنے خاص الخاص رسول حضرت محمد مصطفیٰ صلی اللہ علیہ وعلیٰ آلہ واصحابہ وائل بیتہ وسلم پر نازل فرما، ہمیں آپ کے سچے امتیوں میں گن اور آپ کے جھنڈے تلے ہمیں جمع کر! آمین یا اللہ الحق آمین!

واخر ذعوانا ان الحمد لله رب العالمين

الراقم: عاجز محمد بن ابراہیم (میں)

متوطن شہر جو ناگڑھ - ملک کاتھیاواڑ